

॥ शिवरहस्यम् ॥

SIVARAHASYAM

VII CHAPTER

I Part



Published by

Thanjavur Maharaja Sarfoji's
SARASVATI MAHAL LIBRARY,
THANJAVUR.



1996]

[Price : Rs. 70-00

SRI

SIVARAHASYAM

VII CHAPTER

I Part

॥ शिवरहस्यम् ॥

॥ उग्राख्ये सप्तमाम्शे ॥

॥ प्रथमो भागः ॥



20, 'Ganesha Dhama', 9th Main
2nd Cross, Rajamahal Vilas Extn.
Bangalore 560080

Published by

DIRECTOR

THANJAVUR MAHARAJA SERFOJI'S
SARASVATI MAHAL LIBRARY,
THANJAVUR.



1996]

[Price : Rs. 70—00

BIBLIOGRAPHICAL DATA

Title of the Book	...	SIVARAHASYAM
Editor	...	Thethiyur Sri S. Krishnamurthi Sastrigal
Publisher	...	Director Sarasvati Mahal Library, Thanjavur
Publication No.	...	372
Language	...	Sanskrit
Edition	...	Ist Edition
Date of Publication	:	September, 1996
Paper used	...	14.2 Kg. Seshasayee
Size of the Book	...	21 x 14 cm.
Printing type used	...	16 pt.
Number of pages	...	372
No. of copies	...	500
Price	...	Rs. 70/-
Printer	...	Star Print & Pack, Thanjavur
Binding	...	Card Board
Subject	...	Religion

தஞ்சாவூர் சரசுவதிமஹாலயग्रन्थमालायाः पुष्पम् - सं ३७२

॥ श्रीः ॥

॥ शिवरहस्यम् ॥

॥ उग्राख्ये सप्तमाम्शे ॥

॥ प्रथमो भागः ॥

सरस्वतीमहालयपण्डितवर्येण
तेदियूर् श्रीकृष्णमूर्तिशास्त्रिणा
संशोध्य
प्रकाशनार्हं कृतम्



प्रकाशनम्-

தஞ்சாவூர் महाराजाशरभोजीसरस्वतीमहालयेन
प्रकाशितम् ॥

[1996]

[मूल्यम् : रु. ७०-००]


प्रकाशिका-

तञ्जापुरीशरभोजीमहाराजस्य
सरस्वतीमहालग्न्यालयकार्यकारिणीसमितिः तञ्जावूर्

तञ्जापुरी.

स्टार् प्रिण्ट् & पेक् मुद्रणालये मुद्रितम्

PREFACE



Among the Saivite literature which extol the glory of the Saivite cult in Sanskrit **Sivarahasyam** occupies an important place eventhough the author is unknown. The work is unique in the sense that it is longer than the Mahabharata. In 1991 six parts of this great work were published and the publication of the remaining sections 7 — 12 was entrusted to Sri S. Krishnamurthy Sastri-
gal by the former Director and Collector, Thiru Shanmuga Rajeswaran. I deem it a great honour that all the efforts of my prodecessor have fructified during my period.

This section of **Sivarahasya** enumerates all the Sivadharmas which enable to attain Mukti. The Sivanamas are supposed to have been listed out by Lord Siva himself to Parvati and hence they have a unique significance. The names have great efficacy and they release us from the tangled web of Samsara and even conquer death. This is a rare section of **Sivarahasyam** and the general editor Sri S. Krishnamurthy Sastri-
gal is

a scholar of great renown. He has already published nearly twenty rare books and this book is a testimony of his great scholarship and sincere attempt.

I record my sense of appreciation of Thiru M. Uthirapathy, the Administrative Officer and Thiru A. Panchanathan, M. A., M. L. I. S., Publication Manager who have taken pains to publish this work. I also appreciate the Star Print & Pack for the neat execution of the work.

Our sincere thanks to Govt. of India for their liberal sanction of grant for publication of rare works.

Thanjavur,
22—9—96.

V. K. JEYAKODI, I. A. S.,
Dist. Collector and Director,
Sarasvati Mahal Society.



சிவமயம்

முன்னுரை



உலகின் பிறநாடுகளில் நாகரிகமும், நெறிமுறைகளும் மலராமல் அறியாமை இருள் சூழ்ந்திருந்த காலத்திலும் “கர்மபூமி” யெனப்படும் பாரதநாடு - முதிர்ந்த நாகரிகச் சிறப்புடனும், பண்பாடு, நெறிமுறை, மொழி யறிவு, இலக்கிய அறிவு. இயல், இசை, நாடகம், சித்திரம், சிற்பம், கட்டிட வடிவமைப்புத்திறன் போன்ற கலையறிவு - இறையுணர்வு இன்னபிறச் சிறப்புக்களுடனும் சிறப்புற்றிருந்தது என்பது யாவரும் அறிந்ததே.

வேத நெறிகளிலும், இறை வழிபாட்டிலும் உலகின் பிற நாடுகளுக்கு காலம்காலமாகவே நம்நாடு வழிகாட்டியாக இருந்து வந்திருக்கிறது. நம்நாட்டில் உள்ளதுபோன்ற - விரிவான - நுட்பமான சமயச் சுதந்திரம் உலகில் எந்தச் சமயத்திலும் இல்லை. பாரதத்தில் இமயம் முதல் குமரி வரை சைவநெறி பரந்துள்ள தெனினும் தென்னாட்டில், அதுவும் தமிழகத்தில் சைவநெறி தழைத்துள்ளதுபோல் வேறெங்கிலும் சிறப்புடன் விளங்கவில்லை யெனலாம். “தென்னாடுடை சிவனே போற்றி” என்ற வழக்கும் இதனை உறுதிசெய்கின்றது. சைவம் வளர்த்த அறுபத்து மூன்று சமயக்குரவர்கள் தோன்றிய தமிழகத்தில்தான் சைவ ஆசிரியர்களும் - அவ்வழிவந்த பூசை முறைகளும் இன்றளவும் தழைத்து விளங்குவதாகும். சைவ சமயச் சிறப்புபற்றி சிவாகமங்களும், சிவபுராணம், கந்தபுராணம், திருமுறைகள் முதலானவை,

எழுதாக்கிளவி, யெனப்படும் வேதங்கள் போல் உலகுள்ளவரும் நிலைத்திருப்பவையாகும்.

சைவ சமயச் சிறப்புபற்றி பதினெட்டு புராணங்களில் ஒன்றான ஸ்கந்த புராணத்தில் “சிவரஹஸ்யம்” என்ற பகுதி விரிவாகக் கூறுவதாகும். அதேபோன்று ஸம்ஸ்கிருத மொழியில் அமையப்பெற்ற ‘சிவரஹஸ்யம்’ எனும் மாபெரும் தனி நூலும் சிவ தத்துவம்பற்றி விரிவாகக் கூறுவதாகும். இதன் ஆசிரியர் யார் என்று நூலில் எவ்விடத்திலும் கூறப்படவில்லை.

ஒரு லக்ஷம் ஸம்ஸ்கிருத ச்லோகங்கள் கொண்ட மாபெரும் இதிஹாஸமான மஹாபாரதம் பற்றிய ஒரு பழமொழி உண்டு. இந்த நூலில் கூறப்படும் தர்ம தத்துவங்கள், ரகஸ்யங்கள் பலவும் பிறநூல்களில் காணப்படலாம். ஆனால் இதில் (மகாபாரதத்தில்) காணப்படாத (கூறப்படாத) தர்ம ரஹஸ்யம் எதுவும் பிறநூல்களில் இருப்பதற்கில்லை என்ற கருத்துள்ள

“यदिहास्ति तदन्यत्र यन्नेहास्ति न तत् क्वचित्”

எனும் வாக்கின்படி இந்த நூல் முழுவதிலும் சைவநெறி சம்பந்தமான உயர்ந்த கருத்துக்கள் பலவும் சிறப்பாகக் கூறப்பட்டுள்ளன. ஒருலக்ஷத்தில் இருபதினாயிரம் ஸம்ஸ்கிருத ச்லோகங்கள் கொண்டுள்ள இந்தநூல் மமது ஸரஸ்வதி மஹால் நூலகத்தில் மட்டுமே முழுமையாகக் கிடைக்கக்கூடியதாகும்.

சிவபெருமானின் பன்னிரண்டு பெயர்களைக்கொண்டு பன்னிரண்டு அம்சங்களாக (பகுதிகளாக) இந்தநூல் பிரிக்கப்பட்டுள்ளது. 1. மாஹேச்வர, 2. பவ, 3. ஹர, 4. சிவ, 5. பர்க, 6. சங்கர, 7. உக்ர, 8. பீம, 9. சதாசிவ, 10. ஈச்வர

11. மஹாதேவ, 12. ஈச என்ற பெயர்களுடன் 12 பகுதிகளாக வுள்ள இந்தநூலின் ஒவ்வொரு பகுதியிலும் சிவதத்துவங்கள் மிக அழகிய பலவித சந்தங்களுடன் - இலக்கியநயம், சொல்நயமுடன் விளங்கும் ஸம்ஸ்கிருத ச்லோகங்களால் விளக்கப்படுகின்றன.

இந்த நூலின் முதல் இரண்டு பாகங்கள் (மாஹேச்வர, பவ எனும் அம்சங்கள்) மட்டும் 1913-ம் ஆண்டில் சென்னையைச் சேர்ந்த செல்வந்தரும் சிவநெறிச் செம்மலுமாக விளங்கிய சதாசிவ செட்டியார் என்ற அன்பரால் வெளியிடப்பட்டுள்ளன. அவைகளும் இந்நாட்களில் கிடைப்பதற்கு அரிதாகவுள்ளன.

கடந்த 1971-ம் ஆண்டில் நமது நூலகத்தில் அச்சிட்டு வெளியிடப்பட்ட 3, 4, 5, 6 அம்சங்கள் தஞ்சை ஸ்ரீஸ்வரமிநாத ஆத்மரேயர் எனும் ஸம்ஸ்கிருதப் பேராசிரியர் அவர்களால் சிறந்த முறையில் பதிப்பிக்கப்பட்டுள்ளன.

மீதமுள்ள பகுதிகளை (7 முதல் 12 முடியவுள்ளவை)ப் பதிப்பிக்கும் பணி 1991 ல் முன்னாள் மாவட்ட ஆட்சியரும், நூலக இயக்குநரு (பொ)மான திரு ஷண்முகராஜேச்வரன் அவர்களால் எனக்களிக்கப்பட்டது. பிழைகளைத் திருத்தம் செய்து பதிப்பிக்கும் பணி அதுமுதல் இரண்டு ஆண்டுகளில் முடிக்கப்பட்டது.

முதல் அம்சத்தில் — சிவபெருமானைக் குறித்துக் கடும் தவம்செய்த ஐகீஷ்வர்ய முனிவர் சிவனருள்பெற்று கந்தப் பெருமானை சேவித்தல், சிவநெறிகள்பற்றி பார்வதிதேவியிடம் சிவபெருமான் அருளிச்செய்ததை 'உடனிருந்து செவியுற்ற' கந்தப் பெருமானிடம் சிவதத்துவம்பற்றி விரிவாகக் கூறும்படி ஐகீஷ்வர்யர் வேண்டுகல் - நந்திகேச்வரர், ப்ருங்கி முதலான சிவகணத்தைச் சேர்ந்தோரும் திருமால் முதலான தேவர்களும், முனிவர்களும் அடங்கிய

அவையில் கந்தப்பெருமான் சிவரஹஸ்யக் கருத்துக்களைக் கூறுதல் - ஸத்யோஜாதம் - வாமதேவம், அகோரம் - தத்புருஷன் ஈசானன் எனும் பஞ்சபரம்மங்கள் செய்த சிவஸ்துதி - கைலாய வருணனை முதலான கருத்துக்களும்.

இரண்டாம் பகுதியில் — பார்வதி தேவி தவமியற்றுதல் சிவபெருமான் அருள் புரிதல். சிவகையாயம் போன்று பராசக்திக் கென சிந்தாமணி த்வீபம்'' அமைத்தல் - பராசக்தியின் தனி வாசஸ்தானமாக அமைக்கப்பட்ட சிந்தாமணி த்வீப வருணனை, தூர்வாஸ முனிவரின் தவம் - சக்தி தத்துவ விளக்கம் - ஆகியவையும்

மூன்றாவது பகுதியில் — காயத்ரியின் தவம் - சிவவழி பாட்டின் சிறப்பு - மேரு மலையின் சிறப்பு - வில்வமரத்தின் பெருமை. சிவபூஜை மகிமை பற்றியும்.

நான்காவது பகுதியில் — நந்திகேசுவரர், சண்டேசப் பெருமான், ப்ருங்கி. மார்க்கண்டேயர், அகஸ்தியர் முதலானோருக்கு சிவபெருமான் அருள் புரிதல்.

ஐந்தாவது பகுதியில் — கேதாரேசுவர, ஒங்காரேசுவர வைத்யநாதம்:- குஸ்ருணேசுவர - நாகநாத - மஹாகால - பீம - த்ரியம்ப கேசுவர - விச்வநாத. - ஸ்ரீசைல, கோகர்ண - ராமேசுவர எனும் தலங்களில் உள்ள பன்னிரண்டு ஜோதிர்லிங்க வருணனைகளும்.

ஆறாவது அம்சத்தில் — மஹாபாரதத்தில் பகவத்கீதை போன்று - வேதாந்த உபநிடதக் கருத்துக்களடங்கிய ருபு கீதையும் - கூறப்பட்டுள்ளன.

இப்பொழுது பதிப்பிக்கப்படும் இந்த 7-வது அம்சத்தில் முக்திபெறுவதற்கு சாதனமாகவுள்ள சிவதர்மங்களைக் கூறும் முக

மாக சிவபெருமானே பார்வதியிடம் கூறிய ஆயிரம் சிவநாமங்கள்
(சிவ ஸஹஸ்ரநாமம்) -

ये मुक्तिदायक महेश पिनाकपाणे

शम्भो गिरीश हर शङ्कर चन्द्रमौले ।

विश्वेश्वरान्धकरिपो पुरसूदनेति

मामर्चयन्त्यनुवदन्ति त एव धन्याः ॥

(யே, முக்திதாயக - மஹேச, பிணாகபாணே
சம்போ, கிரீச, ஹர, சங்கர, சந்த்ரமௌலே ।

விசுவேசுவராத்நகரிபோ, புரஸூதனேதி

மாம் அர்ச்சயந்தி அநுவதந்தி த ஏவ தன்யா: ॥)

என்ற பதினோரு எளிய சொல்நயம்மிக்க ச்லோகங்களால் கூறப்படும்

“ முக்திதாயகாய நம: - மஹேசாய நம:

பிணாகபாணயே நம: - சம்பவே நம: ”

என்றவாறு சிவநாமங்களைச் சொல்லி என்னை (சிவபெருமானை)
அர்ச்சனை செய்வோருக்குத் தாய்ப்பாலை மறுபடி அருந்தும்நிலை
ஏற்படாது என்று சிவனார் கூறுதல், அதுகேட்டு முருகன் சிவ
பஞ்சாக்ஷர மந்திரம் அடங்கிய சிறந்த பாக்களால் சிவபெருமானைத்
துதித்தல் —

संसारदावानलशामकाय

मृत्युञ्जयायामितविक्रमाय ।

सुरासुरौघाचितपादुकाय

शिवासमेताय नमः शिवाय ॥

ஸம்ஸார தாவானல சாமகாய

மருத்யுஞ்ஜயாய அமிதவிக்ரமாய ।

ஸுராஸுரௌக-அர்ச்சித பாதுகாய

சிவாஸமேதாய நம: சிவாய ||

ஸம்ஸாரம் (இல்வாழ்க்கை) எனும் காட்டுத்தீயை அணைக்கக் கூடியவரும், மரணத்தை வென்றவரும் [மரணம் என்பது பிறப்பையும் அறிவுறுத்தும்] அளவற்ற சக்தி பெற்றவரும், தேவாசுரக் கூட்டத்தால் பூஜிக்கப்பட்ட திருவடித்தலத்தையுடையவரும் சக்தியுடன் கூடியவருமான சிவத்திற்கு நமஸ்காரம் [கடைசி இரண்டு சொற்கள் சிறப்புவாய்ந்த சிவபஞ்சாக்ஷரமாகும்] என்றவாறு மிக உயர்வான எட்டு பாக்களால் (ச்லோகங்களால்) சிவபெருமானைத் துதித்தல் -

காசித்தல மகிமை - காசி யாத்திரையின் சிறப்பு - காசியில் “அந்தர் கிருஹ” யாத்திரையின் பெருமை, அந்தர்கிருஹ யாத்திரையில் கடைப்பிடிக்கவேண்டிய விதிமுறைகள் - காசித் தலத்தில் வசிப்பதற்கு உரிய சில கட்டுப்பாடுகள், “ஞானவாபி” யெனும் கிணற்றின் பெருமை - “முக்திமண்டபப்பெருமை - காசித் தல பெருமையைக் கூறும் வாயிலாக, தண்டபாணி சரிதம் - வீரேச் வர சரிதம் - பதிபதீச்வர சரிதம் - திருமால் தவம்மெய்து சுதர்சன சகரம் பெறுதல் - காசியில் சிவபக்தர்களுக்கு அன்னதானம் செய்வதால் - முன்னோர்களுக்குச் செய்யவேண்டிய சடங்குகளால் ஏற்படும் நற்பயன் - சிவநிந்தனையினால் விளையும் பாபங்கள் - இதுதொடர்பாக வசிஷ்ட முனிவர் மேற்கொண்ட பிராயச்சித்தம். முதலான கருத்துக்கள் கூறப்படுகின்றன.

“உக்ர” எனும் இந்த 7-வது பகுதியே இந்த நூலில் மிகப் பெரிய பகுதியாகக் காணப்படுகிறது. இதனை ஒரே புத்தகமாகப் பதிப்பிப்பது கடினமாக இருக்கும் என்பதால் இதனை நான்கு புத்தகங் களாக வகுத்து அச்சிடலாம் என உத்தேசிக்கப்பட்டுள்ளது.

இதில் சிலவிடங்களில் பிழைகள் இல்லாமல் இல்லை - மிகப் பழமையான இதிஹாஸ புராண நூல்களில் இலக்கண விதி முறைகளுக்கு உட்படாத பலசொற்கள் ஆங்காங்கு இருப்பதுண்டு. அவை இலக்கண விதிகள் ஏற்படுவதற்கு முன்காலத்தியவை என்பதால் அந்த நூல்களுக்கு விதிவிலக்கு உண்டு. இதனை “आर्षः प्रयोगः” என்று சமாதானம் சொல்வது வழக்கம். அதுபோலவே இந்நூலும் மிகப்பழ மையானதாகக் கருதப்படவேண்டுமென்ற எண்ணத்தில் சில இடங்களில் சில சொற்கள் பிழைபடக் காணப்படும். அப்பிழைகளால் பொருள் கொள்வதில் கஷ்டம் ஏற்படுவதில்லையென்பதால் சுவடியில் உள்ளவாறே பதிப்பிக்கப்பட்டிருக்கும்.

இந்த அரிய நூலை அச்சிட்டு வெளியிடுவதற்கு அனுமதி வழங்கிய தஞ்சாவூர் மாவட்ட ஆட்சித் தலைவரும், நூலக இயக்குநருமான திரு. எ. கு. ஜயக்கொடி, இ.ஆ.ப., அவர்களுக்கு எனது நன்றியறிதலைத் தெரிவித்துக்கொள்கிறேன்.

இந்நூல் வெளிவருவதற்கு உறுதுணையாகவிருந்து ஊக்கமளித்த நூலக நிருவாக அதிகாரி திரு. M. உத்திராபதி அவர்களுக்கும், நூலக வெளியீட்டு மேலாளர் திரு. A. பஞ்சநாதன், M.A., M.L.I.S., அவர்களுக்கும் எனது நன்றியினைத் தெரிவித்துக் கொள்கிறேன்.

இந்நூலை அச்சிடும் பணியை மேற்கொண்டு சிறப்பாக அச்சிட்டளித்த தஞ்சை ஸ்டார் பிரிண்ட் & பேக் நிறுவனத்தாருக்கு என் நல் வாழ்த்துக்கள்.

தேதியூர் S. கிருஷ்ணமூர்த்தி சாஸ்திரிகள்,
தஞ்சாவூர், மேநிலை ஸம்ஸ்க்ருத பண்டிதர்,
07-9-96. ஸரஸ்வதி மஹால் நூலகம்.



வேண்டுகோள்

கருணையுள்ளங்கொண்ட நம் முன்னோர்கள், அரிய பெரிய இலக்கியங்களையும், பிறவற்றையும், பனையோலைகளில் எழுதிச் சுவடிகளாக நமக்குத் தந்தனர். அவை, பல்வேறு இடங்களில் முடங்கி உள்ளன. சுவடிகள் பழுதடைவதற்குமுன் சரசுவதி மகாலுக்கு அன்பளிப்பாகக் கொடுத்துவினால், அவை மக்களுக்குப் பயன்படும்.

மகாலுக்குக் கொடுப்பதன் மூலம், சுவடி தந்தவர்களும், சுவடி எழுதியோரும் அழியாப் புகழை, பெருமைசால் சரசுவதி மகால் உள்ளளவும் பெறுவர். அவை பதிப்பாகி வருமாயின் சுவடி தந்தார் பெயர் இடம் பெறுவதோடு, அப்பதிப்பில் ஐந்து பிரதிகளும் பெறுவர்.

எனவே நாம் பெற்ற பேறு பெறுக இவ்வையகம்' என்ற எண்ணமுடைய நற்பண்பாளர்கள் தம்மிடமுள்ள சுவடிகளைச் சரசுவதி மகாலுக்குத் தந்துதவ வேண்டுகிறேன்,

தஞ்சாவூர் } மாவட்ட ஆட்சியர் மற்றும் இயக்குநர்,
07-09-96 } சரசுவதி மகால் நூலகம்.

॥ अत्रायं विषयसङ्ग्रहः ॥

सप्तमाम्शस्य - प्रथमाध्याये -

शौनकादिमुनिभिः को वा मुक्त्युपायः, सर्वदेवेषु,
कः पूज्यः सेव्यश्च इति सादरं पृष्टस्य सूतस्य प्रतिवचनम्,
पुरा मुक्त्युपायविषये भगवन्तं सदाशिवं प्रणम्य स्कन्द-
कृतप्रश्नस्य - “शिवनामामृतपायिनां पुनर्जन्म न विद्यते”
इति भगवदुक्तं प्रमाणीकृत्य शिवनामसहस्रानुसन्धानस्यैव
मुक्त्युपायतया कथनं, भगवता ईश्वरेणोक्तान् पञ्चदश-
श्लोकान् श्रुत्वा प्रीतेन स्कन्देन प्रणिपत्य कृता पञ्चाक्षर-
मन्त्रगभिता मधुराक्षरा सुलभावगहार्था स्तुतिश्च ।

द्वितीयाध्याये -

काशीक्षेत्रप्रभाववर्णनम् - “काश्यां मुक्ततनुर्मर्त्यो
न पुनः स्तन्यभागभवेत् - किन्तु मद्रूपतां याति” इति
“स्वर्गभोगमपि त्यक्त्वा देवेन्द्राद्यमराः सदा ।
काशीवासमपेक्षन्ते मुक्त्यर्थं सर्वसाधनैः ॥” इति
“ब्रह्महत्यादिपापानि घोराणि विविधान्यपि ।
काशीति स्मरणादेव क्षणान्नश्यन्त्यसंशयम् ॥” इति
“यस्य कस्यापि वा जन्तोर्मरणे समुपस्थिते ।
काश्यां शिवशिवेत्येतन्नामैवोपदिऽशाभ्यहम् ॥” इति च
रीत्या शिवकृतं काशीक्षेत्रवैभववर्णनम् ।

तृतीयाध्याये -

“महादेव कियत्काश्याः परिमाणं विशेषतः ।

किं वा तत्र महास्थानं किं वा तीर्थं महद्विभो ।” इति
पार्वतीकृतप्रश्नस्य -

“पञ्चक्रोशात्मकं रम्यं काशीक्षेत्रमनुत्तमम् ।

तत्तु ज्योतिर्मयं लिङ्गं, इति

“काशीगोपुरशृङ्गाणां अग्रभागदिदृक्षया ।

पूर्वपूर्वं मया देवि कदाचिद् गतमादरात् ॥

वृषेशप्रमुखाः सर्वेऽपीश्वरप्रमथाधिपाः ।

ततः सर्वेऽनिवेद्यैव परावृत्ताः शुभानने ॥

वृषेश्वराधिरूढेन मयैव गतमग्रतः ।

गमने कति वा मासाः याताः सङ्ख्या न विद्यते” इति

रीत्या काशीवर्णनात्मिका शिवस्य प्रत्युक्तिः -

ततः रविरक्ताक्षगन्धर्वः कश्चिदद्भुतविक्रमः !

काशीदक्षिणदिग्भागे दुर्धर्षस्तिष्ठति प्रिये

तत्क्रूरदृष्टिपातेन भस्म सञ्जायते गिरिः इति

रीत्या भैरवस्य वर्णनं तत्कृतकर्मवर्णनं, ततश्च

यस्य लिङ्गार्चने प्रीतिः, यस्य रुद्रजपे मतिः

तेनैव काशी सम्प्राप्या नान्येन,”

इत्यादिरीत्या काशीप्राप्तेः दुर्लभत्वकथनं, तत्प्रसङ्गात्
शिवमूर्तिचरित्रवर्णनं च ॥

तुरीयाध्याये -

चरित्रान्तरकथनप्रसङ्गात् ईश्वरेण काश्यां अन्त-
र्गृह्यात्ताविधिकथनं विस्तरतः ।

पञ्चमाध्याये -

प्रत्यहं काश्यां किं कर्तव्यं - काशीवासरतैर्नरैः ।
प्रत्यहं नियतं काश्यां किं कर्तव्यं वद प्रभो ॥ इति
पार्वतीकृतप्रश्नस्य शिवकृता -

अरुणोदयवेलायां उत्थाय प्रत्यहं शिवे ।
पञ्चक्रोशात् बहिर्दूरात् गन्तव्यं नियतेन्द्रियैः ॥
इति रीत्या काशीवासिनां विहिताचारवर्णनरूपा प्रत्युक्तिः ।

षष्ठाध्याये - ईश्वरोक्तं ज्ञानवापीप्रभाववर्णनपरं वचनम् ।

सप्तमाध्याये - भगवता कृतं मुक्तिमण्डपप्रभाववर्णनम् ।

अष्टमाध्याये -

ईश्वरकृतं ज्ञानवापीतटगतदण्डपाणिनाम्नः पञ्चवय-
स्कस्य बालस्य बहुकालपर्यन्तघोरनपञ्चर्यादिवर्णनम् ।

नवमाध्याये -

ईश्वरोक्ता काशीक्षेत्रगतशैवद्विजकथा, ततश्च
ब्रह्मणेक्तां वीरेश्वरनामकशैवोत्तमकथां अनुद्य शिवोक्तं-
काशीप्रभाववर्णनपरं वचनं च ॥

दशमाध्याये - पाशुपतकुण्डवर्णनं तत्प्रसङ्गात् विस्तरेण इति-
हास कथनं च ॥

एकादशाध्याये - काशीमध्यगतओङ्कारक्षेत्रे विष्णुकृतशिव-
पूजापूर्वकतपश्चर्याप्रभावेण तस्य पुण्डरीकाक्षत्वलाभः, ततश्च
नानाख्यानकथनपूर्वकं विष्णुकृतशिवाराधनं -

“त्वदन्यं शरण्यं वरेण्यं न जाने
न जानै शिवामेयकुध्रेङ्जजाने ।
त्वदन्यो न देवस्त्वदन्यो न देव-
स्त्वदन्यो न देवस्त्वदन्यो न देवः ॥

त्वदन्यत्परं वस्तु नास्त्येव लोके
त्वदन्यो न वेदान्तवेद्यः परेशः ।
त्वमेवसि सर्वं त्वदन्यन्न किञ्चित्
ध्रुवं सत्यमेतत् ध्रुवं सत्यमेतत् ॥

इति च विष्णुकृतशिवस्तुतिः तस्य सुदर्शनचक्रलाभश्च
वर्ण्यते ॥

द्वादशाध्याये - काशीप्रभाववर्णनप्रसङ्गात् कैदारेश्वर-
लिङ्गवैभव-वर्णनम् -

॥ अध्यायानुक्रमणिका ॥



क्र. सं.		पृष्ठम्
१	प्रथमोऽध्यायः 1 — 34
२	द्वितीयोऽध्यायः 35 — 47
३	तृतीयोऽध्यायः 47 — 63
४	चतुर्थोऽध्यायः 63 — 77
५	पञ्चमोऽध्यायः 78 — 99
६	षष्ठोऽध्यायः 100 — 115
७	सप्तमोऽध्यायः 116 — 129
८	अष्टमोऽध्यायः 129 — 140
९	नवमोऽध्यायः 141 — 152
१०	दशमोऽध्यायः 152 — 222
११	एकादशोऽध्यायः 223 — 293
१२	द्वादशोऽध्यायः 293 — 351



OUR NEW SANSKRIT PUBLICATIONS

	Rs.
1 Bharatarnavam	100
2 Gita Govindam	25
3 Brahadeeswara Mahatmyam	43
4 Kantimati Parinayam	36
5 Mantra Sastra Sangraha	45
6 Prapancha Sara Sara Sangraha	
Part I	125
Part II will be released soon	
7 Maruti Vijaya Champu	30
8 Prayoga Ratnamala	55
9 Paramahansa Charya	60
10 Rajamriganka (Ayurvedic Text)	45
11 Risya Sringa Samhita - Part I	100
12 „ - Part II	140
13 Sarabharaja Vilasam	15
14 Uddharakosam	23
15 Yaska's Niruktam - Part I	85
16 „ - Part II	100

॥ श्रीमहागणपतये नमः ॥

॥ श्रीसाम्बशिवाय नमः ॥

॥ श्रीगुरुभ्यो नमः ॥

॥ श्रीशिवरहस्यम् ॥

॥ उग्राख्ये सप्तमांशे ॥

(पूर्वभागः)



॥ प्रथमोऽध्यायः ॥

ऋषय ऊचुः -

सूत वेदार्थतत्त्वज्ञ शिवध्यानपरायण ।

¹सदुपायं वदास्मभ्यं कृपालो मुनिसत्तम ॥ 1

कः सेव्यः सर्वदेवेषु को वा²पूज्यो मुने सदा ।

स्थातव्यं कुत्र वा नित्यं किं वा सर्वार्थसाधकम् ॥ 2

सूतः [उवाच] -

धन्यान्मन्यामहे नूनमनन्यशरणान्मुनीन् ।

वन्याशिनो वनेवासा³न्यस्तमानुष्यकल्मषान् ॥ 3

1 c मातृकायां मुक्त्युपायमिति । 2 c मातृकायां जप्यो मनुः ।

3 c मातृकायां न्यस्तमन्यन् ।

यस्यास्ति स पुमान् धन्यो मान्योऽद्य मनुजैरपि ।
जन्मान्तरसहस्रेषु तप्तं यदि तपस्तदा ॥ 19

त्वन्नामस्मरणासक्तं चित्तं जन्तोः प्रजायते ॥ 20

¹महेशनामामृतदिव्यधारा-

परिप्लुताङ्गो देवमध्यगोऽपि ।
न शोकमाप्नोति नरो यतोऽहं
संरक्षितो बह्निगतः शिवेन ॥ 21

यतो विभूतिकवचाः शिवनामास्त्रपाणयः ।
चत्वार एव यामीयैश्चक्रयुद्धं पुरा मुदा ॥ 22

ब्रह्महत्यासहस्राणि पुरा कृत्वापि पुल्कसः ।
शिवेति नाम विमलं श्रुत्वा मोक्षं गतः पुरा ॥ 23

एतेऽपि प्रमथाः शुद्धाः शिवनामामृताशनाः ।
इन्द्रार्द्यचितपादाब्जाः वसन्ति शिवसन्निधौ ॥ 24

शिवनामैव संसारमहारोगैकशामकम् ।
नान्यत्संसाररोगस्य शामकं दृश्यते मया ॥ 25

शिव शङ्कर रुद्रेति महादेवेति यन्मया ।
पूर्वमुच्चरितं युद्धे जयस्तेनाभवन्मम ॥ 26

शङ्करेश महेशेति नाम दिव्यं महावने ।
पुरा श्रुतं पिशाचेन ततस्तस्मात्स मोचितः ॥ 27

समस्तवेदवेदान्तसारभूतं शिवप्रदम् ।
शिवनामामृतं दिव्यं पेयं सर्वार्थसाधकम् ॥ 28

ये सन्ततं शङ्करमादरेण
मनःसरोजासनसन्निविष्टम् ।
ध्यायन्ति शम्भुं [शम्भोः] स्मरणानुरक्ताः+
त एव धन्याः शिवसम्मताश्च ॥ 29

शिवनामामृताप्लुष्टरसनाः शिवपूजकाः ।
शिवध्यानरता नित्यं सन्ति धन्याःक्वचित्क्वचित् ॥

इत्युक्त्वा वेपमानाङ्गः प्रणिपत्य पुनःशिवम् ।
कुमारः पार्श्वतस्तस्थौ नतमूर्धा कृताञ्जलिः ॥ 31

सूत उवाच -

कुमारोदीरितां वाचं सर्वलोकहितावहाम् ।
श्रुत्वा प्रसन्नवदनस्तमुवाच सदाशिवः ॥ 32

श्रीशिव उवाच -

- साधु साधु 'कुमाराद्य सम्यक्पृष्टं त्वयाधुना ।
 यदिदानीं त्वयापृष्टं तद्वक्ष्ये शृणु सादरम् ॥ 33
- एवमेव पुरा गौर्या पृष्टः काश्यामहं तदा ।
 समाख्यातं मया सम्यक्सर्वेषां मोक्षसाधनम् ॥ 34
- ²द्विव्यान्यनन्तनामानि सन्ति तन्मध्यगं परम् ।
 अष्टोत्तरसहस्रं तु नाम्नां प्रियतरं मम ॥ 35
- एकैकमेव तन्मध्ये नाम सर्वार्थसाधकम् ।
 मयापि नाम्नां सर्वेषां फलं वक्तुं न शक्यते ॥ 36
- शिलाक्षतैर्बिल्वपत्रैः कमलैः कोमलैर्नवैः ।
 पूजयिष्यति मां भक्त्या यस्त्वेतन्नामसङ्ख्यया ॥ 37
- स पापेभ्यः संसृतेष्व मुच्यते नात्र संशयः ।
 ततो ममान्तिकं याति पुनरावृत्तिदुर्लभम् ॥ 38
- एकैकेनैव नाम्ना मां अर्चयित्वा दृढव्रताः ।
 स्वेष्टं फलं प्राप्नुवन्ति सत्यमेवोच्यते मया ॥ 39
- एतन्नामावलीं यस्तु पठतां (पठन्मां) प्रणमेत्सदा ।
 स याति मम सायुज्यं स्वेष्टं बन्धुसमन्वितः ॥ 40

स्पृष्ट्वा मां लिङ्गं (मल्लिङ्गं) ममलं एतन्नामानि यः पठेत् ।
स पातकेभ्यः सर्वेभ्यः सत्यमेव प्रमुच्यते ॥ 41

यस्त्वेतन्नामभिः सम्यक् त्रिकालं वत्सरावधि ।
मामर्चयति निर्दम्भः स देवेन्द्रो भविष्यति ॥ 42

एतन्नामानुसन्धाननिरतः सर्वदामुना ।
मम प्रियकरस्तस्मान्निवसाम्यत्र सादरम् ॥ 43

तत्पूजया पूजितोऽहं स एवाहं मतो मम ।
तस्मात्प्रियतरं स्थानमन्यन्नैव हि दृश्यते ॥ 44

हिरण्यबाहुरित्यादिनाम्नां शम्भुरहं ऋषिः ।
देवताप्यहमेवात्र शक्तिगौरी मम प्रिया ॥ 45

महेश एव संसेव्यः सर्वैरिति हि कीलकम् ।
धर्माद्यर्थाः फलं ज्ञेयं फलदायी सदाशिवः ॥ 46

श्रीगणेशाय नमः -

ॐ हिरण्यबाहुः सेनानीर्दिवपतिस्तरुणाद् हरः ॥
हरिकेशः पशुपतिः महान् सस्पञ्जरो मृडः ॥ 47

विव्याधी बभ्रुशः श्रेष्ठः परमात्मा सनातनः ।
सर्वान्नराद् जगत्कर्ता पुष्टेशो नन्दिकेश्वरः ॥ 48

आततायी महारुद्रः संसारास्त्रः सुरेश्वरः ।
उपवीतिरहन्त्यात्मा क्षेत्रेशो वननायकः ॥ 49

रोहितः स्थपतिः सूतो वागीशो मन्त्रिरुन्नतः ।
वृक्षेशो हुतभुग्देवो भुवन्तिर्वारिवस्कृतः ॥ 50

उच्चैर्घोषो घोररूपः पत्तीशः पाशमोचकः ।
ओषधीशः पञ्चवक्त्रः कृत्स्नवीतो भयानकः ॥ 51

सहमानः स्वर्णरेताः वि(नि)व्याधिर्निरुपप्लवः ।
अ(आ)व्याधिनीशः ककुभो निषङ्गि(ङ्गी)स्तेन रक्षकः ॥

मन्त्रात्मा तस्कराध्यक्षो वञ्चकः परिवञ्चकः ।
अरण्येशः परिचरो निचेरुःस्तायुरक्षकः ॥ 53

प्रकृती(न्ते)शो गिरिचरःकुलि(लु)ञ्चेशो रूहेष्टकः ।
भवःशर्वो नीलकण्ठः कपर्दी त्रिपुरान्तकः ॥ 54

व्युप्तकेशो गिरिशयः सहस्राक्षः सहस्रपात् ।
शिपिविष्टश्चन्द्रमौलिर्ह्रस्वो मोदुष्टमोऽनघः ॥ 55

वामनो व्यापकःशूली वर्षीयानजडोऽनणुः ।
उर्व्यः(ऊर्म्यः)सूर्यप्रियः शीभ्यः प्रथमः पावकाकृतिः ॥

कुचेरस्तारकस्तारोऽवस्वन्योऽनन्तविग्रहः ।
दी(द्वी)प्यः स्रोतस्य ईशानो धुर्यो गव्ययनो यमः ॥ 57

पूर्वजोऽपरजो ज्येष्ठः कनिष्ठो विश्वलोचनः ।

अपगल्भ्यो (ल्भो) मध्यमौर्व्यो जघन्यो बुध्नयः प्रभु ॥ 58

प्रतिसू (स) योऽनन्तरूपः सोभ्यो याम्योऽसुराश्रयः ।

खल्योर्व्यो भवच्छेद्यः श्लोक्यः पथ्यो नभोऽग्रणीः ॥ 59

वन्योऽवसान्यः पूतात्मा श्रवः कक्ष्यः प्रतिश्रवः ।

आशुषेणो महासेनो महावीरो महारथः ॥ 60

शूरोऽतिघातको वर्मी वरूथी बिल्मिरुद्यतः ।

श्रुतसेनः श्रुतः साक्षी कवची वशकृद्वशी ॥ 61

आहनन्योऽनन्यनाथो दुन्दुभ्योऽरिष्टनाशकः ।

धृष्णुः प्रमृश इत्यात्मा वदान्यो वेदसम्मतः ॥ 62

तीक्ष्णेषुपाणिः प्रहितः स्वायुधः शास्त्रवित्तमः ।

सुधन्वा सुप्रसन्नात्मा विश्ववक्त्रः सदागतिः । 63

स्तु (सु) त्यः पथ्यो विश्वबाहुः काट्यो नीप्यो शुचिस्मितः ।

सूद्यः सरस्यो वैशन्तो नाद्यः कूप्यो ऋषिर्मनुः ॥ 64

सर्वो वष्यो वर्षरूपः कुमारः कुशलोऽमलः ।

मेध्योऽवष्योऽमोघशक्तिः विद्युत्योऽमोघविक्रमः ॥ 65

दुरासदो दुराराध्यो निर्वन्दो दुःसहर्षभः ।

इन्द्रि (ईध्रियः) क्रुद्धशमनो जातुकर्णः पुरुषटुतः ॥ 66

आतप्यो वायुरजरो वात्यः कात्यायनीप्रियः ।

वास्तव्यो वास्तुपो रेण्यो (रेष्म्यो) विश्वमूर्धा वसुप्रदः ॥

सोमस्ताम्रोऽरुणो (णः) शम्भू (शङ्गः) रुद्रः सुखकरः

सुकृत् ।

उग्रोऽनुग्रो भीमकर्मा भीमो भीमपराक्रमः ॥ 68

अग्नेवधो हनीयात्मा हन्ता दूरेवधो वधः ।

शम्भुर्मयोभु (भ) वो नित्यः शङ्करः कीर्तिसागरः ॥ 69

मयस्करः शिवतरः खण्डपरशुरजः शुचिः ।

तीर्थः (थ्यः) कूल्योऽमृताधीशः पार्योऽवार्योऽमृताकरः ॥

शुद्धः प्रतरणो मुख्यः शुद्ध (शूल) पाणिरलोलुपः ।

उच्च उत्तरणस्तार्यस्तार्य (र) जस्तार्यदूरगः (?) ॥ 71

आतार्यः सारभूतात्मा सारग्राही दुरत्ययः ।

आलाद्यो मोक्षदः पथ्योऽनर्थहा सत्यसङ्गरः ॥ 72

शष्पः फेन्यः प्रवाह्योढा सिकत्यः सैकताश्रयः ।

इरिण्यो ग्रामणिः (णीः) पुण्यः शरण्यः शुद्धशासनः ॥ 73

वरेण्यो यज्ञरूपश्च यज्ञेशो यज्ञनायकः ।

यज्ञकर्ता यज्ञभोक्ता यज्ञविघ्नविनाशकः ॥ 74

यज्ञकर्मफलाध्यक्षो यज्ञमूर्तिरनातुरः ।

प्रपथ्यः किंशुको मेद्यो (ध्यो) गृह्यस्तल्प्यो धनाकरः ॥ 75

पुलस्त्यःक्षणयो(क्षयणो) गेह्यो गोविन्दो गीतसत्क्रियः ।
हृदद्यो(हृदय्यो)हृद(द्य)कृत् हृद्यो गह्वरेष्ठः प्रभाकरः ॥

(निवेष्ट्यो (ष्यो) नियतो यन्ता पाँसव्य) ।
निवेष्ट्यो (ष्यो) नियतो यन्ता पाँसत्यः(व्यः)

प्रतापनः ॥ 77

शुष्क्यो हरित्यः पूतात्मा रजस्यः सात्विकप्रियः ।
लोप्योलुप्यः (लुप्यः) पर्णशद्यःपर्णपूर्णः पुरातनः ॥ 78

भूतो भूतपतिर्भूयो भूधरो भूधरायुधः ।
भूतसङ्घो भूतमूर्तिर्भूति(त)हा (or भूतिदो)
भूतिभूषणः ॥ 79

मदनो मादको माद्यो मदहा मधुरप्रियः ।
मधुर्मधुकरः क्रूरो मदनो मदनान्तकः ॥ 80

निरञ्जनो निराकारो निर्लुप्तो निरुपाधिकः ।
निष्प्रपञ्चो निराकारो निरीहो निरुपद्रवः ॥ 81

सत्वःसत्वगुणोपेतः सत्ववित् सत्ववित्प्रियः ।
सत्वनिष्ठः सत्वमूर्तिःसत्वेशःसत्ववित्तमः ॥ 82

समस्तजगदाधारः समस्तगुणसागरः ।
समस्तदुःखविध्वंसी समस्तानन्दकारणः ॥ 83

रुद्राक्षमालाभरणो रुद्राक्षप्रियवत्सलः ।	
रुद्राक्षवक्षा रुद्राक्षरूपो रुद्राक्षभक्षकः ॥	84
विश्वेश्वरो वीरभद्रःसम्राट् दक्षमखान्तकः ।	
विघ्नेश्वरो विघ्नकर्ता गुरुर्देवशिखामणिः ॥	85
भुजगेन्द्रलसत्कण्ठो भुजङ्गाभरणप्रियः ।	
भुजङ्गविलसत्कर्णो भुजङ्गवल्यावृतः ॥	86
मुनिवन्द्यो मुनिश्रेष्ठो मुनिवृन्दनिषेवितः ।	
मुनिहृत्पुण्डरीकस्थो मुनिसङ्घैकजीवनः ॥	87
मुनिमृग्यो वेदमृग्यो मृगहस्तो मुनीश्वरः ।	
मृगेन्द्रचर्मवसनो नरसिंहानिपातनः ॥	88
मृत्युञ्जयो मृत्युमृत्युरपमृत्युविनाशकः ।	
दुष्टमृत्युरदुष्टेष्टः मृत्युहा मृत्युपूजितः ॥	89
उर्व्यो हिरण्यःपरमो निधनेशो धनाधिपः ।	
यजुर्मूर्तिःसाममूर्तिःऋङ्मूर्तिर्मूर्तिवर्जितः ॥	90
व्यक्तो व्यक्ततमोऽव्यक्तो व्यक्ताव्यक्तस्तमो जवी ।	
लिङ्गमूर्तिरलिङ्गात्मा लिङ्गालिङ्गात्मविग्रहः ॥	91
ग्रहोऽग्रहो ग्रहाधारो ग्रहाकारो ग्रहेश्वरः ।	
ग्रहकृद्ग्रहभिद्ग्राही ग्रहो ग्रहविलक्षणः ॥	92

कल्पाकारः कल्पकर्ता कल्पलक्षणतत्परः ।	
कल्पो कल्पाकृतिः कल्पनाशकः कल्पकल्पकः ॥	93
परमात्मा प्रधानात्मा प्रधानपुरुषः शिवः ।	
वेद्यो वैद्यो वेदवेद्यो वेदवेदान्तसंस्तुतः ॥	94
वेदवक्त्रो वेदजिह्वो विजिह्वो जिह्वनाशकः ।	
कल्याणरूपः कल्याणः कल्याणगुणसंश्रयः ॥	95
भवतकल्याणदो भक्तकामधेनुः सुराधिपः ।	
पावनः पावको वामो महाकालो मदापहः ॥	96
घोरपातकदावाग्निर्दवभस्मकणप्रियः ।	
अनन्तसोमसूर्याग्निमण्डलप्रतिमप्रभः ॥	97
जगदेकप्रभुःस्वामी जगद्वन्द्यो जगन्मयः ।	
जगदानन्ददो जन्मजरामरणवर्जितः ॥	98
खट्वाङ्गी नीतिमान् सद्योदेवतात्मात्मसम्भवः ।	
कपालमालाभरणः कपाली विष्णुवल्लभः ॥	99
कमलासनकालाग्निः कमलासनपूजितः ।	
कालाधीशस्त्रिकालज्ञो दुष्टविग्रहवारकः ॥	100
नाट्यकर्ता नटपरो महानाट्यविशारदः ।	
विराड्रूपधरो धीरो वीरो वृषभवाहनः ॥	101

- वृषाङ्को वृषभाधीशो वृषात्मा वृषभध्वजः ।
महोन्नतो महावक्ष्यो (क्ष्म्यो) महावीरो महाभुजः ॥ 102
- महास्कन्धो महाग्रीवो महाद्वक्त्रो महच्छरः ॥
(महावक्त्रो महाशिराः)
महाहनुर्महादंष्ट्रो महादोष्टो¹ (ष्मान्) महोदरः ॥ 103
- सुन्दरभ्रुः सुनयनः सुललाटः सुग(क)न्धरः ।
सत्यवाक्यो धर्मवेत्ता सत्यज्ञः सत्यवित्तमः ॥ 104
- धर्मवान्धर्मनिपुणो धर्मो धर्मप्रवर्तकः ।
कृतज्ञः कृतकृत्यात्मा कृतकृत्यः कृतागमः ॥ 105
- कृत्यवित्कृत्यविच्छ्रेष्ठः कृतज्ञप्रियकृत्तमः ।
व्रतकृद्व्रतविच्छ्रेष्ठो व्रतविद्वान् महाव्रती ॥ 106
- व्रतप्रियो व्रताकारो व्रताधारो व्रतेश्वरः ।
अतिरागी वीतरागो रागहेतुर्विरागवित् ॥ 107
- रागघ्नो रागि(ग)शमनो रागदो रागिरागवित् ।
विद्वान् विद्वत्तमो विद्वज्जनमानससंश्रयः ॥ 108

1 दोष्ट Player - Servant. (पार्श्वस्थः) अत्र 'महोष्टः' इति वर्णनमेव युक्तम् । महदोष्ट इति आर्षप्रयोगस्वीकारे सति तत्सामञ्जस्यं भवेत् ।

- विद्वज्जनाश्रयो विद्वज्जनस्तव्यपराक्रमः ।
नीतिकृन्नीतिविन्नीतिप्रदाता नीतिवित्प्रियः ॥ 109
- विनीतिवत्सलो नीतिस्वरूपो नीतिसंश्रयः ।
क्रोधजित्क्रोधिलः (धनः) क्रोधिजनवित्क्रोधरूपधृक् ॥
- क्रोधदः क्रोधहा क्रोधी (धि) जनहा क्रोधकारणः ।
गुणवान् गुणविच्छ्रेष्ठो निर्गुणो गुणवत्प्रियः ॥ 111
- गुणाधारो गुणकारो गुणकृद्गुणनाशकः ।
वीर्यवान् वीर्यकश्चेष्ठो वीर्यविद्वीर्यसंश्रयः ॥ 112
- वीर्याकारो वीर्यकरो वीर्यहा वीर्यवर्धकः ।
कालवित्कालकृत्कालो बलकृद्बलविद्बली ॥ 113
- मनोन्मनो मनोरूपो बलप्रमथनो बलः ।
विद्याप्रदाता विद्येशो विद्यामात्रैकसंश्रयः ॥ 114
- विद्याकारो महाविद्यो विद्याविद्यो विशारदः ।
वसन्तकृद्द्वसन्तात्मा वसन्तेशो वसन्तदः ॥ 115
- ग्रीष्मात्मा ग्रीष्मकृद्ग्रीष्म (म) वर्धको ग्रीष्मनाशकः ।
प्रावृट्कृत्प्रावृडाकारः प्रावृट्कालप्रवर्तकः ॥ 116
- प्रावृट्प्रवर्धकः प्रावृण्णाथः प्रावृड्विनाशकः ।
शरदात्मा शरद्धेतुः शरत्कालप्रवर्तकः ॥ 117

शरन्नाथः शरत्कालनाशकः शरदाश्रयः ।

हिमस्वरूपो हिमदो हिमहा हिमनायकः ॥ 118

शैशिरात्मा शैशिरेशः शैशिरर्तुप्रवर्तकः ।

प्राच्यात्मा दक्षिणाकारः प्रतीच्यात्मोत्तराकृतिः ॥ 119

ऊर्ध्वादित्यदिगाकारो नानादेशैकनायकः ।

सर्वपक्षी(क्षि)मृगाकारः सर्वपक्षिमृगाधिपः ॥ 120

सर्वपक्षिमृगाधारो मृगाद्युत्पत्तिकारणः ।

जीवाध्यक्षो जीवबन्धो (धुः)जीवविज्जीवरक्षकः ॥ 121

जीवकृज्जीवहा जीवजीवनो जीवसंश्रयः ।

ज्योतिःस्वरूपो विश्वात्मा विश्वनाथो वियत्पति

वज्रात्मा वज्रहस्तात्मा वज्रेशो वज्रभूषितः ।

कुमारगुरुरीशानो गणाध्यक्ष गणाधिपः ॥ 123

पिनाकपाणिः सूर्यात्मा सोमसूर्याग्निलोचनः ।

अपायरहितः शान्तो दान्तो दमयिता दमः ॥ 124

ऋषिः पुराणपुरुषः पुरुषेशः पुरन्दरः ।

अक्षोभ्यःक्षोभरहितः क्षोभदः क्षोभनाशकः ॥ 125

कालाग्निरुद्र सर्वेशः शमरूपो महेश्वरः ।

प्रलयानलकृदिव्यः प्रलयानलनाशकः ॥ 126

- त्र्यम्बको (त्रियम्बको) ऽरिषड्वर्गनाशको धनदप्रियः ।
 सदम्भो दम्भरहितो दम्भो दम्भविनाशकः ॥ 127
- कुन्देन्दुशङ्खधवलो भस्मोद्धूलितविग्रहः ।
 भस्मधारणहृष्टात्मा तुष्टः पुष्टोऽरिसूदनः ॥ 128
- स्थाणुर्दिगम्बरो भर्गो भगनेत्रभिदु(दो)द्यमः ।
 त्रिकाग्निः कालकालाग्निरद्वितीयो महायशाः ॥ 129
- सामप्रियः सामवेत्ता सामगः सामगप्रियः ।
 धीरोदात्तो महाधीरो धैर्यदो धैर्यवर्धकः ॥ 130
- लावण्यराशिः सर्वज्ञः सुबुद्धिर्बुद्धिमद्वरः ।
 तुम्बवीणा(णः)कम्बुकण्ठः शम्बरारिनिकृन्तनः ॥ 131
- शार्दूलचर्मवसनः पूर्णानन्दो जगत्प्रियः ।
 जयप्रियो जयाध्यक्षो जयात्मा जयकारणः ॥ 132
- जङ्गमाजङ्गमाकारो जगदुत्पत्तिकारणः ।
 जगद्रक्षाकरो वश्यो जगत्प्रलयकारणः ॥ 133
- पूषदन्तभिदुत्कृष्टः पञ्चयज्ञप्रभञ्जकः ।
 अष्टमूर्तिर्विश्वमूर्तिरतिमूर्तिरमूर्तिमान् ॥ 134
- कैलासशिखरावासः कैलासशिखरप्रियः ।
 भक्तकैलासदः सूक्ष्मो ब(म)र्मज्ञः सर्वशिक्षकः ॥ 135

- सोमः सोमकलाकारो महातेजा महातपाः ।
हिरण्यश्मश्रुरानन्दः स्वर्णकेश सुवर्णदृक् ॥ 136
- ब्रह्मा विश्वसृडुर्वीशो मोचको बन्धवर्जितः ।
स्वतन्त्रः सर्वमन्त्रात्मा द्युतिमानमितप्रभः ॥ 137
- पुष्कराक्षः पुण्यकीर्तिः पुण्यश्रवणकीर्तनः ।
पुण्यमूर्तिः पुण्यदाता पुण्यापुण्यफलप्रदः ॥ 138
- सारभूतः सारमेयो रसभूतो रसाश्रयः ।
ओङ्कारः प्रणवो नादो प्रणतार्तिप्रभञ्जनः ॥ 139
- निकटस्थोऽतिदूरस्थो वशी ब्रह्माण्डनायकः ।
मन्दारमूलनिलयो मन्दारकुसुमावृतः ॥ 140
- वृन्दारकप्रियतमो वृन्दारकवरार्चितः ।
श्रीमाननन्तकल्याणपरिपूर्णो महोदयः ॥ 141
- महोत्साहो विश्वभोक्ता विश्वाशापरिपूरकः ।
सुलभोऽसुलभो लभ्योऽलभ्यो लाभप्रवर्धकः ॥ 142
- लाभान्मा लाभदो वक्ता द्युतिमाननसूयकः ।
ब्रह्मचारी दृढाचारी देवसिंहो धनप्रियः ॥ 143
- वेदपो देवदेवेशो देवदेवोत्तमोत्तमः ।
बीजराजो बीजहेतुर्बीजदो बीजवृद्धिदः ॥ 144

बीजाधारो बीजरूपो निर्बीजो बीजनाशकः । परापरेशो वरदः पिङ्गलोऽयुग्मलोचनः ॥	145
पिङ्गलाक्षः सुरगुरुः गुरुः सुरगुरुः प्रियः । युगावहो युगाधीशो युगकृद्भुगनाशकः ॥	147
कर्पूरगौरो गौरीशो गौरोगुरुगुहाश्रयः । धूर्जटिः पिङ्गलजटो जटामण्डलमण्डितः ॥	146
मनोजवो जीवहेतुरन्धकासुरसूदनः । लोकबन्धुः कलाधारः पाण्डुरः प्रमथाधिपः ॥	148
अव्यक्ता(क्त)लक्षणो योगी योगीशो योगपुङ्गवः । श्रितावासो जनावासो सुरावासः सुमण्डलः ॥	149
भववैद्यो योगिवैद्यो योगि(ग)सिद्धो हृदासनः । उत्तमोऽनुत्तमोऽशक्तः कालकण्ठो विषादन ॥	150
आशास्यः कमनीयात्मा शुभः सुन्दरविग्रहः । भक्तकल्पतरुः स्तोता स्तव्यः स्तोत्रवरप्रियः ॥	151
अप्रमेयगुणाधारो वेदकृद्देवविग्रहः । क्रीर्त्याधारः कीर्तिकरः कीर्तिहेतुरहेतुकः ॥	152
अप्रधृष्यः शान्तभद्रः कीर्तिस्तम्भो मनोमयः । भूशयोऽन्नमयो भोक्ता महेष्वासो महीतनुः ॥	153

- विज्ञानमय आनन्दमयः प्राणमयोऽन्नदः ।
सर्वलोकमयो यष्टा धर्माधर्मप्रवर्तकः ॥ 154
- अनिर्विण्णो गुणग्राही सर्वधर्मप्रवर्तकः ।
दयासुधार्द्रनयनो निराशीरपरिग्रहः ॥ 155
- परार्थवृद्धि(त्ति)मधुरो मधुरप्रियदर्शनः ।
मुक्तादामपरीताङ्गो निःसङ्गो मङ्गलाकरः ॥ 156
- सुखप्रदः सुखाकारः सुखदुःखविवर्जितः ।
विशृङ्खलो जगत्कर्ता जितसर्व(ः)पितामहः ॥ 157
- अनपायोऽक्षयो मुण्डी सुरूयो रूपवर्जितः ।
अतीन्द्रियो महामायो मायावी विगतज्वरः ॥ 158
- अमृतः शाश्वतः शान्तो मृत्युहा मूकनाशनः ।
महाप्रेतासनासीनः पिशाचानुचरावृतः ॥ 159
- गौरीविलाससदनो नागानन (राजो)विशारदः ।
विचित्रमात्यवसनो दिव्यचन्दनचर्चितः ॥ 160
- विष्णुब्रह्मादिवन्द्याङ्घ्रिः सुरासुरनमस्कृतः ।
किरीटलेढिफालेन्दुर्मणिकङ्कणभूषितः ॥ 161
- रत्नाङ्गदाङ्गो रत्नेशो रत्नरञ्जितपादुकः ।
नवरत्नगणोपेतकिरीटो रत्नकञ्चुकः ॥ 162

नानाविधानेकरत्नलसत्कुण्डलमण्डितः ।	
दिव्यरत्नगणाकीर्णकण्ठाभरणभूषितः ॥	163
गलव्यालमणिर्नासापुटभ्राजितमौक्तिकः ।	
रत्नाङ्गुलीयविलसत्करशाखानखप्रभः ॥	164
रत्नभ्राजद्वेमसूत्रलसत्कटितटः पटुः ।	
वामाङ्गभागविलसत्पार्वतीवीक्षणप्रियः ॥	165
लीलाबलम्बितवपुर्भक्तमानसमन्दिरः ।	
मन्दमन्दारपुष्पौघलसद्वायुनिषेवितः ॥	166
कस्तूरीविलसत्फालो दिव्यवेषविराजितः ।	
दिव्यदेहप्रभाकूटसन्दीपितदिगन्तरः ॥	167
देवासुरगुरुः स्तव्यो देवासुरनमस्कृतः ।	
हस्तराजत्पुण्डरीकः पुण्डरीकनिभेक्षणः ॥	168
सर्वाशास्यगुणोऽमेयः सर्वलोकेष्टभूषणः ।	
सर्वेष्टदाता सर्वेष्टः स्फुरन्मङ्गलविग्रहः ॥	169
अविद्यालेशरहितो नानाविद्यैकसंश्रयः ।	
मूर्तीभवत्कृपापूरो भक्तेष्टफलपूरकः ॥	170
सम्पूर्णकामः सौभाग्यनिधिः सौभाग्यदायकः ।	
हितैषी हितकृत्सौम्यः परार्थैकप्रयोजनः ॥	171

शरणागतदीनार्तपरित्राणपरायणः ।

जिष्णुर्नेता वषट्कारो भ्राजिष्णुर्भोजनं हविः ॥ 172

भोक्ता भोजयिता जेता जितारिर्जितमानसः ।

अक्षरः कारणं क्रुद्धःसमर (क्रुद्धसमरः)शारदप्लवः ॥

आज्ञापके (रे) च्छो (प्सो) गम्भीर कविर्दुःस्वप्ननाशकः ।

पञ्चब्रह्मसमुत्पत्तिः क्षेत्रज्ञः क्षेत्रपालकः ॥ 174

व्योमकेशो भीमवेषो गौरीपतिरनामयः ।

भवाब्धितरणोपायो भगवान्भक्तवत्सलः ॥ 175

वरो वरिष्ठो नेदिष्ठः प्रियः प्रियदवः सुधीः ।

यन्ता यविष्ठः क्षोदिष्ठो यविष्ठो यमशासकः ॥ 176

हिरण्यगर्भो हेमाङ्गो हेमरूपो हिरण्यदः ।

ब्रह्मज्योतिरता (ना) वेक्ष्यश्चामुण्डाजनको रविः ॥ 177

मोक्षार्थी जनसंसेव्यो मोक्षदो मोक्षनायकः ।

महाश्मशाननिलयो वेदाश्रयो भूरथस्थितः ॥ 178

मृगव्याधो (घ्न) चर्मधामा प्रच्छन्नः स्फटिकप्रभः ।

सर्वज्ञः परमार्थात्मा ब्रह्मानन्दाश्रयो विभुः ॥ 179

महेश्वरो महादेवः परब्रह्म सदाशिवः ।

एवमेतानि नामानि मुख्यानि मम शङ्करी (शङ्करे) ॥

शुभदानि विचित्राणि गौर्यै प्रोक्तानि सादरम् ।
एतन्नामजपे योग्यः(याः) विप्रा देवा मुनीश्वराः ॥ 181

शुचिर्भू(चिभू)ताः शिवपरा नान्ये रागादिमोहिताः ।
विभूतिभूषितवपुः शुद्धो रुद्राक्षभूषणः ॥ 182

शिवलिङ्गसमीपस्थो निस्सङ्गो निर्जितासनः ।
एकाग्रचित्तो नियतो वशी भूतहिते रतः ॥ 183

शिवलिङ्गार्चको नित्यं शिवैकशरणः सदा ।
मम नामानि दिव्यानि यो जपेद्भोक्तिपूर्वकम् ॥ 184

एवमुक्तगुणोपेतः स देवैः पूजितो भवेत् ।
संसारपाशसम्बद्धजनमोक्षैकसाधनम् ॥ 185

मन्नामस्मरणं नूनं तदेव सकलार्थदम् ।
मन्नामैव परं जप्यमहमेवाक्षयार्थदः ॥ 186

अहमेव सदासेव्यो ध्येयो मुक्त्यर्थमादरात् ।
विभूतिवज्रकवचैर्मन्नामस्मरणार्थिभिः ॥ 187

विजयः सर्वतो लभ्यो न तेषां दृश्यते भयम् ॥ 188

ये मुक्तिदायक महेश पिनाकपाणे
शम्भो गिरीश हर शङ्कर चन्द्रमौले ।

विश्वेश्वरान्धकरिपो पुरसूदनेति

मामर्चयन्त्यनुवदन्ति त एव धन्याः ॥ 189

ये देवदेव जगदीश्वर पञ्चवक्त्र,

श्रीनीलकण्ठ वरदोत्तम विश्वबाहो

सोमाग्निभानुनयनामल शङ्करेति - मामर्चयन्ति- 190

ये शर्व फालनयनाखिलविश्वमूर्ते

(कल्याणभूधरधनुर्धर शूलपाणे ।)

भर्ग त्रिलोचन भंगाक्षिहराजरेति मामर्चयन्ति- 191

ये विष्णुवल्लभ सदाशिव कालकाल,

कालाग्निरुद्र करुणाकर दीनबन्धो ।

कर्पूरगौर परमेश महेश्वरेति मामर्चयन्ति 192

ये वामदेव भवभञ्जन भूतिभूष

भूतेश खण्डपरशो प्रमथाधिनाथ ।

विश्वाधिक त्रिदशवन्द्य सुरेश्वरेति

मामर्चयन्त्यनुवदन्ति त एव धन्या ॥ 193

ये भक्तवत्सल जटापटलाबलम्बि-

बालेन्दुखण्डरुचिमण्डलमण्डिताङ्ग ।

रत्नस्फुरद्भुजगराजविभूषणेति मामर्चयन्ति- 194

ये भीम षण्मुखगुरो मृगशाबहस्त
शार्दूलचर्मवसनाव्यय सत्यन्ध ।
शैलाधिराजनिलय त्रिपुरान्तकेति मामर्चयन्ति ॥ 194

ये भीम रुद्र वृषभध्वज वीरभद्र-
भद्रावतार भगवन् भवभावरूप ।
निःसङ्ग निर्मल निरञ्जन निर्गुणेति मामर्चयन्ति ॥ 195

ये कालकूटविषभूरिभयार्तदेव-
संरक्षकाद्य विषमाक्ष समस्तसाक्षिन् ।
सूक्ष्मातिसूक्ष्म शिव दक्षमखान्तकेति मामर्चयन्ति ॥ 196

ये यज्ञशासन वृषासन धर्मरूप
यज्ञादिकर्मफलदायक यज्ञमूर्ते ।
सृष्टिस्थितिप्रलयकारण सात्त्विकेति मामर्चयन्ति ॥ 197

ये नीललोहित दिगम्बर कृत्तिवासः
श्रीकण्ठ शान्त निरुपाधिक निर्विकार ।
मृत्युञ्जयाव्यय निधीश गणेश्वरेति मामर्चयन्ति ॥ 198

ये सोम साम्ब शिपिविष्ट जगन्निवास
कैलासवास मुनिहृत्कमलाधिवास ।
सोमावतंस शितिकण्ठ शिवाप्रियेति ममार्चयन्ति ॥ 199

मन्नामामृतपायिनः स्वजननीस्तन्यं पुनः सर्वथा
 नो काङ्क्षन्ति न चाप्नुवन्ति सततं मत्पादपद्मार्चकाः ।
 मल्लिङ्गार्चनतत्पराः मम हिता मल्लोक एवानिशं
 सन्तिष्ठन्ति निरस्तदुःखनिकरा मद्भक्तवर्या मुदा ॥

मल्लिङ्गसंपूजनसक्तचित्ता
 मद्भक्तपूजार्थमुपात्तवित्ताः ।
 मन्नामसङ्कीर्तनपूतचित्ताः
 वसन्ति मन्नामसुधैकचित्ताः ॥ 201

सन्तः क्वचित्सन्ति निशान्तमीशं
 स्वान्तःस्थितं सन्ततमर्चयन्तः ।
 मामेव विश्वेशमनन्तमाद्य-
 मवेद्यमेकं निगमान्तवेद्यम् ॥ 202

श्रीसूत उवाच -

इत्युदीरितमाकर्ण्य महादेवेन तद्वचः ।
 सन्तुष्टः षण्मुखः शम्भुं तुष्टाव गिरिजासुतः ॥ 203

श्रीस्कन्द उवाच -

देवदेव जगन्नाथ देवदेवोत्तम प्रभो ।
 वेदवेदान्तवेद्येश जगज्जन्मैककारण ॥ 204

- निरामय निराधार निर्द्वन्द्व निरुपाधिक ।
निष्कलङ्क निराकार विकाररहितानघ ॥ 205
- महादेवामराधीश वृषाङ्क वृषवाहन ।
वृषभध्वज विघ्नेश त्रिपुरान्तक शङ्कर ॥ 206
- कालकाल कृपासिन्धो शितिकण्ठ शिवाप्रिय ।
त्रिकाग्निकाल कालात्मन् कालाधार प्रवर्तक ॥ 207
- मनोन्मनामलानन्त व्योमकेश जगत्पते ।
भूतेश भूतसङ्घात्मन् भूतैकनिलयामल ॥ 208
- विभूतिभूषण श्रीमन् भस्मोद्धूलितविग्रह ।
कैलासशिखरावास कृत्तिवास महेश्वर ॥ 209
- कपालमालाभरण जरामरणवर्जित ।
योगिवृन्दैकमन्दार वृन्दारकगणार्चित ॥ 210
- योगिहृत्पङ्कजारूढनिरूढनिजविग्रह ।
गण्डमण्डलविभ्राजन्मणिकुण्डलमण्डित ॥ 211
- अनन्त चण्डमातृण्डमण्डलाधिकसुप्रभ ।
हिरण्यबाहो विश्वात्मन् संसारार्णवतारक ॥ 212
- विश्वतोमुख सामात्मन् विश्वतश्चरणाजर ।
विश्वतोलोचनानन्त व्योमकेश सदाशिव ॥ 213

- ज्येष्ठ श्रेष्ठ समस्तात्मन् व्यापकानन्तविग्रह ।
त्रिशूलपाणे खट्वाङ्गिन् निःसङ्ग निगमाव्यय ॥ 214
- निराश्रयाखिलाधार परब्रह्ममयाव्यय ।
ब्रह्मानन्दैकनिलय मयस्कर निरीश्वर ॥ 215
- सत्त्वप्रधान सत्वात्मन्नानन्दमय सर्वग ।
महास्मशाननिलय महाप्रेतासनस्थिर ॥ 216
- पिनाकपाणेऽदुष्टात्मन् शिष्टलोकैकजीवन ।
शार्दूलचर्मवसन भूधरेशशरासन ॥ 217
- स्वेच्छाकृतावनीधाज (चक्र) दग्धत्रिपुरकानन ।
वासीकृतानन्दवन सोमसूर्याग्निलोचन ॥ 218
- मुनिचित्तासनासीन कालकूटविषादन ।
कन्दर्पदर्पदमन वृषाधीशैकवाहन ॥ 219
- दुष्टारिसङ्घशमन दुर्लङ्घ्यदृढशासन ।
अप्रधृष्यातिरोक्ष्या (ह्या) च्छतेजःपुञ्ज निरञ्जन ॥ 220
- महोदर महावीर महाशूर सुरेश्वर ।
महाधाराद्भुताकार सर्वलोकप्रभाकर ॥ 221
- नमस्ते नमस्ते महादेव शम्भौ
नमस्ते नमस्ते प्रपन्नैकबन्धो ।

नमस्ते नमस्ते दयासारसिन्धो
नमस्ते नमस्ते नमस्ते महेश ॥ 222

नमस्ते नमस्ते महामृत्युहारिन्
नमस्ते नमस्ते महादुःखहारिन्
नमस्ते नमस्ते महापापहारिन्
नमस्ते नमस्ते नमस्ते महेश ॥ 223

नमस्ते नमस्ते सदाचन्द्रमौले
नमस्ते नमस्ते सदाशूलपाणे ।
नमस्ते नमस्ते सदोमैकजाने
नमस्ते नमस्ते नमस्ते महेश ॥ 224

यस्य स्वरूपं न विदुः सुरासुरा
यस्य स्वरूपं न विदुर्मुनीश्वराः ।
यस्य स्वरूपं न विदुर्यमेश्वरा-
स्तस्यैव नित्यं शिवरूपमीडे ॥ 225

¹यस्य स्वरूपं निगमैरगम्यं
तस्यैव नित्यं शिवरूपमीडे ॥ 226

संसारदावानलशामकाय

मृत्युञ्जयायामितविक्रमाय ।

सुरासुरौघाचितपादुकाय

शिवासमेताय नमः शिवाय ॥

227

घोराऽऽधिपापौघनिवारकाय

स्वर्गपिवर्गादिफलप्रदाय ।

निरामयायान्धकसूदनाय

शिवासमेताय नमः शिवाय ॥

228

कुन्देदुशङ्खस्फटिकोपमाय

महेश्वरायाश्रितवत्सलाय ।

श्रीनीलकण्ठाय यमान्तकाय

शिवासमेताय नमः शिवाय ॥

229

भुजङ्गचक्राधिपभूषणाय

नानामणि-भ्राजितकुण्डलाय ।

कर्पूरगौराय सुरोत्तमाय

शिवासमेताय नमः शिवाय ।

230

त्रिकाग्निकालाय मनोन्मनाय

त्रियम्बकाय त्रिपुरान्तकाय ।

कालाग्निरुद्राय जगन्मयाय

शिवासमेताय नमःशिवाय ॥ 231

दयासमुद्राय निधीश्वराय

धनेशमित्राय सुधामयाय ।

कारुण्यरूपाय मयस्कराय

शिवासमेततय नमःशिवाय ॥ 232

ब्रह्मेन्द्रविष्ण्वीशसुरार्चिताय

देवाधिदेवाय दिगम्बराय ।

अनन्तकल्याणगुणार्णवाय

शिवासमेताय नमःशिवाय ॥ 233

वेदान्तवेद्याय महादयाय

कैलासवासाय शिवाधवाय ।

शिवस्वरूपाय सदाशिवाय

शिवासमेताय नमःशिवाय ॥ 234

इति स्तुत्वा महादेवं सर्वव्यापिनमीश्वरम् ।

पुनःप्रणम्याथ ततः स्कन्दस्तस्थौ कृताञ्जलिः ॥ 235

महेश्वरः प्रसन्नात्मा कुमारं नतकन्धरम् ।

प्रीत्या प्रोवाच वचनं सर्वानन्दकरं ततः ॥ 236

श्रीशिव उवाच -

प्रहृष्टोऽस्मि प्रसन्नोऽस्मि स्तोत्रेणानेन षण्मुख ।
वरदोऽहं वरानिष्टान् वृणु दास्ये वरानहम् ॥ 237

स्कन्दः -

साम्ब शम्भो महादेव दयासागर शङ्कर ।
मच्चित्तभ्रमरो नित्यं तवास्तु पदपङ्कजे ॥ 238

सर्वार्थं शर्व सर्वेश सर्वोत्तम महेश्वर ।
तव नामामृतं दिव्यं जिह्वाग्रे मम तिष्ठतु ॥ 239

शिवास्तु तव पदाब्जे मन्मनो मकरन्दपः ।
(शिवास्तु मन्मनस्त्वत्कपादब्जमकरन्दपम् ।)
चतुर्वर्गफलाकार मकरन्दविजृम्भिते ॥ 240

किं वरेण ममान्येन मयैतद्वाचितं वरम् ।
सर्वसौभाग्यदं नूनमिति वेदैर्विनिमि(विजृम्भितम्) ॥

इति तद्वचनं श्रुत्वा साम्बः सन्तुष्टमानसः ।
पस्पर्शं तच्छिरः सम्यगानन्दपरिपूरितः ॥ 242

कुमार तव भाग्यस्य नान्तो नूनं न संशयः ।
तत्त्वतो मां विदित्वैव विश्वेशं स्तोतुमिच्छसि ॥ 243

त्वया तु याचितं दत्तं मया दत्तं वरोत्तमम् ।
वरान्तरं च दास्यामि सर्वलोकोपकारकम् ॥ 244

त्वयेह यत्कृतं स्तोत्रं मम प्रीतिकरं परम् ।
सद्यः (यो यः) पठेच्छुचिर्नित्यं स सद्यो यात्य-
भीप्सितम् ॥ 245

अघोरपातकेभ्यश्च संसाराच्च विमुच्यते ।
भक्तिमानस्तु सततं मयि साम्बे महेश्वरे ॥ 246

श्रीसूतः -

इति दत्त्वा वरानिष्टान् सांबः संसारमोचकः ।
तस्थावतीव सन्तुष्टो ब्रह्मविष्ण्वीशसेवितः ॥ 247

भवन्तोऽपि मुनिश्रेष्ठाः साम्बध्यानपरायणाः ।
शिवनामजपं कृत्वा तिष्ठन्तु सुखिनः सदा ॥ 248

शिव एव सदा ध्येयः सर्वदेवोत्तमः प्रभुः ।
शिव एव सदा पूज्यो मुक्तिकामैर्न संशयः ॥ 249

महेशान्नाधिको देवः स एव सुरसत्तमः ।
स एव सर्ववेदान्तवेद्यो नात्रास्ति संशयः ॥ 250

अनन्यशरणो नित्यं शङ्करार्चनतत्परः ।
स एव धन्यः पुण्यात्मा सत्यमेवोच्यते मया ॥ 251

जन्मान्तरसहस्रेषु यदि तप्तं तपस्तदा ।
तस्य श्रद्धा महादेवि भक्तिश्च भवति ध्रुवम् ॥ 252

मुक्तिदाता महादेवः तदन्यो नास्ति सर्वथा ।
सत्यमेतत्पुनः सत्यं सत्यमेतन्न संशयः ॥ 253

सुभगा जननी तस्य तस्यैव कुलमुन्नतम् ।
तस्यैव जन्म सफलं यस्य भक्तिः सदाशिवे ॥ 254

ये शम्भुं सुरसत्तमं सुरगणैराराध्यमीशं शिवं
शैलाधीशसुतासमेतममलं संपूजयन्त्यादरात् ।
ते धन्याः शिवपादपूजनपरा ह्यन्यो न धन्यो जनः
सत्यं सत्यमिहोच्यते मुनिवराः सत्यं पुनः सर्वथा ॥

॥ इति श्रीशिवरहस्ये सप्तर्मांशे महेतिहासे शतसाहस्रिकायां
संहितायां स्कन्दसदाशिवसंवादे मुख्य-
शिवसहस्रनामकथनं
नाम प्रथमोऽध्यायः ॥

॥ शिवम् ॥



॥ द्वितीयोऽध्यायः ॥

ऋषय ऊचुः -

- त्वत्प्रसादाद्वयं सूत निष्पापाः स्मो न संशयः ।
धन्याः कृतास्त्वया नूनं सत्कथाश्रवणाद्वयम् ॥ 1
- त्वद्वागमृतधाराभिः पापदावानलो महान् ।
शान्तः प्रशान्तं चित्तं च दुःखान्यपगतानि च ॥ 2
- पुनःपुण्यकथामन्यां वद पापौघनाशिनीम् ।
यत्कथाश्रवणं सद्यः प्रसादयति चेतसम् ॥ 3
- कस्मिन् क्षेत्रवरे रम्ये जायते मन्त्रः शिवात्मकः ॥ 4
- कुत्र वा शङ्करस्यास्ति देवदेवस्य सन्निधिः ।

भीसूतः -

- एवमेव पुरा पृष्टः पार्वत्या परमेश्वरः ॥ 5
- ततः प्रहृष्टवदनो स जगाद सतीं प्रति ।

भोशिवः -

- अस्ति क्षेत्रवरं देवि सर्वक्षेत्रोत्तमोत्तमम् ॥ 6
- वेदोपगीतमनिशं काशीक्षेत्रमनामयम् ।
कल्पान्ते सकलान् लोकान् संहृत्य निजमायया ॥ 7

काश्यामेव त्वया सार्धं संवसामि शुभानने ।
काशी त्रिशूलनिलया निर्मला लयवर्जिता ॥

पुरातना न सा जन्या प्रलयेऽपि न नश्यति ।
ममापरा तनुः काशी मत्तो भिन्ना न सा परा ॥

सैवाहं नावयोर्भेदः सत्यमेवावयोरिव ।
नाहं वसामि कैलासे न च मन्दरपर्वते ॥

ना वा हिमाचले भद्रे काश्यामेव वसाम्यहम् ।
वसन्नप्यत्र कैलासे विलासार्थं कदाचन ॥

विहाय काशीमनिशं नि(न) वसामि मनोरमे ।
ज्योतिःपुञ्जमयी काशी ज्ञानरूपा मनोरमा ॥

तया तु सदृशी (शं) वस्तु नास्ति ब्रह्माण्डगोलके ।
भूगतापि न भूः काशी निम्नस्थाप्यखिलोन्नता ॥

वेदवेद्यापि सा नूनं वेदवेद्या न तत्त्वतः ।
मत्स्वरूपा यतः काशी ततोऽहमिव तत्त्वतः ॥

वेदान्तैरपि सा काशी न ज्ञातुं शक्यते ध्रुवम् ।
यथा त्वयि मम प्रीतिः तथा काश्यां शुभानने ॥

सर्वथा प्रीतिरस्त्येव नात्राप्रीतिः कदाचन ।
मह्यं त्वमिव सा काशी सर्वदा सर्वसौख्यदा ॥

- काशी काशीति सततमुच्चरन्निवसाम्यहम् ।
धर्मेकराशिः सा काशी पापराशिविनाशिनी ॥ 17
- अविनाशिसुधाराशिराशास्या वशिभिः सदा ।
बहुभिर्जन्मभिर्निन्यं यदि घोरतरं तपः ॥ 18
- तप्तं तदा मत्प्रसादात्काश्यां वासो भविष्यति ।
काशिवासरता मर्त्याः स्वर्गलोकनिवासजम् ॥ 19
- सुखं सर्वं तिरस्कृत्य निवसन्त्यनिशं मुदा ।
नोग्रैस्तपोभिर्दानैश्च धर्मेरध्ययनैरपि ॥ 20
- काशीप्राप्तिर्न लोकानां मत्प्रसादं विना शुभे ।
काशीप्रकाशकं वस्तु लोके नैव हि दृश्यते ॥ 21
- चन्द्रो वा भानुरग्निर्वा तत्प्रकाशकरो न हि ।
या न वेद्या वेदसङ्घैस्तदन्यैरपि साधनैः ॥ 22
- अवेद्या सा कथं वेद्या काशी लोके शिवात्मिका ।
स्वर्गभोगमपि त्यक्त्वा देवेन्द्राद्यामराः सदा ॥ 23
- काशीवासमपेक्षन्ते मुक्त्यर्थं सर्वसाधनैः ।
सर्वयज्ञतपोदानं धर्माणां फलमुत्तमम् ॥ 24
- काशीवासात्मकं सत्यं न तस्मादधिकं फलम् ।
ब्रह्महत्यादिपापानि घोराणि विविधान्यपि ॥ 25

- काशीति स्मरणादेव क्षणान्नश्यन्त्यसंशयम् ।
काशीनिवासनिरतान्नरानप्यमरा मुदा ॥ 26
- नमस्कुर्वन्ति सततं पूजयन्ति स्तुवन्ति च ।
काशीवाससमुत्पन्नसुखेन सदृशं सुखम् ॥ 27
- नानुभूतं मया क्वापि क्वचिदप्यमलानने ।
मन्मनो रमते काश्यां यथा तद्वद्वरानने ॥ 28
- नान्यत्र रमते चेतः तद्वत्स्वेव हि तादृशम् ।
सर्वे धर्मस्तुलारूढाः परस्परजिगीषया ॥ 29
- पुरा श्रीशैलशिखरे श्रीशैलेश्वरसन्निधौ ।
काशीनिवासजाद्धर्मादन्ये धर्मस्तुलां गताः ॥ 30
- परस्परं जयं प्राप्ताः प्रथमं ते ततः परम् ।
काशीनिवाससम्भूतधर्मश्रेष्ठाजिगीषया ॥ 31
- पुनः सर्वे तुलां प्राप्तुमुद्युक्ताः सम्भ्रमान्विताः ।
श्रीशैलेशस्तदा धर्मान् संवीक्ष्य जयकाङ्क्षिणः ॥ 32
- उवाच वचनं प्रीत्या सामरूपं जगत्प्रियम् ।
काशीवासजधर्मेण स्पर्धा कार्या न सर्वथा ॥ 33
- स सर्वधर्मचक्रेश इति वेदैर्विनिर्मितः ।
तन्मे न राजते स्पर्धा सा हीनेन न राजते ॥ 34

- सर्वोन्नतेन तु स्पर्धा स्वनाशायोपपद्यते ।
लोके नीतिविरुद्धानि कर्माणि विफलानि हि ॥ 35
- न कुर्वन्त्येव निपुणा नीतिशास्त्रविशारदाः ।
स्वशक्तिं परशक्तिं च विचार्य समयादिकम् ॥ 36
- ततः स्पर्धा प्रकुर्वाणा निपुणाः सन्ति सम्मताः ।
क्व भवन्तोऽनूनवीर्याः क्व सः सर्वोन्नतः परम् ॥ 37
- क्वानन्तोद्यद्भानुतेजाः क्वात्यल्पाग्न्यणुकप्रभा ।
ततस्तेन सह स्पर्धा न कर्तव्या कदाचन ॥ 38
- अल्पस्य महता सार्धं विरोधो नोपजायते ।
इति श्रीगिरिनाथस्य श्रुत्वा वचनमादरात् ॥ 39
- विश्वस्य तद्वचः सम्यक् स्पर्धा त्यक्त्वा ययुस्ततः ।
तस्माच्छुभानने देवि काशीवाससमुद्भवः ॥ 40
- धर्मो धर्मवरो ज्ञेयो धर्मस्तादृङ्ग सर्वथा ।
यावन्ति सन्ति तीर्थानि पाताले पृथिवीतले ॥ 41
- सत्यलोकादिलोकेषु तावन्ति सुखदे सदा ।
काशीं प्रयान्ति श्रीकाशीमर्चयन्ति स्तुवन्ति च ॥ 42
- काश्यां विवेश्वेषु(श) तीर्थेषु स्नानं कुर्वन्ति यत्नतः ।
पुण्यक्षेत्राणि सर्वाणि दूरदेशस्थितान्यपि ॥ 43

- गत्वा काशीं मुदा सम्यक् पूजयन्ति हि तां सदा ।
देवाः स्वस्वगणैः साकं विहाय स्वर्गजं सुखम् ॥ 44
- गच्छन्त्यतीव सन्तुष्टाः काशीं प्रति सदाशिवे ।
सरस्वत्या सह स्रष्टा काशीवासरतः सदा ॥ 45
- सत्यलोकं विहायैव काश्यामायाति हृष्टधीः ।
विष्णुरप्यनघं स्वीयं स्थानं त्यक्त्वा सदा मुदा ॥ 46
- काश्यां तिष्ठति मामेव लिङ्गरूपिणमर्चयन् ।
गन्धर्वाः किन्नरा यक्षाः सर्वे स्वस्वगणान्विताः ॥ 47
- प्रयान्ति सततं काशीं काशीपूजनतत्पराः ।
पाण्डुपर्णाशिनो धन्या मुनयो ब्रह्मवादिनः ॥ 48
- वाताशनाश्च सततं सन्ति काश्यां मुनीश्वराः ।
क्षीराब्धिप्रमुखाः सर्वे समुद्राः सन्ततं मुदा ॥ 49
- काशीपूजार्थमायान्ति रत्नैरभ्यर्चयन्ति ताम् ।
कामदोग्ध्री स्वयं गत्वा क्षीरेणैवाभिषिच्य ताम् ॥ 50
- काश्यां तिष्ठति सन्तुष्टा देवलोकं विहाय सा ।
पुष्पिताः कल्पवृक्षाश्च गत्वा काशीमहर्निशम् ॥ 51
- पुष्पवृष्टिं वितेनुस्ते काशीपूजापरायणाः ।
आदित्या वसवः साध्याः सिद्धाश्च स्वगणान्विताः ॥

काश्यां शुचिरता नित्यं निवसन्त्यादरेण ते ।
कश्यपोऽत्रिर्वसिष्ठाद्या ऋषयः शैवपुङ्गवाः ॥ 53

विश्वेदेवाश्च सततं काश्यां तिष्ठन्त्यनाकुलाः ।
अन्येऽपि सत्यलोकादिसत्य (सर्व) लोकनिवासिनः ॥ 54

सेर्वेऽपि काश्यामनिशं वसन्ति शिवपूजकाः ।
काशीं ते दुर्लभां प्राप्य निक्षेपमिव निर्धनः ॥ 55

त्यक्तुं मनः कदाचिद्वा न कुर्वन्त्येव सर्वथा ।
क्षुधिता इव मृष्टान्नं पिपासव इवोदकम् ॥ 56

कदाचिदपि ते काशीं न त्यजन्ति दृढव्रताः ।
चकोरा इव पूर्णेन्दुं कामुका इव कामिनीम् ॥ 57

न विहास्यन्ति ते काशीमन्याशारहिताः सदा ।
भ्रमरा इव पुष्पाणि गावो वत्सतराणि च (निव) ॥

काशीं प्रशंसमानास्तां न त्यजन्ति दृढव्रताः ।
पतिव्रतेव भर्तारं विश्वेव विमलाशयम् ॥ 59

काशीत्यागं मुक्तिकामो न करोत्येव पावनः ।
कःकाशीं यतते त्यक्त्वा मोक्षार्थी विगतस्पृहः ॥ 60

मूर्खोऽपि ग्रासममलं न जहाति क्षुधातुरः ।
सिंहासनं महाराजो न जहाति बलान्वितः ॥ 61

- न जहाति तथा काशीं मर्त्यः संसारदुःखितः ।
अनन्तोद्गतपोधर्मैर्लब्ध्वा काशीं शिवे स्थिताम् ॥ 62
- कः सञ्जहाति सुभगे सौभाग्यनिलयां शुभाम् ।
अनन्तजन्मभिर्घोरं तपःकृत्वातिदुर्लभम् ॥ 63
- तेनैव तपसा काशीं लब्ध्वा कः सञ्जहाति ताम् ।
दुर्लभा सर्वथा देवि लोके काश्यभिधा सुधा ॥ 64
- कः सञ्जहाति निपुणो वक्त्रगां शर्करामिव ।
अतिक्लेशार्जितं वित्तं न मुञ्चन्ति यथा नराः ॥ 65
- तथा घोरतपोलब्धां काशीं कस्त्यक्तुमिच्छति ।
सर्वथा दुर्लभा काशी दुर्लभा दुर्लभा ध्रुवम् ॥ 66
- दुर्लभा दुर्लभा सत्यं दुर्लभा दुर्लभा शुभे ।
महानिधिरियं काशी पापदारिद्र्यनाशिनी । 67
- मोक्षरूपेष्टफलदा ब्रह्मानन्दप्रवर्धिनी ।
इयं काशी कामधेनुर्मोक्षरूपेष्टकामदा ॥ 68
- विनश्येत् कामदा नेयं काशी नित्येष्टकामदा ।
काशी काशीति सततं यः काशीस्मरणे रतः ॥ 69
- स सद्यः सर्वपापेभ्यो मुच्यते देवि सर्वदा ।
देशान्तरेऽपि यःस्थित्वा काशी काशीति संवदेत् ॥ 70

- स पापिष्ठोऽपि सुभगे पातकेभ्यो विमुच्यते ।
विनात्युग्रेण तपसा काशीप्राप्तिः शुभानने ॥ 71
- न भवत्येव तत्सत्यं सत्यं सत्यं न संशयः ।
दुर्लभं मानुषं जन्म संप्राप्यापि नरो यदि ॥ 72
- काशीं प्राप्तुं न यतते स एव पुरुषाधमः ।
अन्यत्र दुस्सहं मर्त्यस्तपःकृत्वापि सर्वदा ॥ 73
- न पारलौकिकं सौख्यं प्राप्नोति विमलानने ।
प्रज्वलज्ज्वलनं त्यक्त्वा भस्मन्याज्यादिकं हविः ॥ 74
- हुतमप्यखिलं व्यर्थं तथान्यत्र कृतं तपः ।
धिक्तस्य जीवनं जन्तोर्धिक्षिक् तस्य पुनर्भवम् ॥ 75
- येन काशी नावलोक्य येन काशी न पूजिता ।
धिक्कुलं तस्य धिक्सौख्यं धिग्धीधिक्षिक् परं यशः ॥
- येन काशी शिवपुरी नानर्चि सकलार्थदा ।
धिगैश्वर्यं धिगैश्वर्यं धिक्तस्य नवयौवनम् ॥ 77
- येन काशी पुण्यराशिर्नाभ्यर्चि शुभसाधनैः ।
धिग्धिक्षिक्वाणी तस्य जन्तोर्धेन काशी न वन्दिता ॥ 78
- धिग्धिक्षुभा (भं) मनस्तस्य येन काशी न चिन्तिता ।
धिग्धिग्धिक्षिक् शिरस्तस्य येन काशी न वन्दिता ॥ 79

धिग्धिग्धिङ्नयने तस्य येन काशी न वीक्षिता ।
धिग्धिग्धिक् श्रवणं तस्य येन काशी न च श्रुता ॥ 80

धिग्धिग्धिक्च हि तत्पादौ काशीप्रक्रमवर्जितौ ।
धिवपाणिस्तस्य विमलौ येन काशी न मार्जिता ॥ 81

कीटः पतङ्गो मण्डूको मर्त्यो वा शिवसम्मतः ।
काशीं त्यक्त्वा तनुर्भूमौ (काश्यां त्यक्त्वा तनुं भूमौ)
नैवाप्नोति तनुं ध्रुवम् ॥ 82

यस्य कस्यापि वा जन्तोर्मरणे समुपस्थिते ।
काश्यां शिव शिवेत्येतन्नामैवोपदिशाम्यहम् ॥ 83

मद्भुक्तान्विमलान् दृष्ट्वा मरणासन्नजीवनान् ।
ममैवाङ्के सन्निवेश्य शिवेत्युपदिशाम्यहम् ॥ 84

शिवनामानुसन्धानात् पुरा पूततनुर्नरः ।
पुनर्मन्नाम तत्काश्यामन्ते प्राप्नोति मानवः ॥ 85

शिवेति नामदावाग्निः पापतूलाद्रिनाशकः ।
तस्माच्छिव शिवेत्येव नाम जप्यं सदा जनैः ॥ 86

सदाशिव शिवेत्येव मन्नामोच्चारणे परैः ।
काश्यामन्ते शिवेत्येतन्नाम संप्राध्यते ध्रुवम् ॥ 87

- ततः शिव शिवेत्येतन्नाम मुक्तिप्रदायकम् ।
तन्मयाप्युपदिष्टं चेत्काश्यां किं पुनरम्बिके ॥ 88
- काश्यन्यपुण्यक्षेत्रेषु मद्भक्तः स्ववपुर्यदि ।
त्यजत्यन्ते स भूयोऽपि मद्भक्तो भुवि जायते ॥ 89
- ततः काशीमवाप्याथ मद्भक्तो मत्प्रसादतः ।
अन्ते शिवशिवेत्येतन्मन्त्रं प्राप्नोति मुक्तये ॥ 90
- स्वर्गभोगकरे पुण्ये नष्टे देवाः पुनर्नराः ।
भवन्ति तेऽपि मद्भक्ताः काश्यां तिष्ठन्त्यहर्निशम् ॥ 91
- ततः काश्यामन्तकाले ममैवानुग्रहे सति ।
सदाशिव शिवेत्येतन्नाम संप्राप्नुवन्ति ते ॥ 92
- काश्यां मुक्ततनुर्मर्त्यो न पुनस्स्तन्यभाक् शुभे ।
किन्तु मद्रूपतां याति मद्भक्तो मत्परायणः ॥ 93
- यथा भूयो न यात्येव प्रज्ज्वलद्वह्निगं हविः ।
तथा त्यक्त्वा तनुः काश्यां शैवैर्नैवाप्यते पुनः ॥ 94
- काशी शैवशरीराणि गृहीत्वा याचितापि सा ।
न ददाति हवींषीव पावकः पुनरुज्ज्वलः ॥ 95

- अन्यत्र मुक्तिकामैस्तु न स्थातव्यं कदाचन ।
त्यक्त्वा काशीं शुभां सत्यमुद्धृत्य भुजमुच्यते ॥ 96
- मद्भक्त एवाधिकारी मोक्षे (लोके) काश्येव मुक्तिदा ।
मन्नामस्मृतिरेव स्यान्मोक्षसाधनमुत्तमम् ॥ 97
- शिवे शिवशिवेत्येतन्नामस्मरणमेव हि ।
कारणं मोक्षरूपस्य फलस्येति मतिर्मम ॥ 98
- मत्प्रसादेन सम्प्राप्य काशीं मुक्तिप्रदायिनीम् ।
मद्भक्तो मत्परो नित्यं को वा मुञ्चति चञ्चुरः¹ ॥ 99
- पुण्यपुष्पसमाक्रान्तं मोक्षरूपफलावृतम् ।
कः काशीं समुपाश्रित्य पुनरन्यत्र गच्छति ॥ 100
- यां न भासयितुं दक्षा भानुचन्द्रानलाः शुभे ।
तामिष्टफलदां काशीं कस्त्यक्तुं तनुते मतिम् ॥ 101
- अमरैरप्यलभ्यां तामनायासेन मुक्तिदाम् ।
कः सञ्जहाति विमलः काशीमीशाननायिकाम् ॥ 102
- क्षुधितः करगं² ग्रासं यथा नैव विमुञ्चति ।
तथा न मुञ्चति प्राज्ञः काशीं मुक्तिप्रदायिनीम् ॥ 103

1 चञ्चुर = clever

2 करगं = gained, secured.

मल्लिङ्गार्चततत्परा हृदि सदा मामेव काश्यां मुदा
 ध्यायन्तो मम नाम शङ्कर महादेवाखिलेश प्रभो ।
 गौरीनाथ शिवेश्वरेति विमलं भक्त्या जपन्तः परं
 सत्यं सत्यमपास्तभोगविषयाः शैवाग्रगण्याः शिवे ॥

॥ इति श्रीशिवरहस्ये सप्तमांशे काशीमहिमा-
 ख्याने शिवगौरीसंवादो नाम
 द्वितीयोऽध्यायः ॥



॥ तृतीयोऽध्यायः ॥

पार्वत्युवाचः -

देवोत्तमाखिलाराध्य विश्वेश शिव विश्वग ।
 श्रुता पुण्यकथा रम्या त्वत्प्रसादान्मनोहर ॥ 1
 त्वन्मुखाम्भोजविलसत्कथापुष्परसं पुनः ।
 मञ्चेतश्च¹श्चरीकोऽयं पातुमिच्छति शङ्कर ॥ 2
 महादेव कियत्काश्याः परिमाणं विशेषतः ।
 किं वा तत्र महास्थानं किं वा तीर्थं महद्विभो ॥ 3

1 चञ्चरीक - the large black bee.

किं वा श्रेष्ठतमं लिङ्गं सर्ववेदान्तसंस्तुतम् ।
तत्सर्वं मे विशेषेण निरूपय कृपानिधे ॥

श्रीशिव उवाच -

सम्यक्पृष्टं वरारोहे साधु साधु वरानने ।
प्रश्नोऽयं तव कल्याणि कल्याणं तनुते मम ॥

यद्यत्पृष्टं त्वया देवि तत्तद्वेदान्तसम्मतम् ।
विचार्य तद्वदिष्येऽहं शृणु कर्णमनोरमम् ॥

पञ्चक्रोशात्मकं रम्यं काशीक्षेत्रमनुत्तमम् ।
तत्तु ज्योतिर्मयं लिङ्गं वेदवेद्यं पुरातनम् ॥

सहस्रकनकद्वारपरिवेष्टितमुन्नतम् ।
वज्रसङ्घट्टितश्रेष्ठसहस्रावरणान्वितम् ॥

अत्यूर्ध्वलोकगश्रेष्ठरेत्नगोपुरराजितम् ।
नानाविधसुधासौधशृङ्गकान्तिविराजितम् ॥

तद्गोपुराग्रभागेषु विमलेषु कदाचन ।
न भाति भानुसञ्चारश्चञ्चलाक्षि वरानने ॥

तद्गोपुरेषु विमलाश्चन्द्रस्यापि न रश्मयः ।
नवग्रहगणस्यापि कान्तिरन्यस्य वा छविः ॥

- प्रत्युप्तैतद्गोपुरस्य छविप्रतिहतप्रभाः ।
निष्प्रभा एव तिष्ठन्ति सर्वे सूर्यादयः शिवे ॥ 12
- काशीगोपुरशृङ्गाणि रम्याण्यत्युन्नतानि च ॥
दृष्ट्वा सुमेरुरुच्चोऽपि लज्जितो भवति ध्रुवम् ॥ 13
- अमूल्यानर्घरत्नौघरचितं शृङ्गमुन्नतम् ॥
सर्वान् लोकानतीत्यैव याति पश्य वरानने ॥ 14
- एतत्पुरोर्वतिशृङ्गमूले भानुविधुग्रहाः ।
तिष्ठन्ति निष्प्रभा नित्यं शृङ्गप्रभहतप्रभाः ॥ 15
- कथमुच्चतरो भाति पुण्यस्तम्भ इवामलः ।
ईदृशान्येव शृङ्गाणि सन्ति काश्यामनेकधा ॥ 16
- काशीगोपुरशृङ्गाणामग्रभागदिदृक्षया ।
पुरा पूर्वं मया देवि कदाचिद्गतमादरात् ॥ 17
- वृषेशप्रमुखाः सर्वे धी(ऽपी)श्वरप्रमथाधिपाः ।
ततः सर्वेऽनिवेद्यैव परावृत्ताः शुभानने ॥ 18
- वृषेश्वराधिरूढेन मयैव गतमग्रतः ।
गमने कति वा मासा याताः सङ्ख्या न सा कृता ॥ 19
- ततः परं वाममेकं शृङ्गाग्रं रत्नरञ्जितम् ।
गच्छदूर्ध्वं मया स्पृष्टं(दृष्टं) तत्करेण धृतं ततः ॥ 20

- धृतमप्यतिवेगेन गतमूर्ध्वं तदन्तिके ।
ममाश्चर्यमभूच्छीघ्रं गमनं तस्य पश्यतः ॥ 21
- वायोरपि तथावेगो न दृष्टोऽपि कदाचन ।
तच्छृङ्गाग्रं दृश्यमानमदृश्यमभवत्क्षणात् ॥ 22
- तदानीमेव तद्दृष्ट्वा वृषेशो विस्मयं गतः ।
महदाश्चर्यसम्पन्नः ततः परमहं शुभे ॥ 23
- समागतोऽस्मि कैलासमारुह्य वृषभाधिपम् ।
हर्म्यगोपुरशृङ्गाणि परस्परजिगीषया ॥ 24
- गच्छन्त्यन्यन्तवेगेन सदा रत्नमयानि हि ।
अष्टदिशु गणाधीशाः शूलमुद्गरपाणयः ॥ 25
- असङ्ख्याताः सदा देवि वसन्त्यमितविक्रमाः ।
सहस्रार्बुदभूतेशाः शितशूलकराः सदा ॥ 26
- निवसन्ति प्रतिद्वारि तीक्ष्णाक्षा विवृताननाः ।
शक्तिसङ्घाश्च बहवः प्रतिद्वारि वरानने ॥ 27
- ज्वलद्वह्निनिभाः सन्ति भैरवाः स्वबलोल्लताः ।
रविरक्ताक्षगन्धर्वः कश्चिदद्भुतविक्रमः ॥ 28
- काशीदक्षिणदिग्भागे दुर्धर्षस्तिष्ठति प्रिये ।
धतोर्ध्वमुष्टिरुन्मत्तः शूलदन्तकरायुधः ॥ 29

- प्रज्वल्लव्णसङ्काशः सूर्यमण्डलसन्निभः ।
तद्भृत्यास्तादृशा वीरा बलमानविजृम्भिताः ॥ 30
- स्तवस्त्रा रक्तकायाः शत्रुरक्तैकजीवनाः ।
उन्मत्तभैरवो नाम कश्चिदस्ति महाबलः ॥ 31
- तस्यामेव दिशि श्रेष्ठः कोटियोजनमुन्नतः ।
मन्दराचलसङ्काशो महाकायो भयानकः ॥ 32
- कोटिकोटिगणाधीशसङ्काशाङ्गुलिविक्रमः ।
श्वेतोर्ध्वदीर्घरदनः पिङ्गलाक्षिशिरोरुहः ॥ 33
- सित(शित)वज्रनिभान्तकररोमा मदोद्धतः ।
क्रूरक्षिपातमात्रेण निहत्यारिकुलान् बहून् ॥ 34
- पाताले भुवि नाके वा तत्तुल्यो नैव दृश्यते ।
तत्क्रूरदृष्टिपातेन भस्म सञ्जायते गिरिः ॥ 35
- तत्क्रूरदृष्ट्या पृथिवी कम्पमानेव तिष्ठति ।
क्षीराब्धिरेकदा पूर्वं पीतस्तेन ततः परम् ॥ 36
- महाभुजो महाकायी(यः) क्रूरदृष्टिरलोलुपः ।
सर्वे समुद्राः सरितः पीतास्तेनैव लीलया ॥ 37
- शैलेन्द्राः पूर्वमेतेन भक्षिता बहवो मुदा ।
कदाचिदूर्ध्वं पृथिवी नीयते पृथुबाहुना ॥ 38

- छत्रीकृता तदा सैव तेन शैलवनान्विता ।
बहुकालं प्रयत्नेन सुरगन्धर्ववीक्षितः ॥ 39
- चक्रवद्भ्रामयामास नखाग्रे सन्निवेश्य च ।
अनेनैवातिमत्तेन लोका व्यत्यासिताः पुरा ॥ 40
- ततः स कृपया लोकान् यथापूर्वं चकार च ।
इन्द्रादिलोकपालाश्च कृताञ्जलिपुटास्सदा ॥ 41
- संसेवन्ते भयग्रस्ताः कम्पमानास्तमादरात् ।
तपसा सम्यगाराध्य तमेव तदनुग्रहात् ॥ 42
- काशीप्रवेशमिच्छन्ति स्वर्गलोकनिवासिनः ।
अनिवेद्य गतःपूर्वं तमेव चतुराननः ॥ 43
- काश्यां ततः क्रूरदृष्टिर्लीलया चतुराननम् ।
शीघ्रं निष्क्रामयामास प्रलयान्तं स भैरवः ॥ 44
- काशीप्रवेशो नैवास्य तदाप्रभृति सर्वथा ।
दुःखितः स विधिस्तेन विकृतो वनमाययौ ॥ 45
- प्रलपन् वनमाश्रित्य सरस्वत्या स तिष्ठति ।
इदानीं विधिरत्यन्तं काशीदर्शनलालसः ॥ 46
- तमेव तपसा सम्यगाराधयति सादरम् ।
तस्य काशीप्रवेशार्थमाज्ञां दास्यत्यसंशयम् ॥ 47

- अयमेतादृशो देवि काशीपालनतत्परः ।
इतोऽपि प्रबलाः सन्ति काशीसंरक्षणक्षमाः ॥ 48
- तेषां तेजो बलं वीर्यं शौर्यमौदार्यमुत्कटम् ।
वक्तुं न शक्यते देवि सहस्रवदनैरपि ॥ 49
- काशीसंरक्षका वीराः यावन्तः सन्ति तावताम् ।
प्रसादेन विना काशी प्रवेष्टुं नैव शक्यते ॥ 50
- भिन्नप्रकृतिगाः क्रूराः काशीसंरक्षकाः सदा ।
अनन्ता दुर्मदाः सर्वे परस्परजिगीषवः ॥ 51
- अनल्पाराधनप्रीता बहुसेवाभिलाषिणः ॥
छिद्रान्वेषणलोलाक्षाः पक्षपातविवर्जिताः ॥ 52
- तत्प्रसादाय यत्नोऽपि कर्तुं नैव हि शक्यते ।
तत्प्रसादस्वरूपं तु फलं केनोपलक्ष्यते ॥ 53
- अनन्तजन्मभिः क्लेशाः केन कार्याः प्रयत्नतः ।
केन वा तत्प्रसादोऽपि प्राप्तव्यः क्लेशसाधितः ॥ 54
- केन सूच्यग्रमारुह्य तपः कर्तव्यमादरात् ।
केनोपवासाः कर्तव्याः काशीप्राप्त्यै निरन्तरम् ॥ 55
- केन सन्दीप्य पञ्चाग्निज्वाला सह्यातिदुस्सहा ।
केन पर्णशिनं कार्यं काशीप्राप्त्यै निरन्तरम् ॥ 56

- केन मृष्टान्नपानादि त्यक्त्वा निःस्पृहमादरात् ।
स्वल्पं वाताशनं कार्यं काशीप्राप्त्यै निरन्तरम् ॥ 57
- केनाऽऽगलं जले स्थित्वा हिमकाले दुरासदे ।
पञ्चाक्षरजपः कार्यः काशीप्राप्त्यै निरन्तरम् ॥ 58
- केनाधोमुखमासाद्य धूमः पेयोऽतिदुःसहः ।
केनेन्द्रियजयः कार्यः काशीप्राप्त्यै निरन्तरम् ॥ 59
- केन स्रक्चन्दनश्रेष्ठवनिताकनकादयः ।
अविषादं कथं त्याज्याः काशीप्राप्त्यै निरन्तरम् ॥ 60
- केन मुक्तावली त्याज्या नानारत्नविराजिता ।
रुद्राक्षधारणं कार्यं काशीप्राप्त्यै निरन्तरम् ॥ 61
- केन नानाविधाः सौधास्त्याज्याः शृङ्गविराजिताः ।
अरण्ये वसतिः कार्या काशीप्राप्त्यै निरन्तरम् ॥ 62
- केन त्यक्त्वा पटुस्पष्टदृढनारीकुचासनम् ।
कुशासनं परिग्राह्यं काशीप्राप्त्यै निरन्तरम् ॥ 63
- केन कान्तासमाक्रान्तां शय्यां त्यक्त्वा मनोरमाम् ।
भस्मशय्या परिग्राह्या काशीप्राप्त्यै निरन्तरम् ॥ 64
- कस्यचिद्भूरिपुण्येन बहुजन्मार्जितेन हि ।
महेशानुग्रहे जाते काशीप्राप्तिर्भविष्यति ॥ 65

- निरन्तरं कृता भक्तिः येन मय्यनपायिनी ।
तेन काशीपुरं प्राप्यं नान्येन शुभदर्शने ॥ 66
- यस्य भक्तिर्दृढा नित्यं मय्येवाव्यभिचारिणी ।
तस्यैव काशी सुलभा नान्यस्य वरवर्णिनि ॥ 67
- यस्य लिङ्गार्चने प्रीतिर्यस्य रुद्रजपे मतिः ।
तस्यैव काशी सुलभा स एव मम सम्मतः ॥ 68
- शिवक्षेत्राटनं येन बहुधा कृतमादरात् ।
तेनैव काशी संप्राप्या नान्येन कमलानने ॥ 69
- शिवपूजैव सततं कृता येन भविष्यति ।
तेनैव काशी संप्राप्या नान्येन कमलानने ॥ 70
- त्रिपुण्ड्रधारणं येन कृतं स्याद्विधिपूर्वकम्
तेनैवकाशी संप्राप्या नान्येन कमलानने ॥ 71
- कृतं येन सदा भक्त्या शिवक्षेत्रस्य मार्जनम् ।
तेनैव काशी संप्राप्या नान्येन कमलानने ॥ 72
- शिवपूजार्थमनिशं येन बिल्वार्जनं कृतम् ।
तेनैव कशी ॥ 73
- शिवस्थानानि येनैव कारितानि कृतानि च ।
तेनैव काशी ॥ 74

शिवभक्तैः सदा प्रीतिः कृता येन भविष्यति ।

नैव काशी ॥ 75

येन बिल्ववनं रम्यं सम्यक्कृतमनामयम् ।

तेनैव काशी सं.... ॥ 76

येन मूर्ध्नि गले कर्णे रुद्राक्षाः सततं धृताः ।

तेनैव काशी ॥ 77

रुद्राभिषेक - पानीयं येन पीतं सदा मुदा ।

तेनैव काशी ॥ 78

येन साङ्गं लिङ्गदानं कृतं स्याद्भक्तिपूर्वकम्

तेनैव काशी ॥ 79

येन शैवाः शिवप्रीत्यै भोजिताः साधुसाधनैः ।

तेनैव काशी ॥ 80

येन पार्थिवलिङ्गानि पूजितान्यनिशं मुदा ।

तेनैव काशी ॥ 81

शैलाश्चूर्णयितुं शक्या मन्दरप्रमुखा दृढाः ।

कदाचित्केनचित्सम्यक्काशी प्राप्तुं न शक्यते ॥ 82

सद्यःशोषयितुं शक्याः निःशेषमतिवेलगाः ।

कदाचित्केनचित्सम्यक्काशी प्राप्तुं न शक्यते ॥ 83

- क्षीराब्धिप्रमुखादीनां पारं कर्तुं हि शक्यते ।
कदाचित्केनचित्सम्यक्काशीं प्राप्तुं न शक्यते ॥ 84
- व्यत्यासः सर्वलोकानां शक्यते कर्तुमेकदा ।
कदाचित्केनचित्सम्यक्काशीं प्राप्तुं न शक्यते ॥ 85
- इन्दुः कन्दुकवत्कर्तुं शक्यते भानुमानपि ।
कदाचित्केनचि ॥ 86
- प्रज्वलद्वह्निमध्ये तु शक्यते स्थातुमन्वहम् ।
कदाचित्केनचित् ... ॥ 87
- बहुधा विविधं द्रव्यं बहु दातुं च शक्यते ।
कदाचित्केनचित् ॥ 88
- पुरा कश्चिद्विजाधीशः शिवमूर्तिरिति श्रुतः ।
सर्ववेदार्थतत्त्वज्ञः सर्वशास्त्रविशारदः ॥ 89
- नीतिमान् निपुणो मन्त्री सर्वदा शिवपूजकः ।
असङ्ख्यातधनाध्यक्षस्तुरङ्गगजपालकः ॥ 90
- पुराणश्रवणासक्तः काशीमाहात्म्यमुत्तमम् ।
श्रोत्रानन्दकरं रम्यं श्रुश्रावाघौघनाशनम् ॥ 91
- ततः स मन्मथाकारो नवमन्मथकनिन्दकः ।
उपाजितगजाश्वादिधनधान्यादिकं स्वकम् ॥ 92

रूपलावण्यसौन्दर्यनवयौवनदर्पिताम् ।

स्वभार्या च विलोक्याथ बभाषे वचनं मुदा ॥ 93

श्रीशिवमूर्तिरुवाच -

अपि (यि) भार्ये वचो युक्तं शृणु कर्णकभूषणम् । 94

काशीक्षेत्रस्य माहात्म्यं श्रुतमद्य मया धुना ।
दिवि वाऽन्यत्र वा लेके काशीस्थलसमं स्थलम् ॥ 95

न दृष्टं न श्रुतं क्वापि नास्ति चेति कथा श्रुता ।
बहुजन्मतपःसाध्या काशीप्राप्तिः किलामला ॥ 96

अलभ्या किल सा काशी विरिञ्चिप्रमुखैरपि ।
दुर्धर्षाः प्रबला वीरा नानाशस्त्रास्त्रपारगाः ॥ 97

विवृत्तास्या मदोन्मत्ताः श्रीकाशीपालकाः किल ।
तादृशानां प्रसादेन विना काशी शिवात्मिका ॥ 98

न दृश्यते किलामर्त्यैर्मनुजैर्दृश्यते कथम् ।
विश्वेश्वरादिभिः (भिधं) लिङ्गं ज्योतीरूपं सनातनम् ॥

वेदवेदान्तसंवेद्यमेकमस्तीति संश्रुतम् ।
तल्लिङ्गदर्शनात्सद्यो मुच्यते किल पातकैः ॥ 100

- तदेवाराध्यममलं मत्थैर्देवासुरैरपि ।
तद्वैश्वेश्वरमुत्कृष्टमनाद्यन्तमनामयम् ॥ 101
- लिङ्गं द्रष्टव्यमनघं यत्नैर्नानाविधैरपि ।
विना तद्दर्शनं लोके मुक्तिरत्यन्तदुर्लभा ॥ 102
- लिङ्गमूर्तिर्महादेवस्तदाकारेण तिष्ठति ।
ब्रह्मणापि न सा काशी लभ्यते किल सर्वथा ॥ 103
- किमन्यैर्मादृशैर्मत्थैः किङ्कर्तव्यमतः परम् ।
तपोभिर्विविधैर्दानैर्यथाविधि कृतैरपि ॥ 104
- काशी न लभ्यते नूनं किङ्कर्तव्यमतः परम् ।
नानाविधशिवक्षेत्रभ्रमणेनापि सर्वथा ॥ 105
- न लभ्या किल सा काशी किङ्कर्तव्यमतः परम् ।
काशीप्राप्त्यर्थमुद्युक्तं पुमांसं विघ्नराशयः ॥ 106
- तिष्ठन्ति किल संश्रित्य किङ्कर्तव्यमतः परम् ।
कश्चित्कालाग्निप्राकारः काश्यामंते (मास्ते) सुदुःसहः ॥
- तत्तापतप्ता निकटे न यान्ति किल देवताः ।
धिग्जन्म मम धिक् भाग्यं धिक्कृतं मम यौवनम् ॥ 108
- सा काशी न मया प्राप्ता या मुक्तिफलदायिनी ।
धिगैश्वर्यं धिगौदार्यं धिङ्ममैतद्वपुर्नवम् ॥ 109

सा काशी न मया प्राप्ता या मुक्तिफलदायिनी ।
धिगेतच्चरणद्वन्द्वं कोमलं कमलामलम् ॥

सा काशी ।
धिङ्नेत्रयुगलं धिक् धिक् ममैतत्करपल्लवम् ॥

सा काशी न मया प्राप्ता या मुक्तिफलदायिनी ।
धिङ्नानांविधरत्नाढ्यकोशागारं मनोरमम् ।
सा काशी न मया ॥

धिवचातुर्यं जनेस्तव्यं धिङ्ममैतत्कुलं बलम् ।
स्वोदरं सारमेयोऽपि संपूरयति सर्वदा ॥

तच्छरीरान्मच्छरीरं न वरं नारमीदृशम् ॥

दुर्लभं मानुषं ब्राह्मं जन्म प्राप्यातिशर्मदम् ।
हा हा हा हा मया काशी न लब्धा किं करोम्यहम् ॥

किं दुष्कृतं मया पूर्वं कृतं बहुविधं मुदा ।
हा हा हा हा मया काशी न लब्धा किं करोम्यहम् ॥

किं भस्मधारणं सम्यङ् न पुरा कृतमादरात् ।
हाहाहाहा मया काशी न लब्धा किं करोम्यहम् ॥

किं पूर्वजन्मन्यनिशं रुद्राक्षा न धृताः शुभाः ।
हा हा हा हा मया ॥

- किं लिङ्गस्फोटनं पूर्वं कृतं दुःखैकसाधनम् ।
 हा हा हा हा मया काशी ॥ 119
- किं वा शिवाचाररताः शैवा नाराधिताः पुरा ।
 हा हा हा हा मया काशी ॥ 120
- किं वा शिवक्षेत्रमध्ये पुरोषादि कृतं मया ।
 हा हा हा हा मया काशी ॥ 121
- किं वा रुद्रजपेनेशी नाराधि गिरिजापतिः ।
 हा हा हा हा मया काशी ॥ 122
- किं वा बिल्वदलैरीशो नाराधि बहुधा शिवः ।
 हा हा हा हा मया काशी ॥ 123
- किं वा शिवालयं भग्नं शिवप्रीतिकरं मुदा ।
 हा हा हा हा मया काशी ॥ 124
- किं गोपुरसहस्राणि संहतानि पुरा मया ।
 हा हा हा हा मया काशी ॥ 125
- किं वा शैवः पुरा विप्रः शिवलिङ्गतेनुर्हेतः ।
 हा हा हा हा मया काशी ॥ 126
- किं वा बिल्ववनं रम्यं पुरा छिन्नं शिवप्रियम् ।
 हा हा हा हा मया काशी ॥ 127

- किं वा बिल्वदलैरीशमनभ्यर्च्यशितं पुरा ।
 हा हा हा हा मया काशी 128
- एवं विलप्य बहुधा स विप्रो गिरिजे ततः ।
 स्वसञ्चितं धनं सर्वं शैवेभ्यः प्रददौ मुदा ॥ 129
- ततः सर्वं परित्यज्य सभार्यः स्वार्जितं धनम् ।
 जगाम गहनं रम्यं स बिल्वतरुसंवृतम् ॥ 130
- तस्मिन् वने जिताहारः सभार्योऽपि जितेन्द्रियः ।
 तपस्तेपे महद्घोरं सर्वभूतभयावहम् ॥ 131
- तेनैव कम्पिता देवाः सर्वे ब्रह्मादयः सदा ।
 चेलुश्च गिरयः सर्वे तरवश्चापि कम्पिताः ॥ 132
- क्षीराब्धिप्रमुखाश्चापि समुद्राः कम्पितास्तदा ।
 वसुधापि चचालेयं सरित्काननसंवृता ॥ 133
- एवं घोरतरं विप्रस्तपः कर्तुं समारभे (प्रचक्रमे) ।
 पूर्वं पूर्वभवेष्वेवं तपस्तप्तमनेन हि ॥ 134
- कोटिजन्मावधि प्रीत्या काशीसंप्राप्तये मुदा ।
 तपो घोरतरं तीव्रमयं कृत्वैव तिष्ठति ॥ 135
- ईदृशा बहवो देवि काशीप्राप्त्यर्थमेव हि ।
 तपो घोरतरं कृत्वा तिष्ठन्ति नियतेन्द्रियाः ॥ 136

ये काशीवाससिध्यै दृढतरनियमासक्तचित्ता विविक्तं
 देशं संश्रित्य रम्यं शिवजनसहितं बिल्ववृक्षौघवीतम् ।
 तिष्ठन्त्यत्यन्तहृष्टा धृतभसितकणाविष्टदेहा मनोज्ञा-
 स्ते धन्याः सत्यमेतद्गिरिवरतनये सर्वथा सत्यमेव ॥

॥ इति श्रीशिवरहस्ये सप्तमांशे शिवगौरी-
 संवादे काशीमाहात्म्ये
 तृतीयोऽध्यायः ॥



॥ चतुर्थोऽध्यायः ॥

श्रीशिव उवाच -

- कथामन्यां प्रवक्ष्येऽहं शृणु सादरमम्बिके ।
 यत्कथाश्रवणादेव सद्यो मुच्येत पातकैः ॥ 1
- शिवस्थानान्यनेकानि सन्ति काश्यां वरानने ।
 तेषां सङ्ख्या मया सम्यक् कर्तुमेव न शक्यते ॥ 2
- कदाचिच्छ्रव्यते कर्तुं भूपांसुगणना भुवि ।
 काशीशिवस्थानसङ्ख्या केन कार्या विशेषतः ॥ 3

लिङ्गोपर्यपि लिङ्गानि सन्ति काश्यामनेकधा ।
तानि रम्याणि लिङ्गानि विचित्रफलदाति च ॥

स्थूलस्यापि च सूक्ष्मस्य सावकाशतया स्थितिः ।
न दृश्यते मया काश्यां लिङ्गसम्मर्दतः शुभे ॥

मम दिव्या तनुः काशी सर्वा प्रद्यपि सर्वथा ।
तथाप्यन्तर्गृहाकारा समान्तस्तनुरुत्तमा ॥

अन्तर्गृहस्य प्राकारं काश्मीरमणिरञ्जितम् ।
स(?)चेदानीमपि स्पृष्टं जवेनोर्ध्वं प्रयाति हि ॥

तन्मूलमन्तर्भागो वा न केनापि च दृश्यते ।
तत्प्रकास्प्रभापूरैर्दिशः सर्वा त्रिभूषिताः ॥

नानाविधानेकदिव्यरत्नराजिविराजितम् ।
तदेवान्तर्गृहं रम्यं मम प्रियतरं वरम् ॥

तस्मिन्नन्तर्गृहे रम्ये निवसाम्यनिशं शिवे ।
न तत्र वसतिनित्यं ब्रह्मादीनामपि स्फुटम् ॥

गन्धर्वाणां मनुष्याणां मुनीनामपि किं पुनः ।
रागद्वेषादिविलया यतस्ते दुष्टविग्रहाः ॥

सर्वथान्तर्गृहे वासो न कर्तव्यः शरीरिभिः ।
यतो मूत्रपुरीषादि त्रिसोढुं तैर्न शक्यते ॥

- प्रमादाद्यदि वा मोहान्मूत्रोत्सर्गं करोति यः ।
अन्तर्गृहे स पापिष्ठो घोरां प्राप्नोति यातनाम् ॥ 13
- किञ्च तत्कुलजाः स्वस्वधर्मेणोत्तमलोकगाः ।
नीयन्ते नरकं घोरं सर्वेऽपि यमकिङ्करैः ॥ 14
- नरकेष्वतिघोरेषु पच्यमाना दिवानिशम् ।
तिष्ठन्ति पुनरावृत्तिदुर्लभे नरकालये ॥ 15
- दुःसहं कैश्चिदनिशं तस्यां ते कैश्चिदुद्भटैः ।
खाद्यन्ते तप्तशूलाग्रे निपात्यन्ते मुहुर्मुहुः ॥ 16
- सन्तप्तवालुकामध्ये भर्जन्ते (ज्यं) निर्भयं भटैः ।
ततस्तप्तायसैः पिण्डैर्निपीड्यन्ते दुरासदैः ॥ 17
- ततस्तप्तशिलाग्रेषु निपीड्यन्ते भटैर्मुदा ।
सन्तप्ततैलमध्येऽपि निक्षिप्यन्ते पुनः पुनः ॥ 18
- पुनः सन्तप्तरुधिरं पाययन्त्यतिसाहसाः ।
तप्तमूत्रं पाययन्ति बहुधा तीव्रमुद्धताः ॥ 19
- तप्तशूले प्रोथयित्वा भ्रामयन्ति पुनः पुनः ।
ईदृशान्यतिघोराणि भुञ्जते (भुज्यन्ते) नरकाणि तैः ॥
- पुरा कश्चिद् द्विजवरो वेदवेदाङ्गपारगः ।
पूर्वार्जितैर्भूरिपुण्यैः काशीं संप्राप्य संस्थितः ॥ 21

- अन्तर्गृहाद्बहिर्देशे स्थित्वा नियममास्थितः ।
कृत्वा दानान्यनेकानि तपः कृत्वातिदुःसहम् ॥ 22
- जलमात्राशनो नित्यं नियतो नियतेन्द्रियः ।
प्रदक्षिणत्रयं कृत्वा नित्यमन्तर्गृहस्य सः ॥ 23
- प्रत्यहं बिल्वपत्रैर्मां लिङ्गरूपिणमर्चयन् ।
वर्षाणामयुतं तस्थौ ज्वलद्वह्निरिवानिशम् ॥ 24
- ततः कदाचिन्मोहेन नियतोऽपि द्विजोत्तमः ।
चकारान्तर्गृहे शैवे मूत्रोत्सर्गं शुभावहे ॥ 25
- ततः स निलयं प्राप्य स्वकीयं द्विजपुङ्गवः ।
अन्तर्गृहे कृतं स्वेन मूत्रोत्सर्गं स्मरन्मुहुः ॥ 26
- रुरोदोच्चैः स्वकं देहं स्वयमेव हि ताडयन् ।
भूमौ पतित्वा विलुठन् शिरः सन्ताडयन्मुहुः ॥ 27
- तत्पर्णशालानिकटवासिनोऽन्ये मुनीश्वराः ।
श्रुत्वा तद्रोदनं सर्वे किमासीदिति चोचिरे ॥ 28
- पृष्टस्तैस्स रुदन्नुच्चैर्नरकावाससाधनम् ।
स्वकृतं पापजं कर्म तेभ्यःसम्यङ्न्यवेदयत् ॥ 29
- ततस्ते श्रुतितत्त्वज्ञाः श्रुत्वा वाचमरुन्तुदाम् ।
हा हा हा हेति रुरुर्दुनिभृतं ताडिता इव ॥ 30

ततः स विनयान्नत्वा तानेव ऋषिसत्तमान् ।

प्रायश्चित्तं ययाचे ह स्वकृताघौघनाशकम् ॥ 31

ते वेदानखिलान् सम्यक् (गा) अलोड्यापि पुनः पुनः ।

तत्पापनाशकं सम्यक् प्रायश्चित्तं न सञ्जगुः ॥ 32

रे विप्र दुर्मते दुष्ट महत्पापं त्वया कृतम् ।

न चास्य निष्कृतिर्दृष्टा सर्ववेदेषु सर्वथा ॥ 33

बहुकालं तपःकृत्वा धर्मो यः साधितस्त्वया ।

सोऽपि नष्टः क्षणेनैव तत्पापेन (पापस्य) बलेन हि ॥ 34

ये ये धर्मास्त्वया सम्यक् साधिताः सम्य (श्रद्धया) गादरात् ।

तेऽपि दुःखार्जिता धर्मा नष्टा एव न संशयः ॥ 35

नास्त्येव शरणं विप्र तवेदृक्पापकारिणः ।

यामीयाः किङ्कराः सर्वे नृत्यं कुर्वन्ति साहसाः ॥ 36

पुरा ये तर्जिताः सम्यक् त्वया ते यमकिङ्कराः ।

नृत्यन्त्यतीव सन्तुष्टाः शूलमुद्गरपाणयः ॥ 37

बहुक्लेशार्जिता धर्माः क्षणेनैव कथं (क्षयं) गताः ।

दुरदृष्टस्य माहात्म्यमिदमेव हि दृश्यते ॥ 38

अत्यन्तदुर्लभो विप्र काशीवासो न संशयः ।

मनुष्यदेहमासाद्य काश्यां स्थातुं न शक्यते ॥ 39

- अतिधर्मेण वै नित्यं काशीवासो भविष्यति ।
ततः कदाचिन्निःश्रेयो भवत्येव मुदावहः ॥ 40
- कथं शिवं प्रयास्यामो निर्विघ्नेनाक्षरं परम् ।
शान्तं प्रसन्नमनघं कदा वाऽक्षयधर्मतः ॥ 41
- कथमस्माभिरप्यत्र काश्यां स्थातुं हि शक्यते ।
पातकानि बहून्येव सम्भविष्यन्ति सर्वथा ॥ 42
- बहुपुण्याजिता काशी कथं त्याज्या मनीषिभिः ।
काशीप्राप्त्यर्थमेवाद्ध तपः कृतमनेकधा ॥ 43
- देहपातः कदा वात्र भविष्यति तपोबलात् ।
शिवमेव प्रयास्यामः काशीवासजधर्मतः ॥ 44
- पुनरावृत्तिरहितं दुःखमात्रविवर्जितम् ।
साम्बरूपं कदा काशीमरणात्प्राप्यमीदृशैः ॥ 45
- बहुपुण्यैरियं काशी लब्धा तीव्रमिदं वपुः ।
न गृह्णाति कथं प्रीत्या मुक्तिदा भक्तवत्सला ॥ 46
- इति तद्वचनं श्रुत्वा बभाषे तानथ द्विजः ।
पापं तु यत्कृतं दुष्टमस्य नास्त्येव निष्कृतिः ॥ 47
- इतः परं मया कार्यं पापशान्तिकरं न हि ।
पापिष्ठेन कृतं कर्म फलदं च भविष्यति ॥ 48

- अनेनैव हि पापेन तत्तत्कर्मसमुद्भवम् ।
विनश्यति फलं नूनं पुण्यवृद्धिर्न सर्वथा ॥ 49
- किञ्चास्मत्कुलजाः केचिदूर्ध्वलोकगताः पुरा ।
मत्पापेनैव ते सर्वे यास्यन्ति नरकं ध्रुवम् ॥ 50
- अहमेव न नष्टोऽस्मि तेऽपि सर्वे विनाशिताः ।
क्व गन्तव्यं क्व मर्तव्यं किङ्कर्तव्यमतः परम् ॥ 51
- नरकाण्यतिघोराणि भोक्तव्यानि कथं मया ।
पितृभिश्चापि भोज्यानि द्रष्टव्यानि कथं मया ॥ 52
- एवं विलप्य बहुधा कालेन स मृतो द्विजः ।
काश्यामेव महादेवि दुःखितो व्याधिपीडितः ॥ 53
- ततो यमभटाः सर्वे प्रणम्य यममुद्धतम् ।
कृताञ्जलिपुटा भूत्वा यमं प्रोचुर्मदोद्धताः ॥ 54

यमदूता ऊचुः -

- तेनैवान्तर्गृहे पूर्वं मूत्रोत्सर्गः कृतोऽस्ति हि ।
यम कश्चिद् द्विजः काश्यां मृतः पापात्मनां वरः ॥ 55
- तद्वंशजाः पूर्वमेव स्वर्गलोकनिवासिनः ।
अतीता नरके घोरे पातितास्तव शासनात् ॥ 56

पच्यन्ते ते सदा घोरे नरके यम किङ्करैः ।
स किमस्माभिरानेयो न वशः स्यात्स शासक ॥ 57

यम उवाचः -

रे रे काश्यां मृतो जन्तुः बहुपापाश्रयोऽपि सन् ।
न यामं लोकमाप्नोति सत्यमेव मयोच्यते ॥ 58

श्रीकालभैरवः काश्यां मृतान्पापरतान् जनान् ।
अघोरयातनाप्राप्त्यै स्वभटेभ्यः प्रयच्छति ॥ 59

भवतां गमनं काश्यां व्यर्थमेव भविष्यति ।
दुर्धर्षाः प्रबला वीराः कालभैरवकिङ्कराः ॥ 60

नानाविधानेकरूपा यातनाकारिणः सदा ।
त एव दुर्मदाः सम्यक् ताडयिष्यन्ति तं द्विजम् ॥ 61

सोढुं न शक्यते लोके कालभैरवयातना ।
तद्यातनावीक्षणं च दुःखदं दुःखदायकम् ॥ 62

क्षणेन जायते यत्र यातना यादृशी भटाः ।
तादृशी भूयसाप्यत्र कालेन न भविष्यति ॥ 63

एकैको यः कशाघातः स सोढुं केन शक्यते ।
तादृशो हि कशाघातः केन कर्तुं च शक्यते ॥ 64

- विविधा यातना काश्यां दुःसहा जायते सदा ।
सर्वथा नैव गन्तव्यं भवद्भिर्भयविह्वलैः ॥ 65
- क्व भवन्तः क्व वा काशी क्व वा काश्यां मृतो जनः ।
स मार्गः सर्वथा त्याज्यो भवद्भिर्दुर्बलैर्भटाः ॥ 66
- काशीभिन्नप्रदेशेषु ये मृताः पापिनो जनाः ।
भवद्भिस्ते समानेयास्ताडनीयाः प्रयत्नतः ॥ 67
- इत्थं यमवचः श्रुत्वा ते सर्वे यमकिङ्कराः ।
तद्वंशजान् नाशयन्तो नरकेषु सदा स्थितान् ॥ 68
- सोऽपि द्विजः सदा काश्यां कालभैरवकिङ्करैः ।
ताडयामानः स्वकं पापं भुक्त्वा तिष्ठत्यहर्निशम् ॥ 69
- पापं कृत्वा मृतो यस्तु काश्यां जन्तुर्भविष्यति ।
स कालभैरवेणैव शिक्षितो भवति ध्रुवम् ॥ 70
- अल्पं चापि कृतं काश्यां पातकं बहु जायते ।
पुण्यमप्येवमेवात्र जायते वरवर्णिनि ॥ 71
- काश्यां कृतानि पापानि न नश्यन्ति कदाचन ।
अणुमात्रं च तत्पापं मेरुतुल्यं भविष्यति ॥ 72
- पुण्यं पुराकृतं काश्यां पापेनैकेन नश्यति ।
न चेत्पापं तदा पुण्यं वर्धते बहुधा शुभे ॥ 73

दुर्लभा सर्वथा काशी काशीवासोऽपि दुर्लभः ।
दुर्लभं मरणं काश्यां काश्यां धर्मोऽतिदुर्लभः ॥ 74

काश्यां धर्मार्थमुद्युक्तं पुरुषं विघ्नराशयः ।
समाश्रित्याखिलं धर्मं नाशयन्ति मुहुर्मुहुः ॥ 75

प्रतिक्षणं प्रतिपदं विघ्नसंज्ञा दुरासदाः ।
धर्मोद्योगमतिं मर्त्यं नाशयन्त्येव सर्वथा ॥ 76

श्रीपार्वत्युवाच -

महादेवैवमनिशं विघ्नोपद्रुतमादरात् ।
कथं काशीनिवासार्थमुद्योगं कर्तुमिच्छति ॥ 77

एवमुक्तप्रकारेण भुवि कस्यापि सर्वथा ।
न भविष्यति विश्वेश काशीवासोऽतिदुर्लभः ॥ 78

कीदृशः पुरुषो योग्यः काश्यां स्थातुं पुरान्तक ।
कथं स्थातव्यमनिशं वद सर्वं विशेषतः (अशेषतः) ॥

श्रीशिव उवाच -

शृणु गौरि वरारोहे यथाशास्त्रं वदाम्यहम् ।
काशीवासाय योग्यो हि पुरुषो विजितेन्द्रियः ॥

- निष्कल्मषो नीतियुक्तो निरीहो निर्गतस्पृहः ।
जीर्णवल्कलवीताङ्गः पाण्डुपर्णशिनप्रियः ॥ 81
- दयायुक्तः शान्तियुक्तो निरीहो निर्गतस्पृहः ।
अष्टाङ्गयोगनिरतो मौनव्रतपरायणः ॥ 82
- विभूतिभूषणो नित्यं त्रिपुण्ड्राङ्कितमस्तकः ।
रुद्राक्षमालावीताङ्गो लिङ्गपूजापरायणः ॥ 83
- तुल्यनिन्दास्तुतिधीरस्तुल्यो मानापमानयोः ।
रागद्वेषादिरहितो विरक्तो विगतस्पृहः ॥ 84
- पञ्चाग्निसेवानिरतो नित्यं यात्रारतोऽनिशम् ।
नित्यान्तर्गृहयात्रायां नियतो दृढविग्रहः ॥ 85
- पञ्चाक्षरजपासक्तः पक्षे पक्षे यथाविधि ।
पञ्चक्रोशस्य यात्रायां नियतः सत्यमानसः ॥ 86
- सत्यव्रतः सत्यपरो नित्यं मत्पूजने रतः ।
मद्भक्तजनसंसेवी मल्लिङ्गैकार्चनप्रियः ॥ 87
- शैवशास्त्ररतो नित्यं शैवव्रतरतः सदा ।
काशीवासाम् मुख्योऽयं मध्यमोऽप्युच्यते जनः ॥ 88
- असञ्चिताकृष्टपच्यनीवारकणभोजनः ।
यथोक्तयात्रानिरतः सर्वसङ्गविवर्जितः ॥ 89

- निर्ममो निरहङ्कारस्त्यक्तबन्धुनिराकुलः ।
सर्वदा धूपदीपाद्यैर्मल्लिङ्गार्चनतत्परः ॥ 90
- वीतरागो गतस्नेहः पुत्रस्नेहादिवर्जितः ।
वेदान्तश्रवणासक्तो वेदाध्ययनतत्परः ॥ 91
- कालभैरवपूजायां नियतः प्रतिवासरम् ।
इतोऽन्ये मनुजाः काश्यां तिष्ठन्तोऽपि नराधमाः ॥ 92
- काशीवाससमुत्पन्नधर्मभागेन सर्वथा ।
प्रत्युतास्यां स्थिताः काश्यां पापमेवार्जयन्ति ते ॥ 93
- तदन्यैर्मनुजैः काश्यां न स्थातव्यं कदाचन ।
तदन्यैरात्महत्यैव क्रियते स्थायते यदि ॥ 94
- मदुक्तकर्महीनैस्तु काश्यां न स्थेयमेव हि ।
काश्यां प्रतिग्रहो नैव कर्तव्यः सर्वथा जनैः ॥ 95
- यदि मोहात्प्रमादाद्वा करोति स पतत्यधः ।
नीरं वा पाण्डुपत्राणि भक्षयित्वा यथाचितम् ॥ 96
- स्थातव्यमनिशं काश्यां मुक्तिकामेन शैलजे ।
तत्तद्दिनार्जितैः धान्यैः नीवारैर्वा स्वकं वपुः ॥ 97
- पोषणीयं नित्ययात्राशिवध्यानपरायणैः ।
दिनान्तराशनार्थाय सङ्ग्रहः सर्वथा जनैः ॥ 98

- न कर्तव्यो न कर्तव्यः काश्यां प्रयतमानसैः ।
काश्यां प्रतिग्रहासक्तैर्धनसङ्ग्रहतत्परैः ॥ 99
- स्थित्वात्ते यातना घोरा भोक्तव्या नात्रसंशयः ॥ 100
- दुष्प्रतिग्रहसंसक्तैर्दुरन्नाशनलोलुपैः ।
अन्यायार्जितवित्तैश्च काश्यां न स्थेयमम्बिके ॥ 101
- असत्यवादिभिर्दुष्टैर्विषयासक्तमानसैः ।
शिवाचारविहीनैश्च काश्यां न स्थेयमम्बिके ॥ 102
- भस्मोद्धूलनरुद्राक्षजटाहीनैर्नराधमैः ।
लिङ्गपूजाविहीनैश्च काश्यां ॥ 103
- मदन्यपूजनासक्तैर्मदन्यालोकनोत्सुकैः ।
मदन्याश्रयचित्तैश्च काश्यां ॥ 104
- पुत्रस्नेहरतैर्लुब्धैर्धीवरैः पिशुनैर्जडैः ।
स्वदेहपोषणासक्तैः काश्यां ॥ 105
- शिवद्वेषरतैर्मूढैः कृपणैः शिवनिन्दकैः ।
पञ्चाक्षरविहीनैश्च काश्यां ॥ 106
- रागद्वेषाक्रान्तचित्तैर्मदनाक्रान्तविग्रहैः ।
राजसैस्तामसैः शून्यैः काश्यां ॥ 107

ईदृशैः पापनिरतैः स्थित्वा काश्यां यथेच्छया ।
देहान्ते यातनाः क्रूराः प्राप्तव्याः सत्यमुच्यते ॥ 108

परस्त्रीनिरतैः नष्टैः शिवशास्त्रविनिन्दकैः ।
शैवदुःखकरैः क्रूरैः काश्यां न स्थेयमम्बिके ॥ 109

पापभीरुभिरुत्कृष्टैः शैवशास्त्रविशारदैः ।
लिङ्गपूजापरैः शैवैः काश्यां स्थातव्यमम्बिके ॥ 110

भस्मत्रिपुण्ड्रनिटिलैः भस्मोद्धूलिततत्परैः ।
रुद्राध्यायजपासक्तैः शिववीक्षणतत्परैः ॥
निष्कल्मषपरैः शैवैः काश्यां स्थातव्यमम्बिके ॥ 111

रुद्राक्षमालाभरणैः जटामण्डलमण्डितैः ।
शिवध्यानरतैः शैवैः काश्यां ॥ 112

महापाशुपतैर्धीरैर्योगशास्त्रविशारदैः ।
शिवाद्वैतपरैः शैवैः काश्यां ॥ 113

जितेन्द्रियैर्जिताहारैर्जीर्णपणम्बुभक्षणैः ।
शिवैकशरणैः शैवैः काश्यां ॥ 114

रागद्वेषादिरहितैश्छिन्नसंसारबन्धनैः ।
सात्त्विकैरनघैः शैवैः काश्यां ॥ 115

कलत्रपुत्रमित्रेष्टस्नेहहीनैरनाकुलैः ।

शिवभक्तरतैः शैवैः काश्यां ॥ 116

यदृच्छालाभसन्तुष्टैः सुखदुःखविवर्जितैः ।

नित्यं यात्रापरैः शैवैः काश्यां ॥ 117

नित्यं मत्पूजनासक्तैः मद्भक्तजनसैवकैः ।

हृष्टान्तःकरणैः शैवैः काश्यां ॥ 118

अन्तर्गृहादियात्रायां नित्यमुद्युक्तमानसैः ।

मत्तत्त्वचिन्तकैः शैवैः काश्यां ॥ 119

अत्युत्सुकैरनिर्विण्णैः प्रतिग्रहपराङ्मुखैः ।

वशीकृतेन्द्रियैः शैवैः काश्यां ॥ 120

हर हर परमेशानन्दकन्देश शम्भो ।

शिव शिव करुणान्धे शङ्कराशेषहेतो ।

भव भवभयहारिन् देव देवेति नित्यं

शिवनगरनिवासावतचित्ता वदन्ति ॥ 121

॥ इति श्रीशिवस्हस्ये सप्तमांशे शिवगौरी-

संवादे अन्तर्गृहयात्राकथनं नाम

चतुर्थोऽध्यायः ॥



॥ पञ्चमोऽध्यायः ॥

श्रीपार्वत्युवाच -

महेशाखिलदेवेश काशीवासरतैर्नरैः ।

प्रत्यहं नियतं काश्यां किं कर्तव्यं वद प्रभो ॥

श्रीशिव उवाच -

कमलामलपत्राक्षि शृणु शैलसुतेऽमले ।

वक्ष्ये प्रात्यहिकं कर्म काशीवासेष्टचेतसाम् ॥

अरुणोदयवेलायामुत्थाय प्रत्यहं शिवे ।

पञ्चक्रोशाद्बहिर्दूराद्गन्तव्यं नियतेन्द्रियैः ॥

विलोक्य निर्जनं देशमूषरं तृणवर्जितम् ।

तृणैराच्छाद्य तं देशं मृदमाहृत्य नूतनाम् ॥

तीर्थान्यज्जलमाहृत्य बृहत्पात्रे प्रपूरयेत् ।

कर्णस्थब्रह्मसूत्रं सन् दक्षिणामुखमास्थितः ॥

कुर्यान्मूत्रपुरीषं च ततोऽन्यत्रोपसंविशेत् ।

मृदं त्रेधा विभज्याथ भागमेकं विभज्य च ॥

स्थूलामलकमानेन गृहीत्वा मृदमादरात् ।

शौचं कार्यं प्रयत्नेन गन्धलेपक्षयावधि ॥

- करशौचं ततः कृत्वा पादशौचं निवर्तयेत् ।
अप्रमादेन मौनेन त्यक्त्वान्यालपनं तदा ॥ 8
- पूर्वस्थापितमृद्भागद्वयेनैव यथाविधि ।
अन्यां वा मृदमानीय मरुदेशे स्थितां शुचिः ॥ 9
- अपाने पञ्चधा हस्ते दशधा ते करद्वये ।
सप्तैका (सक्थेन्येका) पादयोरेका शेफे तिस्रःकरे त्रिधा ॥
- एवं गृहस्थैः कर्तव्यं द्विगुणं ब्रह्मचारिणा ।
त्रिगुणं वनवासैस्तु यतिभिस्तु चतुर्गुणम् ॥ 11
- एतद्दशगुणं कार्यं महापाशुपतैर्वरैः ।
ततश्चतुर्गुणं कार्यं महाशैवैः शिवार्चकैः ॥ 12
- ततो द्वादशगण्डूषैः कुर्याद्वक्त्रस्य शोधनम् ।
एकैकगुणवृद्धयै वमाशौचमृद (मिद) मादरात् ॥ 13
- कर्तव्यं नियतैर्नित्यं शौचं पापापनोदकम् ।
नोचेदग्रतने कर्मण्यधिकारो न विद्यते ॥ 14
- ततः खादिरकाष्ठाद्यैर्दन्तधावनमाचरेत् ।
पुनः प्रक्षाल्य वदनं प्रविशेत्स्वालयं ततः ॥ 15
- ततः शुद्धासनासीनः शिवमद्वयमव्ययम् ।
चिन्तयित्वा ततो गच्छेत्स्नानायाहितमानसः ॥ 16

शिवलिङ्गप्रान्तदेशविलसद्विमले जले ।

सर्वपापहरे शुद्धे स्नानं कार्यं विधानतः ॥

तीर्थे द्वादशधा कार्यं मज्जनं पापनाशके ।

रुद्रसूक्तैर्मर्जितं च तत्तत्कार्यं प्रयत्नतः ॥

ततस्तीर्थे जले सम्यङ्निमज्ज्य नियतेन्द्रियैः ।

स्मर्तव्यः शङ्करः साक्षादहमेव जगत्प्रभुः ॥

तर्पणीयास्ततः सम्यग्देवर्षिपितृदेवताः ।

परिधानं च कर्तव्यं ततश्चाहतवाससा ॥

ततः सम्यक्कुशासीन कुर्यादुद्धूलनं क्रमात् ।

आपादमस्तकं शुद्धसितार्देणैव भस्मना ।

वामहस्ते विनिक्षिप्य भस्मे सम्प्रोक्ष्य चोदकैः ।

सद्योजातादिमन्त्रैश्च ततः समभिमन्त्रयेत्

ततो मूर्ध्नि ललाटे च कर्णे कण्ठे च वक्षसि ।

नाभावंसे बाहुमूले प्रकोष्ठे मणिबन्धके ॥

बाहुपार्श्वे पाददेशे नेत्रयोर्गण्डमण्डले ।

कुर्यात्प्रयत्नतः सम्यक् त्रिषुण्डं भस्मना शुचिः ॥

रुद्राक्षधारणं कार्यं यथाविधि ततः क्रमात् ।

ततश्च स्वस्वशास्त्रोक्तसन्ध्या कार्या प्रयत्नतः ॥

- ततो हुत्वा वह्निरूपे मय्येवाज्यादिसाधनैः ।
ततो मल्लिङ्गममलं पूजनीयं यथाविधि ॥ 26
- ततो विश्वेश्वरं नत्वा ममैव (मामेव) सुरपुङ्गवम् ।
पूजां कृत्वा विधानेन प्रणम्य च पुनः पुनः ॥ 27
- ततश्च नित्ययात्रार्थं कुर्यादुद्योगमादरात् ।
नियतेन स्वार्जितेन गन्धपुष्पाक्षतादिना ॥ 28
- आदौ नियममास्थाय दण्डपाणिं यथाविधि ।
धूपदीपादिभिः सम्यक् अर्चयित्वा प्रणम्य च ॥ 29
- ध्यात्वा सम्यग्यथशास्त्रं दण्डपाणिं गणेश्वरम् ।
कृताञ्जलिपुटो भूत्वा ततो मन्त्रमिमं पठेत् ॥ 30
- नित्ययात्रां करिष्यामि दण्डपाणे प्रसीद मे ।
करुणाकर सर्वज्ञ सुरासुरनमस्कृत ॥ 31
- ज्ञानवाप्यामहं स्नातुमुच्युक्तोऽस्म्यघशान्तये ।
अतो देहि कृपासिन्धो शिवभक्त्येकजीवन ॥ 32
- इति संप्रार्थ्य नत्वा च दण्डपाणिं तदाज्ञया ।
यथाविधि तथा (ततः) स्नानं ज्ञानवाप्यां समाचरेत् ॥
- ततश्चोद्भूतलनं कृत्वा त्रिपुण्ड्रं च ततः परम् ।
रुद्राक्षधारणं कृत्वा शिवध्यानपरायणः ॥ 34

- ज्ञानेश्वराभिधं लिङ्गं सर्वेष्टफलदायकम् ।
 प्रणम्य प्रार्थयेद्देवं प्रसीदेति पुनः पुनः ॥ 35
- ततश्च बिल्वपत्राद्यैः समभ्यर्च्य यथाविधि ।
 तदाज्ञया ततः सम्यक् नत्वा पञ्च विनायकान् ॥ 36
- दधिदूर्वादिभिः सम्यगर्चयित्वा यथाविधि ।
 तदाज्ञया ढुण्ढिराजमर्चयेन्नित्यमादरात् ॥ 37
- गन्धपुष्पाक्षतैः शुद्धैर्बिल्वपत्रैर्मनोरमैः ।
 दूर्वाङ्कुरैर्यथायोग्यं नैवेद्यं च प्रकल्पयेत् ॥ 38
- प्रदक्षिणादिकं कृत्वा ढुण्ढीशं तं प्रणम्य च ।
 तदाज्ञां समवाप्याथ पुनर्नत्वा गणेश्वरम् ॥ 39
- ततो मत्पूजनार्थाय पूजाद्रव्यं नवं शुभम् ।
 गृहीत्वा नियमेनैव मुक्तिमण्डपमाश्रयेत् ॥ 40
- कृताञ्जलिपुटस्तत्र पठेन्मन्त्रममुं ततः ।
 पुनः पुनः प्रणम्येशं तमीशानं तमव्ययम् ॥ 41
- शिवानन्त महादेव सोमार्धकृतशेखर ।
 यथाशक्ति यथा (मया) पूजा क्रियते भक्तवत्सल ॥
- इति संप्रार्थ्य मामेवं ततो नन्दीशमर्चयेत् ।
 ततोऽभ्यर्च्य यथायोग्यं द्वारपालानपि क्रमात् ॥ 43

ततो मामजरं नित्यं सर्वज्ञं सर्वतोमुखम् ।

लिङ्गरूपिणमीशानं ध्यात्वा सर्वोत्तमं शिवम् ॥ 44

शुद्धेस्तीर्थोदकैः सम्यगभिषिच्य यथाविधि ।

नमकं चमकं चैव पठनन्यान्मनूनपि । 45

ततश्च गन्धपुष्पाद्यैर्बिल्वपत्रैर्मनोहरैः ॥

धूपदीपैरनेकैश्च नैवेद्यैरर्चयेच्छिवम् ॥ 46

प्रदक्षिणनमस्कारनृत्यैश्च करताडनैः ।

नानाविधैः स्तोत्रपाठैः मामाराध्य यथाविधि ॥ 47

उपविश्य ततः शुद्धे निर्मले मुक्तिमण्डपे ।

स्वहृत्कमलमध्यस्थं चिन्तयित्वा सदाशिवम् ॥ 48

पञ्चाक्षरजपं कुर्याद्यथायोग्यं यथाक्रमम् ।

ततः परं पुनर्नत्वा पुनः सम्पूज्य मां विभुम् ॥ 49

अन्तर्गृहस्य यात्रार्थं कुर्यात्सङ्कल्पमादरात् ।

ततः षष्टिसहस्रेषु (स्त्राणि) गणनाथान् प्रपूजयेत् ॥ 50

अष्टाशीतिसहस्रेषु (स्त्राणि) भैरवांश्च ततः परम् ।

शतकोटिमहादुर्गाः पूजनीयाः प्रयत्नतः ॥ 51

ततः पुनर्ज्ञानवाण्यां स्नानं कृत्वा विधानतः ।

ततोऽन्तर्गृहस्यैव कर्तव्या विधिपूर्वकम् ॥ 52

- स्वशक्त्या संप्रसाद्यैव तानन्तर्गृहरक्षकान् ।
अन्तर्गृहस्थलिङ्गानि संपूज्याथ स्वशक्तितः ॥ 53
- अन्तर्गृहस्थतीर्थेषु स्नानं कार्यं यथाविधि ।
तर्पणीयाश्च पितरो नित्यं यात्रापरैः शुभैः ॥ 54
- पुनः स्नानं यथायोग्यं ज्ञानवाप्यां समाचरेत् ।
ततो ममान्तिकं गत्वा मामाराध्य यथाविधि ॥ 55
- यात्रां निवेद्य स्वकृतां मह्यमेव प्रणम्य च ।
पुराणवचनैर्मन्त्रैः स्तोत्रैराराध्य मामजम् ॥ 56
- विश्रम्याथ यथायोग्यं विमले मुक्तिमण्डपे ।
वीरेश्वराभ्यर्चनाय गन्तव्यं च ततः परम् ॥ 57
- वीरेश्वरसमीपस्थे वीरतीर्थे पुनः शुभे ।
स्नानं कृत्वा प्रयत्नेन भक्तिपूर्वकमादरात् ॥ 58
- ततो वीरेश्वरं सम्यक् पूजयित्वा यथाविधि ।
तदाज्ञां समवाप्याथ गच्छेत्पाशुपतीश्वरम् ॥ 59
- तत्र पाशुपते कुण्डे पुनः स्नात्वा यथाविधि ।
भस्मना बिल्वपत्रैश्च जपेत्पाशुपतीश्वरम् ॥ 60
- उपहारैरनेकैश्च नृत्यमीतैरपि प्रिये ।
समभ्यर्च्य ततो गच्छेत्संप्राथ्यां तु तत्रैव ॥ 61

- ईशमभ्यर्च्य तदनु गच्छेच्छ्रीकालभैरवम् ।
स्नात्वा च भैरवे तीर्थे यातनादुःखनाशके ॥ 62
- श्रीकालभैरवं सम्यगर्चयेद्विधिपूर्वकम् ।
धूपदीपोपहारैश्च पुष्पैर्नानाविधैरपि ॥ 63
- प्रदक्षिणनमस्कारैर्नृत्यगीतैरनेकधा ।
नानाविधोपचारैश्च पूजयेत्कालभैरवम् ॥ 64
- ततस्तदाज्ञया गच्छेद्वक्रतुण्डविनायकम् ।
तद्वक्रतुण्डतीर्थेऽपि स्नात्वा विघ्नविनाशके ॥ 65
- दूर्वाङ्कुरादिभिः सम्यगर्चयित्वा विनायकम् ।
वक्रतुण्डं प्रसाद्यैव तदाज्ञां समवाप्य च ॥ 66
- आग्नीध्रेश्वरपूजार्थं गच्छेन्नियमपूर्वकम् ।
तत्रापि शिवगङ्गायां स्नानं कृत्वा विधानतः ॥ 67
- शिवगङ्गोदकैः शुद्धैः सत्तर्प्य स्वपितृं स्ततः ।
आग्नीध्रेशं ततः सम्यक्पूजयेदिष्टदायकम् ॥ 68
- पुनर्मां सम्यगाराध्य ततश्च मदनुज्ञया ।
अन्नपूर्णापूजनार्थं गच्छेद्वर्ष्यं प्रगृह्य च ॥ 69
- अन्नपूर्णमिन्द्रदात्री मयैवार्धाङ्गभागिनीम् ।
सर्वसौभाग्यदां नित्यं स्वाभीष्टफलदायिनीम् ॥ 70

- गन्धैः पुष्पैस्तथा धूपैर्दीपैश्च विविधैः फलैः ।
नैवेद्यैरर्चयेद्देवीं नानापूजोपहारकैः ॥ 71
- प्रदक्षिणनमस्कारैरर्चयित्वा प्रसाद्य च ।
ततो निजालयं गत्वा पुनरभ्यर्च्य शङ्करम् ॥ 72
- पञ्चयज्ञादिकं कृत्वा पुनः संपूज्य चातिथीन् ।
प्रणम्य च गुरुन् वृद्धानन्यान्शौवोत्तमानपि ॥ 73
- पत्रं फलं नीरमन्नमन्यद्वाऽयाचितार्जितम् ।
मह्यं निवेद्य तदनु भोक्तव्यं स्वस्थमानसैः ॥ 74
- यद्यद्यदा यदा प्राप्यं पत्रं वा फलमेव वा ।
तत्तन्मह्यं निवेद्यैव भोक्तव्यं स्वस्थमानसैः ॥ 75
- क्वचित्फलादिकं भक्ष्यं बहु चेत्प्राप्यते तदा ।
तद्दिनाशनमात्रं हि गृहीत्वाऽन्यद्विसर्जयेत् ॥ 76
- कदाचिद्यदि न प्राप्तं कन्दमूलफलादिकम् ।
तदा तु जलमन्यद्वा गृहीत्वा संवसेद् दृढम् ॥ 77
- स्वस्वाऽदृष्टानुरोधेन प्राप्यते यद्यदा यदा ।
तदल्पमस्तु बहु वा तुष्टस्तेन भवेत्सदा ॥ 78
- यदल्पं प्राप्यते भक्ष्यं तदा दुःखी न संवसेत् ।
दुःखेनतपसो नाशो भविष्यति न संशयः ॥ 79

- सुखार्थं कामभोगार्थं काश्यां न स्थीयते जनः ।
किन्तु मोक्षार्थमेवात्र स्थीयते मोक्षकाङ्क्षिभिः ॥ 80
- पूर्वं मुक्त्यर्थिनः सर्वे निराहारा जितेन्द्रियाः ।
शैवास्तद्ज्ञाःस्थितास्तैस्तु मह्यं रूपं समागतम् ॥ 81
- इदं प्रात्यहिकं कर्म काशीवासरतैस्सदा ।
कर्तव्यमतियत्नेन यातनाभीरुभिः शुभे ॥ 82
- अतिक्रूरं कृपाहीनं मत्वा श्रीकालभैरवम् ।
इदं प्रात्यहिकं कर्म काश्यां कर्तव्यमादरात् ॥ 83
- उक्तं प्रात्यहिकं कर्म त्यक्त्वा यदि वसेन्नरः ।
स सर्वयातनाभोक्ता भवत्येव न संशयः ॥ 84
- आचन्द्रार्कं महाघोरे नरके वसतिर्वरा ।
सां सोढुं शक्यते नेयं क्षणं भैरवयातना ॥ 85
- कोपदावाग्निना दग्धान् क्षणादेव हि भैरवः ।
करोति काश्यां पापिष्ठान्दयामात्रविर्वर्जितान् (तः) ॥
- कालभैरवपर्यन्तं क्व समायान्ति पापिनः ।
तद्भृत्यैरेव नीयन्ते पापिष्ठा यातनाश्रयाः ॥ 87
- कालभैरवभृत्यानां सङ्ख्या कर्तुं न शक्यते ।
महावीरा मदोन्मत्ता दुर्धर्षास्त्रिदशैरपि ॥ 88

कदाचिद्गणिताः सन्ति पांसुसंकततारकाः ।

कालभैरवदूतास्तु न सङ्ख्येया हि सर्वथा ॥ 89

काश्यां पापरतं मर्त्यं कालभैरवकिङ्कराः ।

गृहीत्वा यान्ति दुर्धर्षस्तिमभिज्ञाप्य भैरवम् ॥ 90

नीत्वा हसन्तो गायन्तः पापिष्ठं प्रदहन्ति ते ।

तप्ततैले पातयित्वा पाचयन्ति पुनः पुनः ॥ 91

ताडयन्ति कक्षाभित्तैः शूलाम्रैः प्रोथयन्ति ते ।

सन्तप्तायसपिण्डैश्च ताडयन्ति मथेच्छया ॥ 92

कथं वा न कृता दुष्ट नित्ययात्रा तदा पुरा ।

तप्तायः फलमेवाद्य भुङ्क्ष्वेत्युक्त्वा निहन्यते ॥ 93

कथमन्तर्मृहे यात्रा दुर्बुद्धे न कृता त्वया ।

तत्पापफलमेवाद्य (द्य) भुङ्क्ष्वेत्युक्त्वा निहन्यते ॥ 94

अनभ्यर्च्यैव विश्वेशं कथं भुक्तं त्वया तदा ।

तत्पापफलमेवाद्य भुङ्क्ष्वेत्युक्त्वा निहन्यते ॥ 95

अस्नात्वैव त्वया ज्ञानवाप्यं भुक्तं तदा मुदा ।

तत्पापफलमेवाद्य भुङ्क्ष्वेत्युक्त्वा निहन्यते ॥ 96

श्रीकालभैरवः शास्ता कथं वा नार्चितस्तदा ।

तत्पापफलमेवाद्य ॥ 97

त्वया नाभ्यर्चितः पूर्वं तदा पशुपतीश्वरः । तत्पापफलमेवाद्य ॥	98
त्वया वीरेश्वरः पूर्वं सम्यङ्नाभ्यर्चितस्तदा । तत्पापफलमेवाद्य ॥	99
कथं वा न कृतं पूर्वं पञ्चाक्षरजपादरम् । तत्पाप ॥	100
कथं त्वया कृतं पूर्वं शिवक्षेत्रस्य दूषणम् । तत्पाप ॥	101
पुरा त्वया दुष्टचित्तं शिवनिन्दा श्रुता कथम् । तत्पाप ॥	102
त्वया दुर्भमं दुर्बुद्धे काशीनिन्दा कथं कृता । तत्पाप ॥	103
पुरा बिल्वदलैः शम्भुस्त्वया नाभ्यर्चितस्तदा । तत्पाप ॥	104
अन्तर्गृहे सदा दुष्टं मूत्रोत्सर्गस्त्वया कृतः । तत्पाप ॥	105
तदा शैवजनद्रोहास्त्वया दुष्टं पुरा कृताः तत्पाप ॥	106

विभूतिधारणं त्यक्त्वा तदा भुक्तं त्वया पुरा ।
तत्पाप ॥

लिङ्गपूजामकृत्वैव त्वया भुक्तं तदा पुरा ।
तत्पाप ॥

शिवनिन्दा कृता पूर्वं त्वया पापरतेन हि ।
तत्पाप ॥

शिवेत्येव परं नाम न कथं जपितं त्वया ।
तत्पापफलमेवाद्य ॥

अस्नात्वा शिवगङ्गायां कथं भुक्तं त्वया तदा ।
तत्पापफलमेवाद्य ॥

कथं त्वया कृतं मूर्खं शैवे निष्ठुरभाषणम् ।
तत्पापफल ॥

कथं त्वया कृतं मूर्खं बिल्वस्यास्कन्दनं पुरा ।
तत्पापफलमेवाद्य ॥

सेविता न कथं मूर्खं शैवाः शिवपराग्रहाः ।
तत्पापफलमेवाद्य ॥

न पञ्चक्रोशयात्रापि प्रतिपक्षे त्वया कृता ।
तत्पापफलमेवाद्य ॥

- काश्यां स्थित्वापि सततं न कृतं सत्यभाषणम् ।
तत्पापफलमेवाद्य ॥ 116
- ज्ञानवाप्यां त्वया पूर्वं कथं निष्ठीवनं कृतम् ।
तत्पापफलमेवाद्य ॥ 117
- एवमन्यानि पापानि स्मृत्वा स्मृत्वा पुनः पुनः ।
तप्तशूलादिभिः सम्यक्ताडयन्त्यतिदारुणम् ॥ 118
- पुरा द्विजाधिपः कश्चिच्छिवभक्तिपरायणः ।
शरदामयुतं चक्रे काशीवासं स्वधर्मतः ॥ 119
- नित्यान्तर्गृहयात्रादि कुर्वन्विजितमानसः ।
निराहारेण सततं न्यवसद्दुःखवर्जितः ॥ 120
- कदाचित्तद्गुरुर्वृद्धः शिष्यं वीक्ष्य कृपाकृतिः ।
तमुवाच ततःप्रीत्या प्रणतानतकन्धरम् ॥ 121
- शिष्य जीर्णं शरीरं ते शक्तिस्त्वयि न दृश्यते ।
न कर्तव्यो निराहारस्त्वयाद्यावधि सत्तम ॥ 122
- जलानि जीर्णपत्राणि फलं वा मूलमेव वा ।
अयाचितं यदि प्राप्तं तदा तद्भुङ्क्ष्व सादरम् ॥ 123
- शुद्धैरुपोषणैरूनं शरीरं जायते तव ।
यथेच्छं नोपभोक्तव्यमल्पं भुङ्क्ष्व यथोचितम् ॥ 124

मलादीन्यपि जायन्ते जन्तूनामन्नभक्षणात् ।

तद्भयं तु महत्काश्यामप्रमादेन संवस ॥

शर्वर्याः पश्चिमे यामे पञ्चक्रोशाद्बहिर्ब्रज ।

कुरु तत्रैव नियतं मलमूत्रविसर्जनम् ॥

शौचादिकं यथाशास्त्रं कुरु सन्ततमादरात् ।

ततः काश्यां समागत्य कर्म प्रात्यहिकं कुरु ॥

इत्युक्तो गुरुणा सोऽपि तथा चक्रे ततः परम् ।

एवं निवसतस्तस्य भूयान्कालो गतस्तदा ॥

अन्तर्गृहस्य यात्रादि कृत्वा सर्वं कदाचन ।

पपातान्तर्गृहे श्रान्तो मूर्च्छितः स्विन्नचिग्रहः ॥

ततस्तत्रैव तद्देहान्मलमूत्रादि निःसृतम् ।

ततः स चेतनां प्राप्य स्वाश्रमं प्रति संययौ ॥

स चाथ स्वकृतं कर्म स्मृत्वा स्मृत्वा पुनः पुनः ।

रुरोद बहुदुःखेन पापभीरुर्द्विजोत्तमः ॥

तदाप्रभृतिविप्रोऽसावाहारं संत्यजत्ततः (संत्यजंस्तत्त

निराहारं ततश्चक्रे तन्स्मृत्वा पापमन्वहम् ॥

प्रबुध्यमानस्तत्पापशान्त्यै संवत्सरायुतम् ।

वह्निमध्ये स्थितो नित्यमेकपादेन सादरम् ॥

- तेनापि घोरतपसा तावत्कालं कृतेन च ।
न शान्तं तादृशं पापं प्रवृद्धं च क्षणे क्षणे ॥ 134
- ततः स चायुग्मि क्षीणे काश्यामेव मृतो द्विजः ।
असह्यदुःखभोगार्थं बहुकालेषु सर्वदा ॥ 135
- मृतं विलोक्य तं क्रूराः कालभैरवकिङ्कराः ।
गृहीत्वा संययुः शीघ्रं हृष्टचित्ता दुरासदाः ॥ 136
- नीत्वा तमग्नौ निक्षिप्य दग्ध्वा सम्यक् पुनः पुनः ।
तीव्रैस्ततः काशाघातैर्दुःखं मुहुर्मुहुः । 137
- मलमूत्रादिकं दुष्टं कथमन्तर्गृहे कृतम् ।
तत्पापनाशको धर्मः कोऽपि वेदे न दृश्यते ॥ 138
- तादृशं हि महत्पापं केन नाशं प्रयास्यति ।
कथं वा यातनादुःखं निवृत्तं ते भविष्यति ॥ 139
- अन्तर्गृहे तु लिङ्गानि दिव्यान्यत्यद्भुतानि च ।
निवसन्त्यतिसंमर्दं सङ्ख्या तेषां न विद्यते ॥ 140
- अन्तर्गृहे कृतं यत्तु मलमूत्रादिकं नरैः ।
लिङ्गे पतति तद्घोरं यातनाकारणं सदा ॥ 141
- त्वया कृतं महत्पुण्यं सर्वं यद्यपि सर्वदा ।
स धर्मस्तेन पापेन सर्वो नष्टो न संशयः ॥ 142

एवं सन्तर्ज्यं सन्तर्ज्यं भैरवस्यैव किङ्कराः ।
अशीतियुगपर्यन्तं दग्ध्वा तमथ ते भटाः ॥ 143

बद्धा पाशैस्ताडयन्तः सन्तप्तायसशृङ्खलैः ।
गृहीत्वा भैरवस्याग्रे चिक्षिपुः कुपिता भृशम् ॥ 144

भैरवोऽपि स तं दृष्ट्वा भ्रुकुटीकृतलोचनः ।
अपृच्छत्कोऽयमित्येतान् कुपितश्च भटान् प्रति ॥ 145

भृत्या ऊचुः -

श्रीकालभैरव श्रीमन् महेशप्रियकृद्वर ।
पापिमत्तेभपञ्चास्य पञ्चास्यपुररक्षक ॥ 146

अयं महापातकिनामग्रगण्यो दुरासदः ।
अनेनान्तर्गृहे पूर्वं मलमूत्रादिकं कृतम् ॥ 147

इति तद्वचनं श्रुत्वा भैरवो भीमविक्रमः ।
चुकोपारुणदीर्घाक्षः प्रज्वलत्पर्वतोपमः ॥ 148

ततस्तत्कोपजो वह्निरुत्थितः प्रज्वलो महान् ।
तमग्निमुत्थितं दृष्ट्वा चुक्रोशोच्चैर्भयाद् द्विजः ॥ 149

स एव ध्वनिरत्युच्चैर्ब्रह्मलोकादिलोकगः ।
सर्वेषां च भयं चक्रे तत्तल्लोकनिवासिनाम् ॥ 150

- तमेवार्तस्वरं श्रुत्वा तूष्णीमासमहं तदा ।
विधिः श्रुत्वाऽऽतुरं शब्दं स सभ्यः(सद्यः) कम्पमागतः ॥
- कोऽयमार्तसरः क्रूरः स प्रविश्योदरं मम ।
तनोति दुःखमत्यन्तमिति ब्रह्मा रुरोद च ॥ 152
- मया दुःखकरः शब्दो न श्रुतः पूर्वमीदृशः ।
सोऽयं कृतःसमुत्पन्नः किमेतस्यास्ति कारणम् ॥ 153
- इत्याश्चर्यसमायुक्तस्तदा शङ्करकिङ्करम् ।
अपश्यदूर्ध्वलोकेषु स चरन्तं शिवप्रियम् ॥ 154
- तमालोकयाथ विनयात्प्रणम्य च पुनः पुनः ।
उपवि(वे)श्यासने रम्ये सम्पूज्य च कृताञ्जलिः ॥ 155
- चाचस्पतिरिव श्राव्यं मधुराक्षरसंयुतम् ।
उवाच वचनं चारु विनयान्तकन्धरः ॥ 156

ब्रह्मोवाचः -

- श्रीमन् शिवप्रिय श्रेष्ठ शैवोत्तम जितेन्द्रिय ।
कुतःसमागतं कुत्र सञ्चारः क्रियते सदा ॥ 157
- अयमार्तस्वरः कुत्र सर्वलोकभयावहः ।
किमस्ति कारणं लोके तत्सर्वं वक्तुमर्हसि । 158

भैरव उवाचः -

पुरा कश्चिद्विजः काश्यामन्तर्गृहे शिवात्मके ।
मलमूत्रादिकं कृत्वा तत्रैव स ततो मृतः ॥ 159

कालभैरवभृत्यैस्तु पुरा सन्ताडितस्ततः ।
भैरवाग्रे स्थापितोऽस्ति स एवाघौघसंश्रयः ॥ 160

इदानीमपि पापिष्ठो भैरवेण न ताडितः ।
किंतु तत्कोपसम्भूतप्रलयानलताडितः ॥ 161

चुक्रोशात्यर्थमत्युच्चैर्दुःसहानलताडितः ।
दुःखशामकरो धर्मो नेदृशस्येह विद्यते ॥ 162

अमुं दग्ध्वातिकोपेन भैरवस्तदनु ध्रुवम् ।
पटुदीर्घकरा(शा)घातैस्ताडयिष्यति दारुणम् ॥ 163

सन्तप्ततैलपात्रेषु पातयिष्यन्त्य(त्य)संशयम् ।
तप्तक्रकचशूलाग्रे दारयिष्यन्ति(ति)तत्तनुम् ॥ 164

सन्तप्तभिण्डपालाग्रे पातयित्वाऽति दारुणे ।
ततः पुनः पुनर्दग्ध्वा पुनः सन्ताडयिष्यति ॥ 165

यातना बहुधाऽनेन भोक्तव्या बहुकालिकी ।
यतःशैवे शिवमये मलाद्यन्तर्गृहे कृतम् ॥ 166

- इत्युक्त्वा स तदोत्थाय ब्रह्मणा पूजितस्ततः ।
चचार विविधान् लोकान् यथेच्छं प्रीतमानसः ॥ 167
- ब्रह्मा तद्वचनं श्रुत्वा काशीदर्शनलालसः ।
सभासद्भिः सह प्रीत्या काशीं प्रति समाययौ ॥ 168
- दुर्गागणान्भैरवांश्च गणेशान्प्रमथाधिपान् ।
काशीसंरक्षकानन्यान्प्रसाद्य च पुनः पुनः ॥ 169
- काशीं मन्दारपुष्पाद्यैरभिपूज्य यथाविधि ।
विवेश काशीममलां सर्वाभीष्टफलप्रदाम् । 170
- ततः स शिवगङ्गायां स्नानं चक्रे यथाविधि ।
तत्राग्नीध्रेश्वरं सम्यक्पूजयित्वा तदाज्ञया ॥ 171
- स सभासद्भिरनघैस्सहैवाग्रे समाययौ ।
विश्वेश्वराभिधं दिव्यं लिङ्गं द्रष्टुं समुद्यतः ॥ 172
- मध्येमार्गे (र्गं) वक्रतुण्डमभ्यर्च्य तदनुज्ञया ।
श्रीकालभैरवं द्रष्टुमाययौ भयविह्वलः ॥ 173
- तदा ददर्श वीरं तमुग्रशासनमव्ययम् ।
प्रज्वलद्गिरिसङ्काशं विवृत्तास्यं भयानकम् ॥ 174
- दीर्घदंष्ट्रं महाबाहुं दहन्तं तेजसा युतम् ।
धृतदीर्घकशाधीरमत्युग्रं शूलधारिणम् ॥ 175

अनन्तकिङ्कराधीशसंवृतं नीललोहितम् ।
 स्वर्गादिलोकानखिलान्दहन्तमिव संस्थितम् ॥
 स कालभैरवं दूरात् दृष्ट्वा तत्कोपवह्निना ।
 सन्ताडितः क्षणार्धेन न्यपतद्भुवि मूर्च्छितः ॥
 सभासदोऽपि न्यपतन्ब्रह्मणोऽमितविक्रमाः ।
 तत्कोपवह्निज्वालाभिराहताः क्षणमात्रतः ॥
 ते संज्ञां समवाप्यैवं बहुकालेन पीडिताः ।
 ततो विश्वेश्वरं द्रष्टुमन्यमार्गेण ते शुभे ॥
 ययुराश्चर्यसम्पन्नाः कम्पमानाः पुनः पुनः ।
 नानाविधोपचारा (रै) स्ते दण्डपाणिं प्रसादयन् (?)
 ततस्तदाज्ञया सम्यक् ज्ञानवापीं प्रणम्य ते ।
 तत्र स्नानविधानेन ज्ञानेशं प्रणिपत्य च ॥
 विनायकान् समभ्यर्च्य ढुण्ढिराजं प्रपूज्य च ।
 मुक्तिमण्डपमासाद्य मामजं विश्वतोमुखम् ॥
 विश्वतश्चक्षुषं देवं विश्वतोबाहुमव्ययम् ।
 नानाविधानन्तरन्नैर्नानापुष्पैः सुगन्धिभिः ॥
 नानाविधोपचारैश्च सम्पूज्य तदनन्तरम् ।
 प्रदक्षिणनमस्कारैर्नृत्यगीतैर्मनोरमैः ॥

स्तोत्रपाठैर्मन्त्रपाठैः सम्यगाराध्य मां ततः ।

अन्तर्गृहादियात्रां च कृत्वा सम्यग्यथाविधि ॥ 185

दिनाष्टकमुषित्वा ते ब्रह्मलोकमुपागताः ।

ब्रह्माद्याश्च ततः सर्वे भैरवानलतापिताः ॥ 186

षिक्रमं भैरवस्यैव शंसन्तो न्यवसन्मुदा ।

187

धर्मेणैव सदा वसन्ति मुनयःकाश्यां प्रकाश्यां मुदा

भीमं भैरवमुग्रशासनमजं मत्वा प्रमादैर्विना ।

मामाराध्यमनन्तमव्ययमजं मोक्षप्रदं शाश्वतं

सम्पूज्यान्वहमम्बिके बहुविधैरर्चोचपारैर्भृशम् ॥

॥ इति श्रीशिवरहस्ये सप्तमांशे शिवगौरी-

संवादे काशीमाहात्म्ये काशीवास-

नियमविधिकथनं नाम

पञ्चमोऽध्यायः ॥



॥ षष्ठोऽध्यायः ॥

श्रीपार्वत्युवाच -

शिव कल्याणद श्रीमन् सर्वज्ञामितविक्रम ।
ज्ञानवापीति संज्ञेयमस्याः कथमभूद्वद ॥

श्रीशिव उवाच -

त्रिशूलाग्रेण सुभगे सा वापि खनिता पुरा ।
आपातालं जलं तत्र तिष्ठत्यतिमनोहरम् ॥

काश्मीरमणिभिः शुभ्रैः पुष्परागैर्मनोहरैः ।
रत्नैरन्यैश्च विविधैर्बद्धा सा तदनन्तरम् ॥

तत्राद्भुतं समभवद्धेमपद्मं वरानने ।
विचित्रगन्धसम्बद्धं शतयोजनमायतम् ॥

सहस्रदलसंसक्तं केसरागरुरञ्जितम् ।
तत्सुगन्धेन निर्गन्धं सुगन्धमभवज्जलम् ॥

तत्प्रान्तकल्पतरवस्तत्सुगन्धसमन्विताः ।
स्वतः सुगन्धा इव ते भान्ति नित्यं वरानने ॥

तत्पद्ममकरन्देन संयुतं राजतै जलम् ।
तत्तिरस्कृतपीयूषं सुराणामपि दुर्लभम् ॥

- सदा विकासमापन्नं सदा प्रेक्ष्यमनुत्तमम् ।
कदाचिदपि तन्म्लानं न भवत्येव सर्वदा ॥ 8
- कनत्कनकनालाढ्यं तद्धेमकमलं शुभम् ।
हेमच्छत्रमिवाभाति काश्याः कमललोचने ॥ 9
- तत्कर्णिकामध्यदेशे सुन्दरे मृदुले सदा ।
कदाचिल्लीलया सम्यगुविश्य वसाम्यम् ॥ 10
- संविष्टस्तत्र (ष्टं तत्र) मामेका कदाचिद्वरवर्णिनी ।
स्तुत्वा तु बहुधा स्तोत्रैः सम्पूज्य विधिपूर्वकम् ॥ 11
- कृताञ्जलिपुटा तस्थौ पीनवक्षोजभासुरा ।
विद्युज्जतेव विमला कमलामललोचना ॥ 12
- ततो मयैव सा पृष्टा कासि त्वमसि (मिति) सा ततः ।
उवाच वचनं चारु सर्वलोकहितावहम् ॥ 13
- शङ्कराहमिह स्वामिन्नेतत्तीर्थाधिदेवता ।
मत्प्रार्थितं वरं देहि वरदानविचक्षण ॥ 14
- इदं जलं महादेव शैवो यः पातुमिच्छति ।
तस्य त्वचञ्चला भक्तिस्त्वयि तत्त्वमतिस्तथा ॥ 15
- ज्ञानवापीति मन्नाम प्रसिद्धं भवतु प्रभो ।
सर्वपापक्षयकरं जलं भवतु सर्वदा ।, 16

- इति संप्रार्थ्य(थितं) तत्सम्यक् तया लेकेष्टसिद्धये ।
तद्याचितं वरं दत्वा तामाश्वास्य पुनः पुनः ॥ 17
- मया तत्रैव सततं स्थायते वरवर्णिनि ।
रोचते वसतिस्तत्र कमले गन्धसंवृते ॥ 18
- तादृशं तीर्थममलं सर्वलोकेषु दुर्लभम् ।
स्नानं कृत्वा प्रयत्नेन द्वादशीसोमवासरे ॥ 19
- तत्र देवानृषीन्सम्यक् तर्पयित्वा पितृ नपि ।
तज्जलैः स्वादुभिः सम्यग्ज्ञानेशमभिषिच्य च ॥ 20
- गन्धपुष्पक्षताद्यैश्च पूजयित्वा याथाविधि ।
प्रदक्षिणनमस्कारैराराध्य तदनुज्ञया ॥ 21
- मुक्न्यर्थं त्रिः पिबेत्सम्यग्ज्ञानेशस्नापनोदकम् ।
तत्तोयपानमात्रेण शुद्धो भवति मानवः ॥ 22
- ततस्तद्धृदये शुद्धे जायते लिङ्गमुत्तमम् ।
अत एव हि तत्तीर्थं तीर्थोत्तममिति श्रुतम् ॥ 23
- तत्तीर्थराजरक्षार्थं दण्डपाणिर्बलान्नतः ।
मया संस्थापितः शक्तस्तत्तीरे विमले शुभे ॥ 24
- विना तदाज्ञया लोके येन केनापि वा शुभे ।
स्पष्टं न शक्यते नूनं तत्तीर्थं मुक्तिसाधनम् ॥ 25

- पुरा ब्रह्मादिभिः साकं विष्णुः काशीदिदृक्षया ।
समाययौ ततो दृष्ट्वा दूरात्काशीं मनोहराम् ॥ 26
- प्रणम्य दण्डवद्भूमौ भूयोभूयः कृताञ्जलिः ।
अवाप परमानन्दं दृष्ट्वा काशीति सादरम् ॥ 27
- इदमक्षियुगं धन्यं पुण्डरीकनिभं शुभम् ।
येन (यतः) शिवस्वरूपेयं काशी दृष्टा मयाऽधुना ॥ 28
- रत्नपङ्कजसङ्काशाविमौ धन्यौ करौ मम ।
येन (याभ्यां) काशी मया पूज्या महेशस्यापरा तनूः ॥ 29
- इदं धन्यं शरीरं मे येन काशी शिवात्मिका ।
आलिङ्गनीया यत्नेन सर्वपापापनोदिनी ॥ 30
- धन्योऽस्म्यहं पुनीतोऽस्मि (सुपूतोऽस्मि) ।
भाग्यवानस्मि सर्वदा ।
यतः शिवस्वरूपेयं काशी संप्रापिता मया(?) ॥ 31
- मदन्यो भाग्यवांल्लोके नास्ति नास्त्येव सर्वथा ।
यतो मोक्षप्रदा दिव्या काशी संप्रापिता मया ॥ 32
- कृतार्थोऽस्मि कृतार्थोऽस्मि कृतार्थोऽस्मि न संशयः ।
यतः साम्बमयी काशी प्राप्यते पुण्यसंश्रयात् ॥ 33
- महद्भाग्यं महद्भाग्यं महद्भाग्यं मया धुना ।
यतो मया शिवाकारा काशी संप्राप्यते शिवा ॥ 34

- सकृत्काशीति नामैव स्मृत्वा पातकिनः पुरा ।
शिवसारूप्यमापन्नाः सा काशी दृश्यते मया ॥ 35
- यस्यां सर्वेश्वरः शम्भुः साम्बः संसरमोचकः ।
वसन्ति (वसति) सर्वदा चक्रे सा काशी दृश्यते मया ॥ 36
- यस्यां वैश्वेश्वरं ज्योतिर्लिङ्गरूपं सनातनम् ।
निवसत्यनिशं श्रेष्ठं सा काशी दृश्यते मया ॥ 37
- यस्यामम्बासमेतः सन् दिव्यरूपधरः शिवः ।
करोति लीलामनिशं सा काशी ॥ 38
- यस्यां ज्ञानप्रदा नित्यं ज्ञानवापी मनोहरा ।
तिष्ठत्यमलकल्लोला सा काशी ॥ 39
- यस्यां पूर्णेन्दुवदना परमान्नप्रदायिनी ।
अन्नपूर्णा स्थितिं चक्रे सा काशी ॥ 40
- यस्यां तिष्ठति दुग्धीशः सर्वेष्टफलदायकः ।
सर्वविघ्नहरो नित्यं सा काशी ॥ 41
- यस्यां शिवरतो नित्यं दण्डपाणिः शिवप्रियः ।
तिष्ठत्यतीव सन्तुष्टः सा काशी ॥ 42
- यस्यां सर्वेश्वरः श्रीमान् करुणानिधिरव्ययः ।
चकार वसतिं नित्यं सा काशी ॥ 43

- यस्यां तिष्ठति वेदेड्यः सदा पशुपतीश्वरः ।
पशुपाशविमोक्षाय सा काशी ॥ 44
- यस्यां तिष्ठति सर्वेषां शास्ता श्रीकालभैरवः ।
भक्तकल्पतरुः श्रीमान् सा काशी ॥ 45
- यस्यामन्तर्गृहं नाम क्षेत्रं शिवमयं शिवम् ।
तिष्ठति श्रीकरावासं सा काशी ॥ 46
- यस्यामस्ति विशालाक्षी शिवस्यार्धाङ्गभागिनी ।
भक्ताभीष्टप्रदा नित्यं सा काशी ॥ 47
- यस्यां त्यक्ततनुर्मर्त्यः शैवः शिवपरायणः ।
शिवाकारमवाप्नोति सा काशी ॥ 48
- यस्यां मोक्षार्थिनः शैवाः निराहाराः शिवार्चकाः ।
निवसन्त्यनिशं शुद्धाः सा काशी ॥ 49
- यस्यां प्रात्यहिकं कर्म कृत्वा तिष्ठन्ति सादरम् ।
पापलेशविहीनाश्च सा काशी ॥ 50
- यस्याः प्रभावं वेदाश्च न जानन्त्येव सर्वथा ।
किमन्यानि पुराणानि सा काशी ॥ 51
- यया तुल्यितुं वस्तु नास्ति ब्रह्माण्डगोलके ।
सर्वार्तिनाशिनी धन्या सा काशी ॥ 52

- एवं वदंस्तदा विष्णुः काशीनिकटमादरात् ।
ततश्चक्रे प्रणामानि (?) दण्डवत्स पुनः पुनः ॥ 53
- ततो नानाविधैः पुष्पैर्दिव्यरत्नैर्मनोहरैः ।
नानाविधोपचारैश्च काशीपूजां चकार सः ॥ 54
- ततो नानाविधान् क्रूरान्काशीसंरक्षणा(का)न् गणान् ।
सम्पूज्य तदनुज्ञातः काशीमाविशम(द)म्बिके ॥ 55
- ततः स शिवगङ्गायां यथाशास्त्रं यथाक्रमम् ।
स्नानं कृत्वा प्रयत्नेन चकारोद्धूलनं ततः ॥ 56
- त्रिपुण्ड्रधारणं कृत्वा मन्त्रपूतेन भस्मना ।
रुद्राक्षधारणं चक्रे सर्वपातकनाशनम् ॥ 57
- आग्नीध्रेश्वरमासाद्य पूजाद्रव्येण सादरम् ।
सम्पूज्य नत्वा विविधैः स्तोत्रैः स्तुत्वा सदाशिवम् ॥ 58
- ततस्तदाज्ञया विष्णुर्वक्रतुण्डमुपागतः ।
तत्र स्नात्वा विधानेन वक्रतुण्डं विनायकम् ॥ 59
- सम्यगाराध्य विधिवत्पुनःसादरपूर्वकम् ।
समभ्यर्च्यतियत्नेन कालभैरवमागतः ॥ 60
- कालकुण्डे यथाशास्त्रं स्नात्वा विष्णुस्ततः परम् ।
क्षीराज्यमधुभिः सम्यगभिषिच्य च भैरवम् ॥ 61

- दिव्यमन्दारपुष्पौघैरुपहारैश्च शोभनैः ।
प्रसाद्य भैरवं देवं प्रणम्य च तदाज्ञया ॥ 62
- तत्प्रान्तदिव्यलिङ्गानि पूजयामास सादरम् ।
पापभक्षेश्वरं चैव सम्पूज्य तदनन्तरम् ॥ 63
- ततः सन्तोषमाश्रित्य (मापन्नो) वीरेशं समुपागतः ।
तत्र वीरेशकुण्डेऽपि पुनः स्नात्वा विशेषतः ॥ 64
- ततो ददर्श वीरेशं भक्तवत्सलमव्ययम् ।
दृष्ट्वा प्रणम्य बहुधा पूजां चक्रे स सादरम् ॥ 65
- ततस्तदाज्ञां संप्राप्य ययौ पशुपतीश्वरम् ।
तत्र पाशुपतं कुण्डं विलोक्यातिमनोहरम् ॥ 66
- स्नानं चक्रे विधानेन नत्वा पशुपतीश्वरम् ।
चक्रे पूजां विधानेन पूजाद्रव्याणि (व्येण) सादरम् ॥ 67
- ततस्तदाज्ञया तुष्टो दण्डपाणिमुपागतः ।
दण्डपाणिं समभ्यर्च्य प्रसाद्य तदनुज्ञया ॥ 68
- ज्ञानवापीं प्रणम्याग्रे संपूज्य च यथोचितम् ।
स्नानं चक्रे ततः सम्यग्विधिपूर्वकमादरात् ॥ 69
- ततो ज्ञानेशमभ्यर्च्य नत्वा पञ्चविनायकान् ।
दुण्ढिराजार्चनं चक्रे स विष्णुर्विधिपूर्वकम् ॥ 70

- ततः स तदनुज्ञातो मुवितमण्डपमाययौ ।
ततो नन्दीशमभ्यर्च्य द्वारपालानपि क्रमात् ॥ 71
- चकार मदनुज्ञातो ममाराधनमादरात् ।
आदौ पञ्चामृतैः सम्यगभिषिच्य यथाविधि ॥ 72
- कामधेनुप्रसादेन सम्प्राप्तैरमलैर्नरैः (घटैः) ।
तीर्थोदकं समाहृत्य स्वयमेव जनार्दनः ॥ 73
- अभिषेकं ततश्चक्रे रुद्रसूक्तेन सादरम् ।
ततः परिमलैर्द्रव्यैरभिपूज्य यथाविधि ॥ 74
- अनर्घ्यरत्नैरकरोत्पूजां तदनु सादरम् ।
नवैः स्वोपहृतैः शुद्धैर्बिल्वपत्रैर्मनोहरैः ॥ 75
- मन्दारपुष्पैरमलैरन्यैश्च कुसुमैर्नवैः ।
विचित्ररत्नमालाभिः सुवर्णाभरणैरपि ॥ 76
- भक्त्या सम्पूजयामास विष्णुः श्रद्धासमन्वितः ।
ततो मनोहरैर्दिव्यैर्नैवेद्यैरतिशोभनैः ॥ 77
- धूपदीपादिभिश्चापि तोषयामास मां शुभम् ।
ततः प्रदक्षिणादीनि कृत्वा नत्वा यथाविधि ॥ 78
- स्तोत्रैश्च विविधैः स्तुत्वा चकारान्तर्गृहादिकम् ।
एवं वर्षायुतं विष्णुनित्यं यात्रापरायणः ॥ 79

- उपास्य काश्यां सन्तुष्टः शृण्वन्शिवकथाः शुभाः ।
शिवैकशरणो नित्यं स्थिरलिङ्गार्चने रतः ॥ 80
- गन्तुकामस्ततो विष्णुः कदाचिदिदमब्रवीत् ।
ज्ञानवापीतटे रम्ये तपः कृत्वा पथाविधि ॥ 81
- गमिष्ये यत्र कुत्रापि शिवेन प्रेरितस्ततः ।
त्यक्तेदानीमियं काशी दुःखं दास्यत्यसंशयम् ॥ 82
- अनन्तजन्मतपसा सम्प्राप्ता शिवरूपिणी ।
इत्युक्त्वा तदनु प्रीत्या ज्ञानवापीतटे शुभे ॥ 83
- साग्रं युगायुतं चक्रे विष्णुर्घोरतरं तपः ।
तं दृष्ट्वा मुनयः सर्वे तपोनिष्ठं जितेन्द्रियम् ॥ 84
- तपोनिधिरिति प्रीत्या नाम चक्रुरकल्मषाः ।
ततस्त्यक्त्वा तपो विष्णुरुरीकृत्य स्वकं वपुः ॥ 85
- प्रज्वालय पावकान् सम्यगेकपादेन संस्थितः ।
पुनर्वीरेशनिकटे तपस्तप्तुं समारभेत् (प्रचक्रमे) ॥ 86
- तपोनिष्ठं ततो भानुः प्रणिपत्य जनार्दनम् ।
उवाच वचनं चारु सन्नतोऽसः कृताञ्जलिः ॥ 87

सूर्य उवाचः -

जनार्दन तपोनिष्ठ सर्वदा सर्वदेहिभिः ।
 कः पूजनीयो यत्नेन को वा देवोत्तमः परः ॥
 देवानां ब्राह्मणानां च को वा पूज्यो विशेषतः ।
 सर्वदेवेषु विख्यातः सर्वदेवैश्च कः स्तुतः ॥
 कः स्मर्तव्यो मुक्तिकामैः को वा जप्यो मनुस्सदा ।
 एतत्सर्वं विशेषेण वक्तुमर्हसि सादरम् ॥

विष्णुरुवाचः -

देवोत्तमो महादेवः पूजनीयः प्रयत्नतः ।
 स एव सर्वदेवेशः स एव जगदीश्वरः ॥
 न तस्मादधिको देवः स एवाखिलपुङ्गवः ।
 वेदवेदान्तसंवेद्यः स एव श्रुतिसंस्तुतः ॥
 स एव सर्वलोकानां मोक्षदो मुक्तिनायकः ।
 स एव सर्वभावेन पूजनीयो द्विजामरैः ॥
 जगदुत्पद्यते यस्मात्तस्मिन्नेव प्रलीयते ।
 तस्यैश्वर्याण्यनन्तानि स एव परमेश्वरः ॥
 शङ्करादधिको देवो नास्ति न श्रूयतेऽपि च ।
 शङ्करः सर्वदेवानामधिकः शङ्करो ध्रुवम् ॥

- पुनः पुनर्विचार्यैव वेदशास्त्राणि तत्त्वतः ।
 शिव एव सदा पूज्य इति पूर्वं विनिश्चितम् ॥ 96
- सत्यं सत्यं पुनः सत्यं सत्यमेवोच्यते मया ।
 शिव एव सदा सेव्यः सेव्यः सेव्यो न संशयः ॥ 97
- शिव एव सदा पूज्यः स्मर्तव्यः शिव एव हि ।
 शिव एव सदा सेव्यो मुक्तिरूपफलेप्सुभिः ॥ 98
- शिवान्यो मुक्तिदो नास्ति शिव एव ततो जनैः ।
 सम्प्राप्यः सर्वभावेन यत्नैश्च विविधैर्वरैः ॥ 99
- वेदैरपि शिवो ध्येयो न ज्ञातस्तत्त्वतोऽनघैः ।
 स एव सर्वदा पूज्यो ध्येयः स्मर्तव्य एव च ॥ 100
- शिवो धनं शिवो बन्धुः शिवस्त्राता शिवः पिता ।
 शिवः प्रभुः शिवो दाता शिवान्नास्त्यधिकः परः ॥ 101
- शिवलिङ्गं मया पूर्वमर्चितं बहुसाधनैः ।
 इदानीमपि पश्येत्(पश्यैतत्)लिङ्गं संपूज्यते मया ॥ 102
- लिङ्गार्चनजपुण्येन काशी संप्राप्यते कथं (मया) ।
 पिबेत्(?) (सर्वैः) सर्वार्थसिद्ध्यर्थं सर्वपापौघशान्तये ॥ 103
- लिङ्गपूजैव कर्तव्या मुमुक्षुभिरहर्निशम् ।
 बहवो मोक्षमापन्नाः शिवलिङ्गस्य पूजया ॥ 104

देवैर्नरैश्च गन्धर्वैर्मुनिभिश्च मुमुक्षुभिः ।

अप्रमादेन कर्तव्या लिङ्गपूजैव सर्वथा ॥

“ऊर्ध्वाय नम” इत्यादि मन्त्रैर्लिङ्गस्य पूजनम् ।

कर्तव्यमनिशं विप्रैर्देवैश्च शिवतत्परैः ॥

शिवस्य सन्निधिर्लिङ्गे सर्वकालेषु सर्वदा ।

तिष्ठत्यतो लिङ्गपूजा कर्तव्या सततं बुधैः ॥

वेदोक्तलिङ्गपूजैव कर्तव्या सततं द्विजैः ।

वेदमार्गरतैः शुद्धैर्मोक्षरूपफलायिभिः ॥

शिवलिङ्गमनभ्यर्च्य यो भुङ्क्ते मोहसङ्गतः ।

स याति नरकं घोरं यावदाचन्द्रतारकम् ॥

आर्यावर्ते पुरा कश्चिद्ब्राह्मणो वेदवित्तमः ।

सर्वसौभाग्यसम्पन्नः सर्वशास्त्रविशारदः ॥

कलत्रपुत्रपौत्रादिसौख्यवृद्धिकरः सदा ।

नित्यं शिवार्चनरतः कृतज्ञः सर्वसम्मतः ॥

कदाचित्बुधितः श्रान्तो विस्मृत्य शिवपूजनम् ।

चकार भोजनं मत्तः प्रदोषे बलवद्वली ॥

ततः स दैवयोगेन पञ्चत्वमगमद् द्विजः ।

ततो यमभटैर्नीतः शूलैः सन्ताडितो भृशम् ॥

यमाग्रे सन्निवेश्यैवं पुनःसन्ताडितोऽभवत् ।

तानुवाच यमः प्रीत्या तदा कोऽयमिति स्फुटम् ॥ 114

यमदूता ऊचुः -

यमायं ब्राह्मणः पूर्वं विहाय शिवपूजनम् ।

उवासैकदिनं मत्तः शङ्करस्मरणं विना ॥ 115

अनेन भुक्तं मत्तेन श्रान्तेन क्षुधितेन च ।

शिवायानर्पितं दिव्यमन्नं स्वप्रियमादरात् ॥ 116

कियत्पर्यन्तमेवास्य नरके वसतिर्मता ।

कीदृशे नरके योज्यो वद सर्वं विशेषतः ॥ 117

शिवलिङ्गार्चनं नित्यं कृत्वाऽनेन स्थितं पुरा ।

कदाचिदेकदा त्यक्तं क्षुधितेन भृशं यम ॥ 118

इति तद्वचनं श्रुत्वा विचार्य बहुधा यमः ।

धर्मशास्त्र(ः)विरोधेन वचःप्राह विचक्षणः ॥ 119

पञ्चवत्सरपर्यन्तं तप्तशैले निरन्तरम् ।

तिष्ठत्वयं ततो भूमौ स्वयमेव पतिष्यति ॥ 120

इति पूर्वं यमेनोक्तं तदा तदभवत्तदा(था) ।

ततो यत्नेन कर्तव्या लिङ्गपूजा निरन्तरम् ॥ 121

- स्नानं सन्ध्या लिङ्गपूजा होमं च(श्च) पितृतर्पणम् ।
स्वाध्याय श्रेति षड् विप्रैः कर्तव्या नियमेन हि ॥ 122
- नित्यत्वेनैव विधिना प्राप्तं तल्लिङ्गपूजनम् ।
तत्कदापि हि न त्याज्यं न त्याज्यं सर्वथा द्विजैः ॥ 123
- लिङ्गार्चनविहीनस्य समस्ता निष्फला क्रिया ।
ततः सर्वार्थसिद्ध्यर्थं लिङ्गपूजा विधीयते ॥ 124
- नित्यकर्मसमृद्ध्यर्थं नित्यत्वेन श्रुतं श्रुतैः ।
शिवलिङ्गार्चनं कार्यं यत्नेन प्रत्यहं द्विजैः ॥ 125
- शिवलिङ्गार्चनं नित्यं नित्यमध्ययनं तथा ।
ततः सर्वार्थसिद्ध्यर्थं लिङ्गपूजा विधीयते ॥ 126
- विभूतिधारणं नित्यं नित्यं रुद्राक्षधारणम् ।
शिवलिङ्गार्चनं नित्यं कुर्वन्नपि कदाचन ॥ 127
- यदि त्यक्ष्यति मोहेन प्रत्यवैति न संशयः ।
सर्वेप्सितार्थदं नित्यं सुलभं लिङ्गपूजनम् ॥ 128
- त्यक्त्वा वृथा जनाः सर्वे नरके निपतन्त्यहो ।
लिङ्गपूजनमात्रेण बहवो मुनयः पुरा ॥ 129
- ययुः कैलासनिलयमयत्नेनैव दुर्लभम् ।
लिङ्गपूजापरं शैवं निरीक्ष्य यमकिङ्कराः ॥ 130

दूरादेव पलायन्ते स्मरन्तो यमशासनम् ।
न लिङ्गपूजनादन्यन्निःश्रेयसकरं परम् ॥ 131

सत्यमेतत्सत्यमेतत्सत्यमेतन्न संशयः ।
इति तद्वचनं श्रुत्वा भानुः सन्तुष्टमानसः ॥ 132

लिङ्गार्चनपरो भूत्वा काश्यां न्यवसदादरात् ।
वीरेशनिकटे विष्णुरेकपादेन सादरम् ॥ 133

चकारोग्रं तपस्तीव्रं ज्वलपञ्चाग्निमध्यगः ।
अशीतियुगपर्यन्तं तपः कृत्वा पुनर्मुदा ॥ 134

इदानीं शिवगङ्गायां करोत्युग्रं तपोऽम्बिके ।
ब्रह्मादयोऽपि ते देवास्तेनैव सह सादरम् ॥ 135

तथैवोग्रं तपः कृत्वा तिष्ठत्यविकलं सदा ॥ 136

तज्ज्ञानवापीजलमादरेण

देवाः समस्ताः सततं वरेण्यम् ।

ज्ञानैकरूपं विमलं पतन्ति (पिबन्ति)

हृल्लिङ्गवृद्धयै शिवलिङ्गनिष्ठाः ॥ 137

॥ इति श्रीशिवरहस्ये सप्तमांशे शिवगौरी संवादे
काशीमाहात्म्ये ज्ञानवापीप्रशंसायां
विष्णुभानुसंवादो नाम
षष्ठोऽध्यायः ॥



॥ सप्तमोऽध्यायः ॥

श्रीपार्वत्युवाच -

विश्वेश्वराखिलाराध्य सर्वज्ञ करुणानिधे ।
क्व मुक्तिमण्डपस्थानां तत्प्रमाणं कियन्मतम् ॥
मुक्तिमण्डपसंज्ञापि कथमस्याभवच्छुभा ।
एतत्सर्वं विशेषेण श्रेतुमिच्छामि शङ्कर ॥

श्रीसदाशिव उवाच -

अति कष्टमिदं पृष्टमिदानीं वरवर्णिनि ।
मुक्तिमण्डपमाहात्म्यं शृणु वक्ष्ये मनोहरम् ॥
यत्र ज्योतिर्मयं लिङ्गं मम विश्वेश्वराभिदं (धम्) ।
तत्रास्ति रत्नप्रसादःसर्वलोकमनोहरः ॥
तत्प्रसादप्रभासङ्गैर्दिशः प्रतिदिशास्तथा ।
अत्यूर्ध्वलोकास्सर्वेऽपि दीपिताः समलङ्कृताः ॥
प्रासादोऽपि सरत्नाढ्यो लिङ्गाकारो विराजते ।
तन्मूलमग्रभागो वा न केनापि च दृश्यते ॥
अनर्ध्यरत्नमालाभिः सर्वदालङ्कृताः शुभाः ।
मुक्तामालापरिवृतो मूलभागोऽस्य सर्वदा ॥

- प्रासाददिव्यरत्नानि रात्रौ दीपा इवाम्बिके ।
तिष्ठन्त्यत्यन्तरम्याणि नेत्रोत्सवकराणि च ॥ 8
- कदाचिदप्यन्धकारसम्बन्धस्तत् सर्वदा(था) ।
नास्त्येव रत्नदीपौघसम्बन्धेन वरानने ॥ 9
- सहस्ररत्नशृङ्गाणां राजते तत्र सर्वदा ।
लिङ्गाकाराणि शृङ्गाणि शुद्धान्यप्रतिमानि च ।, 10
- तेजः पुञ्जमिवाभाति प्रासादः सर्वदा शुभे ।
रत्नपुञ्जमयः प्रीतिं सन्तनोति निरन्तरम् ॥ 11
- राशीकृतमहारत्नप्रभेयमिति धीःसदा ।
सर्वेषां भवतिस्पष्टं तत्प्रासादावलोकनात् ॥ 12
- विलाससदनं रम्यं मम तादृशमम्बिके ।
नान्यत्र दृश्यते भव्यं नित्योत्साहकरं परम् ॥ 13
- सहस्रकोटिगणपैरत्युग्रैरुद्यतायुधैः ।
वीरैः संरक्ष्यते नित्यं प्रासादो विमलो मम ॥ 14
- श्राव्यो दुन्दुभिनिर्हार्दो जायते तत्र सर्वदा ।
गायन्ति गायका नित्यं शिवनामानि सादरम् ॥ 15
- नृत्यन्ति नर्तकाश्चात्र चित्रनृत्यविशारदाः ।
मन्दारपुष्पसञ्छन्नो रत्नतोरणसंवृतः ॥ 16

नित्यानन्दकरो भव्यः सर्वमङ्गलसंश्रयः ।

दैवैराराधितो नित्यं ध्यातश्च सकलैः सुरैः ॥ 17

तत्प्रासादसमालोके प्रासादो नैव दृश्यते ।

सर्वेषां मुक्तिदो नित्यं दर्शनादेव सर्वथा ॥ 18

तत्र लिङ्गं ममास्त्येकं रम्यं विश्वेश्वराभिधम् ।

तत्प्रभावो न देवैश्च शक्यते ज्ञातुमम्बिके ॥ 19

तल्लिङ्गतत्त्वममलैर्वेदैरपि न निश्चितम् ।

तत्स्वरूपं कथं ज्ञेयं तदन्यैरल्पबुद्धिभिः ॥ 20

वेदैरपि यथाशक्ति तदेव प्रतिपाद्यते ।

तदेवोपास्यमखिलैस्तदेवाभीष्टदायकम् ॥ 21

तदनिर्देश्यममलमप्रमेयमनामयम् ।

निष्कलङ्कं निराकारं तदेव हि निरञ्जनम् ॥ 22

तदेव निधनेत्यादिमन्त्रवेद्यं यथात्मकम् ।

दर्शनादेव सर्वेषां मोक्षदं तत्सनातनम् ॥ 23

अनेककालमत्युग्रं तपः कुर्वन्ति सादरम् ।

विश्वेश्वराभिधं लिङ्गं द्रष्टुमेव मनीषिभिः ॥ 24

अनेककल्पपर्यन्तमुपविश्य मयापि वा ।

प्रभावस्तस्य लिङ्गस्य वक्तव्यः कथमम्बिके ॥ 25

- कदाचिदपि तल्लिङ्गं न दृष्टं येन सर्वदा ।
न तस्य मुक्तिस्तत्सत्यं सत्यं सत्यं न संशयः ॥ 26
- यद्दर्शनार्थं मुनयः कुर्वन्ति बहुधा तपः ।
तद्वि वैश्वेश्वरं लिङ्गं द्रष्टव्यं बहुयत्नतः ॥ 27
- यन्नपश्यन्ति मुनयो यन्न पश्यन्ति देवताः ।
यन्न जानन्ति वेदाश्च तल्लिङ्गं प्रेक्ष्यमन्वहम् ॥ 28
- द्वित्राण्यतीव रम्याणि बिल्वपत्राणि सादरम् ।
येनार्पितानि तल्लिङ्गे तेन मुक्तिरवाप्यते ॥ 29
- अभिषिच्य विधानेन यो मां बिल्वदलैर्मुदा ।
पूजयिष्यति पुण्यात्मा स मोक्षमधिगच्छति ॥ 30
- मद्भक्तेन मयि प्रेम्णा पत्रं वा फलमेव वा ।
दत्तं स्वोपहृतं यत्तु तद्ग्रहिष्यामि सादरम् ॥ 31
- एकं बिल्वदलं रम्यं मद्भक्तेनार्पितं मयि ।
अनन्ताघहरं नूनं सत्यमेवोच्यते मया ॥ 32
- मद्भक्तोऽपि स विज्ञेयः सर्वभावेन सर्वदा ।
सर्वं विहाय मामेव भजते यः सदा मुदा ॥ 33
- विभूतिरुद्राक्षपरो लिङ्गमेवार्चयन्मुदा ।
मामेव शरणं प्राप्तो यः स एव मम प्रियः ॥ 34

- महापाशुपताः शुद्धामहाशैवाश्च सर्वदा ।
मामर्चयन्ति मामेव शरणं प्राप्नुवन्ति च ॥ 35
- मद्भूक्तवर्यैः सततं मदर्चनपरायणैः ।
अविमुक्तमिदं क्षेत्रमाश्रित्य स्थीयते मुदा ॥ 36
- शैवैः पाशुपतैः शुद्धैर्मल्लिङ्गं पूज्यते सदा ।
तैरेव कृतपूजापि गृह्यते सादरं मया ॥ 37
- पत्रं फलं वा पुष्पं वा जलं वा स्वार्जितं शुभम् ।
मद्भूक्तेनार्पितं मह्यमनन्तायोपकल्पते ॥ 38
- पत्रेणाप्यर्चितं लिङ्गं मोक्षदं सर्वदेहिनाम् ।
विश्वेश्वराभिधं तत्तु तत्प्रासादेऽधितिष्ठति ॥ 39
- तत्प्रासादवरस्यैव दक्षिणादिशि भासुरम् ।
रम्यं मणिमयं स्थानमेकं तिष्ठति पापहम् ॥ 40
- तत्सहस्रमणिस्तम्भैरुत्तमैरुन्नतैः शुभैः ।
रञ्जितं राजितैः शृङ्गैर्ह्रस्वशृङ्गैश्च राजितम् ॥ 41
- क्वचित्सफटिकशृङ्गाघैर्लिङ्गाकारैर्मनोहरैः ।
स्थानं तद्राजते देवि नेत्रोत्सवकरं सदा ॥ 42
- तप्तालकाश्चतुष्पष्टिकोटि प्रथम नायकाः ।
उदायुधा महावीरा मम प्रियकराः सदा ॥ 43

- तस्मिन्नेव महास्थाने शैवास्तप्तालकाज्ञया ।
उपविश्यातिसन्तुष्टास्तिष्ठन्ति शिवपूजकाः ॥ 44
- सादरं भस्मदिग्धाङ्गा रुद्राक्षाभरणप्रियाः ।
रुद्रसूक्तजपासक्तास्तिष्ठन्ति विमलाशयाः ॥ 45
- शैवं महामुनिं(मनुं) नित्यं सर्वपापौघशामकम् ।
जपन्तः सततं सन्तो वसन्त्यत्यन्तमादरात् ॥ 46
- शुद्धान्तः करणैस्तत्र जप्तः शैवैर्महामनुः ।
शैवो मोक्षप्रदो नूनं भवत्येव न संशयः ॥ 47
- एकदाप्यत्र शैवेन जप्यः शैवो मनुर्मुदा ।
अनन्तगुणितो नूनं पापदावाग्निशामकः ॥ 48
- शैवो मनुःस्वतः शुद्धः पापतूलादि नाशकः ।
सोऽप्यत्र जप्तः शैवेन्द्रैः सर्वाभीष्टप्रदो ध्रुवम् ॥ 49
- शैव एव महामन्त्रो जप्यः पञ्चाक्षरः परः ।
शैवैर्मोक्षार्थिभिर्नित्यं मन्त्रवह्निङ्गपूजकैः ॥ 50
- तन्मध्ये कर्णिकारा रत्नराजिविराजिता ।
अत्युन्नता वेदिकैका तिष्ठति प्रियदर्शना ॥ 51
- तन्मध्ये यैक(चैक)काश्मीरमणिराजितमानसं(सनम्) ।
स्थितं तदुपरि स्पष्टमुपविष्टं मया पुरा ॥ 52

- तदानीमागता काचिदिन्दुबिम्बनिभानना ।
विशालपद्मपत्राभनयना नयनप्रिया ॥ 53
- मन्दारमालाममलामम्लानां मधुपावृताम् ।
धृत्वा पद्माभहस्तेन क्षौमाम्बरविराजिता ॥ 54
- सा मां दृष्ट्वानतग्रीवा प्रणम्य मुहुरादरात् ।
बिल्वैर्मन्दारपुष्पैश्च चक्रे पूजां यथाविधि ॥ 55
- पूजयित्वा ततः सा मां कृताञ्जलिपुटा तदा ।
इदमेव वचः प्राह स्तोत्रैः स्तुत्वाह्यनेकधा ॥ 56
- महेशदिव्यस्थानानि सन्ति काश्यामनेकधा ।
किमत्र रोचते नित्यं वसतिस्तव शङ्कर ॥ 57
- विशेषःकोऽत्र देवेश सर्वस्थानविलक्षणः ।
किमस्ति तत्त्वमेतस्य वद सर्वं विशेषतः ॥ 58
- पृष्टोऽहमेवं सुभगे तया तदनु सादरम् ।
उत्तरं दत्तवानस्मि तमे(दे)व शृणु सादरम् ॥ 59
- काशीयं सर्वलोकेभ्यो मम प्रियकराऽनघे ।
तत्राप्यन्तर्गृहं नाम क्षेत्रं रुचिकरं मम ॥ 60
- तन्मध्यगमिदं रम्यं स्थानं प्रियतरं मम ।
तत्तु लिङ्गमयं यस्मात्तत्रप्रीतिर्ममानघे ॥ 61

- याथत्र वसतिनित्यं तथा नान्यत्र शोभने ।
अनिशं प्रीतिरत्रैव मम तिष्ठत्यनामये ॥ 62
- किञ्च काश्यां मृतान् सर्वान् शिवदेहान् शिवार्चकान् ।
शिवैकशरणानत्र समानीय ततः परम् ॥ 63
- एतत्सिद्धासने सम्यगुपविश्य यथा सुखम् ।
ममाङ्गे विमले शुद्धे शैवं संवेश्य सादरम् ॥ 64
- शैवायात्यन्तशुद्धाय मुक्त्यर्थं तदनन्तरम् ।
शैवः पञ्चाक्षरो मन्त्रो मयाह्यत्रोपदिश्यते ॥ 65
- मुक्तिमण्डपसंज्ञास्य स्थानस्य श्रुतिसम्मता ।
यतो मया मनुःशैवो मोक्षायात्रैव दीयते ॥ 66
- अतःशैवो महामन्त्रो मुक्त्यर्थं शिवतत्परैः ।
जपनीयः प्रयत्नेन शैवैर्मुक्त्यर्थिभिः सदा ॥ 67
- अतिघोरतपः साध्यं काश्यां मरणमम्बिके ।
यतोऽत्र मरणादेव शैवैर्मोक्षोह्यवाप्यते ॥ 68
- पुरा कश्चिद् द्विजाधीशः शिवलिङ्गार्चनं प्रियः ।
जन्मकोटिसहस्रेषु तपः कृत्वा हिमालये ॥ 69
- अतिश्रान्तः क्षुधाक्रान्तो जङ्गमं लिङ्गमर्चयन् ।
जगाम हिमवद्गुहं सर्वसौभाग्यसंयुतम् ॥ 70

तदा तमागतं दृष्ट्वा हिमवान् शैलपुङ्गवः ।
अभ्युत्थाय यथाशास्त्रं पूजयामास सादरम् ॥ 71

प्रीतस्तदनु पूजान्ते हिमवन्तं नयान्वितम् ।
संवीक्ष्य वचनं चारु जगाद द्विजपुङ्गवः ॥ 72

हिमवन् सर्वशास्त्रज्ञ सर्ववेदाश्रयानघ ।
सर्वलक्षणसम्पन्न शिवभक्तवरामल ॥ 73

बहुकालं तपस्तप्तमत्रैव गिरिगह्वरे ।
लिङ्गपूजैव सततं कृता विधिवदादरात् ॥ 74

लिङ्गपूजाप्रभावेण जन्माद्यं यन्मया(मा)भवत् ।
तदाप्रभृति जन्मानि स्मर्यते(न्ते)नात्र संशयः ॥ 75

तत एव मया नित्यं क्रियते लिङ्गपूजनम् ।
पातकानि विचित्राणि विनष्टानि बहूनि मे ॥ 76

काशीप्राप्त्यर्थमुद्योगः क्रियते सर्वदा मुदा ।
जायन्ते बहवो विघ्नाः किं कर्तव्यमतः परम् ॥ 77

कुत्र कार्या तपश्चर्या कर्तव्यकीदृशं तपः ।
को वा विघ्नहरो मन्त्रो वद सर्वं विशेषतः ॥ 78

हमवानुवाच -

- गौरीशृङ्गमिति ख्यातमेकशृङ्गं वरं मुने ।
तत्रास्त्येकं सरो रम्यं दिव्योदकविराजितम् ॥ 79
- तत्तीरे विमलं लिङ्गमेकं गौर्या विनिर्मितम् ।
तत्र काश्मीरगणपः कश्चिद्गौर्या विनिर्मितः ॥ 80
- तत्र गौर्यास्सरस्तीरे स्नानं कृत्वा विधानतः ।
लिङ्गं सम्पूज्य यत्नेन यथाशास्त्रं ततः परम् ॥ 81
- यथाशास्त्रं विधानेन काश्मीरगणनायकम् ।
पूजयस्वातियत्नेन गणानां त्वेति मन्त्रतः ॥ 82
- तत्प्रीत्यर्थं तपश्चर्या तत्र कार्या निरन्तरम् ।
पञ्चाग्नि मध्य(ध्ये)पञ्चास्यपुत्रध्यानपुरःसरम् ॥ 83
- गणानां त्वेति मन्त्रोऽयं सर्वविघ्न विनाशकः ।
जपनीयः प्रयत्नेन सर्वविघ्नोपशान्तये ॥ 84
- इत्युक्तस्तदनुज्ञातः सन्तुष्टः शैवपुङ्गवः ।
मत्वाकृतार्थमात्मानं गौरीशृङ्गं जगाम च ॥ 85
- तस्मिन्सरोवरे रम्ये स्नानार्थं विधिपूर्वकम् ।
गौरीलिङ्गमितिख्यातं तल्लिङ्गमतिशोभनम् ॥ 86

ततो विल्वदलैः शुद्धैस्तत्सरोविमलैर्जलैः ।
पूजयामास पूतात्मा गौरीलिङ्गमघापहम् ॥

ततो गणाधिपं सम्यगभिषिच्य यथाविधि ।
चकार पूजां विमलैर्विल्वदूर्वाङ्कुरैरपि ॥

प्रणम्य बहुधा स्तुत्वा मनुं विघ्नहरं जपन् ।
पञ्चाग्निमध्ये संविश्य तपश्चक्रे दृढव्रतः ॥

शैवमुग्रतपोनिष्ठं विलोक्येन्द्रादयः सुराः ।
कम्पायमानास्तिष्ठन्ति कृताञ्जलिपुटः सदा ॥

एवमेव स शैवेन्द्रस्त्रिपञ्चाशद्युगावधि ।
चक्रारोग्रं तपः सम्यक् त्यक्ताहारो भृशं मुदा ॥

ततः प्रसादितस्तेन गणेशो विघ्ननाशकः ।
विघ्नान्धकारमार्ताण्डशुण्डदण्डविराजितः ॥

प्रसन्ने सति विघ्नेशे स्तुत्वा नत्वा मुहुर्मुहुः ।
ययाचे स वरं स्वेष्टं सर्वविघ्नौघनाशकम् ॥

गौरीसुत गणाधीश गजवक्र शिवप्रिय ।
विष्णुपूजितपादाब्ज प्रसीद वरदो भव ॥

गणेश सर्वविघ्नेश विघ्नान् संहर सहर ।
काशीप्राप्तिर्यथा भूयात्तथा कुरु ममानघ ॥

- काशीप्राप्त्यर्थमुद्युक्तं यथा मां विघ्नराशयः ।
न बाधन्ते सदा सम्यक् तथा कुरु गणेश्वर ॥ 96
- इति संप्रार्थितस्तेन विघ्नेशो विघ्ननाशकः ।
स प्रीतो वरदस्तस्मै ददौ वरमनुत्तमम् ॥ 97
- ततस्तदाज्ञया शैवः सन्तुष्टः सम्प्रणम्य च ।
काशीं शिवपुरीं रम्यामाजगाम महामतिः ॥ 98
- ततः काशीरक्षकांश्च सम्प्रसाद्य द्विजोत्तमः ।
स्नात्वा च शिवगङ्गायामग्नीध्रेशं प्रणम्य च ॥ 99
- चक्रतुण्डेशमभ्यर्च्य नत्वा श्रीकाल भैरवम् ।
वीरेशमभिवाद्यैव नत्वा पशुपतीश्वरम् ॥ 100
- दण्डपाणिप्रसादेन ज्ञानचापीजलेऽमले ।
स्नात्वा ज्ञानेशमभ्यर्च्य नत्वा पञ्चविनायकान् ॥ 101
- दुण्ढिराजं समभ्यर्च्य सर्वविघ्नौघनाशकम् ।
ततो विवेश धर्मात्मा महाशैवाश्रयं सदा ॥ 102
- इदमेव महत्स्थानं मुक्तिमण्डपसंज्ञकम् ।
यत्रोपदिश्यते मन्त्रः शैवानां मुक्तिकाङ्क्षिणाम् ॥ 103
- अनन्यशरणानां तु मद्भक्तानामघापहम् ।
ततः प्रविश्य धर्मात्मा महाशैवाश्रयं सदा ॥ 104

मुक्तिमण्डपमत्यन्तसुखं प्राप्य द्विजोत्तमः ।
ततो ममान्तिकं प्राप्य चकाराभ्यर्चनं मुदा ॥

ममैव लिङ्गे विमले मुक्तिदे वेदसंस्तुते ।
ततः प्रणम्य बहुधा स्तुत्वा स्तोत्रैरनेकधा ॥

चकार नृत्यं बहुधा सादरं भक्तिपूर्वकम् ।
उपविश्य ततोऽत्रैव जप्त्वा मन्त्रं शिवात्मकम् ॥

ततोऽन्तर्गृहयात्रादि कृत्वा भक्तिपुरःसरम् ।
ज्ञानवापीतटे रम्ये निराहारो जितेन्द्रियः ॥

चकारोग्रं तपःसम्यङ्मुक्तचर्यं शैवपुङ्गवः ।
शिवैकनिरतो नित्यं षट्सहस्रयुगावधि ॥

मन्त्राधिराजममलं जप्त्वा पापौघनाशनम् ।
ततः शरीरं विजहौ ज्ञानवापीतटे शुभे ॥

लिङ्गपूजां प्रकुर्वाणो वदन् शिव शिवेति च ।
ततो ममाङ्कं संविश्य ममैवानुग्रहाद् द्विजः ॥

मन्त्राधिराजममलं जपन् पापौघनाशनम् ।
शैवं प्राप्यमहामन्त्रं मोक्षं संप्राप्य शोभते ॥

इत्युक्ता सा मनोरम्या मुक्तिमण्डपदेवता ।
ययौ स्व सदनं रम्यमम्बिके वरवर्णिनि ॥

ये मुक्तिमण्टपमनध्यमनन्यलभ्यं

संप्राप्य शैवमनुमप्यतिपुण्यलभ्यम् ।

सम्पूजयन्ति शिवमेकमुपास्यमीशं

ते सर्वथा मुनिवराः शिवमाप्नुवन्ति ॥

114

॥ इति श्रीशिवरहस्ये सप्तमांशे काशीमाहात्म्ये

मुक्तिमण्टपाख्यानकथनं नाम

सप्तमोऽध्यायः ॥



॥ अष्टमोऽध्यायः ॥

श्रीपार्वत्युवाच -

शिवानन्दमयानन्त ज्ञानवापीतटे शुभे ।

केन पुण्यप्रभावेण दण्डपाणिः स्थिरं स्थितः ॥

1

पुराचीर्णं किमेतेन तपश्चर्या कथं कृता ।

कुत्र स्थितं पुराऽनेन तत्सर्वं वदशङ्कर ॥

2

श्रीशिव उवाच -

हरिकेशवनं नाम काश्यामेकं वरानने ।

शीघ्रसिद्धिकरं रम्यं विलासाश्रयमस्ति मे ॥

3

बिल्वमन्दारपुन्नाग पूगलोधद्रुमावृतम् ।

द्राक्षारसालरुद्राक्षकोविदार वनाश्रयम् ॥

खर्जूरनारिकेलाम्र करवीरैविराजितम् ।

जम्बीरहेमकदलीतालसालसमावृतम् ॥

आम्रातकार्जुनाश्वत्थकेतकीतरुसंवृतम् ।

नानाविधलताकीर्णं नानाद्रुम विराजितम् ॥

नानाविधलताकुञ्जमञ्जुलं नयनप्रियम् ।

वसन्तप्रमुखानेकै ऋतुभिः संश्रितं सदा ॥

नानाविधानेकपुष्पसङ्कुलं सर्वदा शुभम् ।

नानाविधफलाकीर्णं ध्वनि (घन)छायमघापहम् ॥

एतादृशे वने रम्ये हेमराजीविराजितम् ।

रत्नसोपान सम्बन्धं सरः समभवत्प्रिये ॥

चलद्विमल कल्लोलकुलसङ्कुलितं सदा ।

परागपूर्णं परितः सरः सुरवरार्चितम् ॥

तत्प्रान्तदेशेसरितं (देशं परितः)शैवाः शिवपरायणाः

भस्मोद्धूलितसर्वाङ्गास्त्रिपुण्ड्राङ्कितमस्तकाः ॥

रुद्राक्षमालाभरणाः शिवनामामृतोत्सुकाः ।

शिवैकदेवा विमलाः शिवाचाररताः सदा ॥

- शिवैकशरणाः शुद्धाश्च पञ्चाक्षरपरायणाः ।
निष्कल्मषा निरातङ्का निवसन्ति शिवार्चकाः ॥ 13
- शिवाराधनसंसक्ताः शैवशास्त्रविशारदाः ।
पञ्चाग्निमध्ये सततं काशीमरणकाङ्क्षया ॥ 14
- तपः कुर्वन्ति सततमनन्ता विजितेन्द्रियाः ।
जीर्णपर्णाशनाः केचित्केचिदम्बुकणाशनाः ॥ 15
- केचिद्धृताशनाः केचिन्निराहाराः शिवप्रियाः ।
शुद्धान्तः करणाः शुद्धाः शिवतत्त्वैकचिन्तकाः ॥ 16
- तत्रैव विमले स्थाने दण्डपाणिरयं शुभे ।
पञ्चवत्सरको बालस्तपश्चक्रे दृढव्रतः ॥ 17
- पुरा हिमालये रम्ये नानाधातुविराजिते ।
तपस्तप्तमनेनैव महद्घोरतरं मुदा ॥ 18
- स कोटियुगपर्यन्तं पञ्चाग्न्यन्तरगः सदा ।
रुद्राध्यायजपासक्तः शिवलिङ्गैकपूजकः ॥ 19
- निमीलिताक्षो नियतो निःसङ्गः शिवचिन्तकः ।
एकेनैवाङ्घ्रिणा स्थित्वा चक्रे घोरतरं तपः ॥ 20
- सर्वोत्तमं वेदवेद्यं सर्वाधारं जगत्प्रभुम् ।
ध्यायन्नेव महादेवं गौरीरमणमव्ययम् ॥ 21

तद्धोरतपसा भाता भूताः सर्वे दिवानिशम् ।
नत्वा कृताञ्जलिपुटास्तिष्ठन्तिनतकन्धराः ।

लिङ्गपूजारतं दृष्ट्वा तरवः पुष्पसङ्कुलाः ।
कम्पितास्तरवः सर्वे स्वतएव नमन्ति ते ॥

प्रज्वलन्त्यग्नयो नित्यं स्वतः कमललोचने ।
तपः प्रभावभीतास्ते ज्वलिता इव सर्वदा ॥

एवं बहुविधं घोरं तपः कृत्वा स्थितं मुदा ।
लिङ्गार्चन रतेनेत्थं बालकेनैव तेन हि ॥

ततः कदाचिन्नन्दीशमारुह्य वरवर्णिनि ।
मया गतं ततस्तेन मह्यं पूजा कृता शुभा ॥

बहुधाचकृतं स्तोत्रं कृताश्च नतयो मुदा ।
वरोऽपि याचितस्तेन शिवे भक्तिर्दृढास्त्विति ॥

दत्तो वरो मया तस्मै सततं सादरं पुनः ।
तपश्चकार विमलो मौनव्रतपरायणः ॥

बहुकालं तपस्तप्तं तपः परमपि प्रिये ।
ततः पुनर्मया तत्र गतं तेनार्चितं प्रिये ॥

तदा मया स पृष्टोऽभूत्तपस्वी विजितेन्द्रियः ।
शिवैकशरणः शुद्धः पञ्चाक्षरपरायणः ॥

- तपो घोरतरं नित्यं किमर्थं क्रियते त्वया ।
किं तवाभीप्सितं तद्धि दास्ये वृणु वरं परम् ॥ 31
- इति पृष्ठस्ततः सोऽपि वव्रे वरमनुत्तमम् ।
काशीप्राप्तिर्मम श्रीमन्नास्तीति प्रीतमानसः ॥ 32
- श्रुत्वा तदुक्तं वचनं विविच्य च पुनः पुनः ।
वरो दत्तोमया देवि तत्सन्तोषार्थमुत्तमम् ॥ 33
- इतो जन्म सहस्रान्ते काशी संप्राप्यते त्वया ।
एवमेव महद्भोरं करिष्यति(सि) तपो यदि ॥ 34
- ततः काश्यां स्वधर्मेण स्थित्वा नियतमानसः ।
तत्र घोरतरं भूयः करिष्यति(सि) तपोऽनघ ॥ 35
- इति दत्तो वरस्तस्मै तदनु प्रतिजन्मनि ।
जातिस्मरं(ः) तपो घोरं भूयो भूयश्चकार सः ॥ 36
- ततः काशीमां प्राप्य तपश्चक्रे स बालकः ।
विघ्नैः संविधिनतोऽप्यत्र भक्त्या भृशमनुत्तमम् ॥ 37
- तेनैव लज्जिताः सर्वे मुनयो ब्रह्मवादिनः ।
आश्चर्यं मुनयश्चक्रुर्दृष्ट्वा बालकमुत्तमम् ॥ 38
- दृढव्रतं शिवरतं निमीलितविलोचनम् ।
तं दृष्ट्वा मुनयः सर्वे प्रणमन्ति पुनः पुनः ॥ 39

अस्थिमात्रावशिष्टाङ्गं लिङ्गाभ्यर्चनतत्परम् ।
दृष्ट्वैव भूताः सर्वेऽपि नमन्त्यनुदिनं मुहुः ॥ 40

कृताञ्जलिपुटा देवा निवसन्ति प्रणम्यतम् ।
सिद्धगन्धर्वं यक्षाद्याः पूजयन्ति मुहुर्मुहुः ॥ 41

विधनानेकान् संहृत्य लिङ्गपूजनतत्परः ।
तपस्तीव्रतरं चक्रे हरिकेश वने शुभे ॥ 42

एवं निवसतस्तस्य पुनः प्रीत्या गतं मया ।
ततः समागतं दृष्ट्वा मामस्तौषी स तु बालकः ॥ 43

दण्डपाणिरुवाच -

विश्वेश प्रथ (मथा) मा धीश वृषभाधीश वाहन ।
वेदवेद्य जगन्नाथ नमस्ते रुद्रमन्यवे ॥ 44

कालकूटहर श्रीमन् कालकाल कृपानिधे ।
श्रीनीलकण्ठ कामारे उतोतद्विषवे नमः ॥ 45

त्रिशूलपाणिन् सर्वात्मन् दीनबन्धो दिगम्बर ।
सर्वाधार सुराधीश नमस्ते अस्तु धन्वने ॥ 46

पिनाकपाणे देवेश सर्वदेवोत्तम प्रभो ।
अनादिनिधनानन्त बाहुभ्यामुतते नमः ॥ 47

निरञ्जन निराधार निरवद्य निरामय ।

निष्कलङ्क निरातङ्क नमः सोमय ते सदा ॥

48

वेदान्त वेद्य त्रिदशैकबन्धो

त्रिकाग्निकाल त्रिपुरान्तकेश ।

अनन्तकल्याणगुणार्णवाद्य

रुद्राय देवाय नमोऽस्तु तुभ्यम् ॥

49

अणोरणीयान् महतोमहीयान्

त्वमेव मान्यो जगदेकहेतो ।

विश्वाधिकाशास्य परात्परेश

ताम्राय देवाय नमो नमस्ते ॥

50

त्वत्तो जगज्जन्म भवत्यनन्त

त्वत्तो जगद्रक्षणमिन्दु मौले ।

त्वय्येव नाशं समुपैति लोकः

शङ्गाय देवाय नमो नमस्ते ॥

51

त्वमेव यज्ञादि फलप्रदाता

त्वमेव शैवोत्तम धर्मगोप्ता ।

त्वमेव नानाविध सृष्टिकर्ता

उग्राय देवाय नमो नमस्ते ॥

52

त्वत्तो न किञ्चित्(कश्चित्)परम स्त्रिलोके

त्वामेव वेदोत्तममामनन्ति ।

त्वामेव शान्तं शरणं प्रपद्ये

भीमाय देवाय नमो नमस्ते ॥

त्वमेव मौनीन्द्रमनस्सरोज-

धर्मं प्रविष्टः शिपिविष्टः शम्भो ।

त्वमेव पूर्णः पुरुषः पुराणो

मयोभवाय प्रणतोऽस्मि नित्यम् ॥

त्वामनन्तमनाद्यन्तमामनन्ति महर्षयः ।

त्वमेव कर्मफलः शङ्कराय नमोऽस्तु ते ॥

त्वमेव भक्तमन्दारो वृन्दारक वरप्रदः ।

त्वमेवाभीष्टदो नित्यं महादेवाय ते नमः ॥

त्वामेवानन्तमीशानं त्वामेव जगदीश्वरम् ।

वदन्ति निगमाः सर्वे महेशातो नतोऽस्म्यहम् ॥

यादृशं त्वं (शस्त्वं) महादेव न जाने तत्त्वतः शिव ।

वेदैरपि न ते रूपं ज्ञान(त) मीशानतोऽस्मि ते ॥

त्वदन्यं न भजामीश त्वदन्यं(न्न)नशृणोम्ययम् ।

त्वदन्यं न स्मरामीश त्वदन्यं न भजाम्यहम् ॥

- न शिवान्यं पूजयामि शिवान्यः पूज्य एव न ।
न शिवान्यं पूजयामि शिवान्यश्चिन्त्य एव न । 60
- कर्मणा मनसा वाचा त्वामेव शरणं गतः ।
भृत्यत्वेन महादेव मामङ्गीकुरु शङ्कर ॥ 61
- पूतोऽस्मि पुण्यदेहोऽस्मि धन्योऽस्मि परमेश्वर ।
यतस्त्वत्पादकमलं दृष्टमद्य मया शिव ॥ 62
- तपः फलितमद्यैव पुराकृतमहर्निशम् ।
यतस्त्वत्पादकमलं ॥ 63
- सा लिङ्गपूजा फलिता या कृता पूर्वमादरात् ।
यतस्त्वत्पाद ॥ 64
- धन्या ममाभवन्माता पिता धन्योऽभवन्मम ।
यतस्त्वत्पाद ॥ 65
- धन्या मद्वंशजाः सर्वे धन्यं मत्कुलमुत्तमम् ।
यतस्त्वत्पाद ॥ 66
- जप्तः पञ्चाक्षरः शुद्धः फलितः श्रुतिसम्मतः ।
यतस्त्वत्पाद ॥ 67
- पूर्वार्जितानि पुण्यानि फलितानि सदाशिव ।
यतस्त्वत्पाद ॥ 68

तत्तत्कालकृताः सर्वे धर्माश्च फलिताः शुभाः ।

यतस्त्वत्पाद ॥

69

प्रायशो वल्लयः प्रीता यथाकालं हुता मया ।

यतस्त्वत्पाद ॥

70

ऋषयः पितरः साध्याः प्रीताः प्रायोऽधुना विभो ।

यतस्त्वत्पाद ॥

71

नान्तोऽस्ति मम भाग्यस्य भाग्यमीदृङ् न कस्यचित् ।

यतस्त्वत्पादकमलं ॥

72

भाग्यस्य परिपाकोऽयं जात एव हितार्थदः ।

यतस्त्वत्पादकमलं दृष्टमेव मया शिव ॥

73

स्तुन्वैवं बहुधा बालः प्रणम्य च मुहुर्मुहुः ।

कृताञ्जलिपुटो भूत्वा तस्थौ सन्तुष्टमानसः ॥

74

तस्यास्थिमालावशिष्टमङ्गं स्पृष्टं मया ततः ।

गाणापत्यमपि प्रीत्या दत्तं तस्मै मनोरमे ॥

75

ज्ञानवापीरक्षणार्थं तत्तटे स्थापितो मया ।

वरोऽन्योऽपि मया दत्तः सन्तुष्टेन ततः परम् ॥

76

त्वत्कृतं स्तोत्रममलं यः पठेत्सततं शुचिः ।

काशीवासोऽनिशं तस्य भवतीति वरानने ॥

77

- तदाप्रभृति तत्तीरे दण्डं काञ्चनमुद्रहन् ।
तिष्ठत्यत्यन्तन्सतुष्टः पूर्णभद्रसुतः शिशुः ॥ 78
- तेनैव ताड्यते लोकः शिवद्वेषकरः सदा ।
ब्रह्मादयोऽपि तं पूर्वमर्चयन्त्यधुना शुभे ॥ 79
- काशीवियोगं तनुते स एव कुपितः सदा ।
मुनीनां मानवानां च देवानामपि शिक्षकः ॥ 80
- दण्डपाणिकृपा यस्मिन् न भविष्यति सर्वथा ।
स विहाय तदा काशीं याति देशान्तरं प्रति ॥ 81
- पूजनीयः प्रयत्नेन दण्डपाणिर्मम प्रियः ।
काशीवासरतैर्नित्यमप्रमत्तैर्यथोचितम् ॥ 82
- दण्डपाणिप्रसादेन स्नानं भवति धीमताम् ।
ज्ञानवापीजले रम्ये सर्वपापापनोदने ॥ 83
- शिवप्रियो दण्डपाणिः पूर्णभद्रसुतोऽनघः ।
यक्षेशः करुणासिन्धुर्धूतपापो गणेश्वरः ॥ 84
- एतन्नामाष्टकेनैव प्रत्यहं शिवतत्परैः ।
पूजनीयः प्रयत्नेन काशीवासिभिरादरात् ॥ 85
- दण्डपाणिप्रसादार्थं काशीवासरतैर्नरैः ।
भोजनीयस्त्रयोदश्यां शैवः क्षीरादिसाधनैः ॥ 86

नमन्ति मुनयस्सर्वे पूजयन्ति च तं द्विजाः ।
तस्यैवानुग्रहात्सर्वे काश्यां तिष्ठन्त्यनाकुलाः ॥ 87

अयं यक्षकुलोत्पन्नो बालोऽपि मदनुग्रहात् ।
सामर्थ्यमीदृशं प्राप्य तिष्ठत्यतिबलान्वितः ॥ 88

पूर्वपूर्वभवेष्वेवमनेनोग्रं तपः कृतम् ।
मामुद्दिश्यानिशं सम्यक्तत्फलं जातमीदृशम् ॥ 89

यः कश्चिदस्ति सुभगे मद्भूक्तो मत्परायणः ।
स सर्ववन्द्यः श्रेष्ठश्च भविष्यति न संशयः ॥ 90

इदं मत्त्वैव मुनयो देवा यक्षा नरोत्तमाः ।
लिङ्गरूपिणमेकं मामर्चयन्ति दृढव्रताः ॥ 91

धृतत्रिपुण्ड्रा जितमानसार्था
मनुष्यदेवर्षिचरा निरीहाः ।
मामेकमीशं शरणं प्रपन्ना-
स्तिष्ठन्ति लिङ्गार्चनसक्तचित्ताः ॥ 92

॥ इति श्रीशिवरहस्ये सप्तमांशे काशीमाहात्म्ये
दण्डपाणीतिहासकथनं नाम
अष्टमोऽध्यायः ॥



॥ नवमोऽध्यायः ॥

श्रीशिव उवाच -

- कथामन्यां प्रवक्ष्येऽहं श्रोत्रानन्दकरां पराम् ।
शृणु यत्नेन विमलामम्बिके पापहारिणीम् ॥ 1
- पुरा कश्चिद्विजाधीशः पूर्वजन्मतपोबलात् ।
काशीं सम्प्राप्य मामर्च्यमभ्यर्च्य विधिपूर्वकम् ॥ 2
- उषित्वैकं दिनं दीनः क्षुधार्तोऽस्तं गते रवौ ।
वीरेश्वरालये रम्ये निद्रां कर्तुं समाययौ ॥ 3
- गत्वा तत्र मनोरम्ये रत्नस्तम्भविराजिते ।
नानामणिगणाकीर्णं ददर्श शिवमन्दिरम् ॥ 4
- तत्र शैववरो दृष्टः कश्चिल्लिङ्गार्चनप्रियः ।
भस्मरुद्राक्षदिग्धाङ्गस्तेनैव वरवर्णिनि ॥ 5
- तं प्रणम्य महाशैवं कृताञ्जलिपुटो द्विजः ।
उवाच वचनं चारु हृद्यं शैवजनप्रियम् ॥ 6

ब्राह्मण उवाच -

- विप्र शैववर श्रीमन् काशीवासरतानघ ।
काशीप्रभावः को वास्यां देवः पूज्योऽस्ति कः प्रभुः ॥ 7

किमेतल्लिङ्गमाहात्म्यं किन्नामास्येश्वरस्य च ।
इदमेतन्मया पृष्टं विचार्य वद सादरम् ॥

शैवद्विज उवाच -

इन्दीकरेश्वरं नाम लिङ्गं मङ्गलदायकम् ।
विश्वेश्वरात्मभूतं च सर्वपापभयापहम् ॥

पुरात्र विष्णुना घोरं तपस्तप्तमनेकधा ।
आब्रह्म कल्पमेकाङ्घ्रिस्थितः पञ्चाग्निमध्यगः ॥

कुण्डमस्त्येकममलमत्र रम्यजलावृतम् ।
तज्जलस्नानमात्रेण नरो याति परां गतिम् ॥

पुरा द्विजाधमः कश्चिदस्मिन् कुण्डे मनोहरे ।
स्नानं कृत्वा महालिङ्गमिदं दृष्ट्वा प्रणम्य च ॥

काशीं त्यक्त्वा स्वदेशाय ययौ स तदनन्तरम् ।
स्वदेशे ब्रह्महत्यादिपातकानि चकार च ॥

ततः कदाचित्सर्पेण दष्टो भूमौ पतन् द्विजः ।
काशीविश्वेश्वरेत्येवं वदन् प्राणान् मुमोच सः ॥

ततो यमभटाः क्रूरा बध्वा निन्युर्यमान्तिकम् ।
तं दृष्ट्वा शमनः क्रूरश्चित्रगुप्तमुवाच च ॥

यम उवाच -

अनेन किं कृतं पुण्यं दुष्कृतं वा विचारय ।
कृतपापानुरोधेन दण्डनीयः प्रयत्नतः ॥ 16

इति तद्वचनं श्रुत्वा चित्रगुप्तो विचक्षणः ।
पूर्वं तत्कृतपापानि जगाद शमनं प्रति ॥ 17

ततो वीरेशकुण्डस्य स्नानं वीरेशदर्शनम् ।
वीरेश(विश्वेश)काशीस्मरणं जगाद मृतिकालिकम् ॥ 18

वीरेशदर्शनादीनि स्मृत्वा कालस्ततः परम् ।
प्रदक्षिणीकृत्य विप्रं दण्डवत्प्रणिपत्य च ॥ 19

अमूल्यरत्नखचितस्वासने विमले शुभे ।
उपवेश्यार्घ्यपाद्याद्यैरर्चयामास सादरम् ॥ 20

ततो यमसभासद्भिरर्चितः सकलैरपि ।
पूजितो यमभृत्यैश्च चित्रगुप्तेन चार्चितः ॥ 21

इन्द्रलोकं ययौ तत्र देवेन्द्रेणापि पूजितः ।
ततो विमानमारुह्य ब्रह्मलोकं जगाम सः ॥ 22

तमागतं समालोक्य ब्रह्मा तत्त्वविदां वरः ।
स सभायां समुत्थाय दण्डवत्प्रणिपत्य च ॥ 23

स्फुरद्रत्नासने रम्ये भक्तिश्रद्धासमन्वितः ।

उपवेश्य द्विजं सम्यगर्चयामास सादरम् ॥

ततो ब्रह्मसभासद्भिर्विनीतैर्नतकन्धरैः ।

पृष्टः कोऽयमिति प्रीत्या बभाषे स वचस्तदा ॥

ब्रह्मोवाच -

अनेन काशी दृष्टास्ति विश्वेशः पूजितः पुरा ।

स्नानं वीरेशकुण्डेऽपि वीरेशो वीक्षितो मुदा ॥

अन्तकाले स्मृता काशी वीरेशोऽपि स्मृतः पुरा ।

यमेन पूजितः सम्यगिन्द्रेण च मयाप्ययम् ॥

अशीतियुगपर्यन्तं देवमानेन सर्वदा ।

पूजितोऽत्र मया सम्यक् प्रत्यहं निवसिष्यति ॥

ततः परमयं विप्रो भूमाववतरिष्यति ।

वेदशास्त्राण्यधीत्यैव महदैश्वर्यसंयुतः ॥

तत्त्वज्ञानं परं प्राप्य ततः काशीं गमिष्यति ।

काश्यां न्यायार्जितैर्वित्तैस्तर्पयित्वा सुरान्द्विजान् ॥

ततः सर्वं परित्यज्य निराहारो जितेन्द्रियः ।

पञ्चाग्निमध्ये नियतं लिङ्गपूजापरायणः ॥

- एकेनैवाङ्घ्रिणा स्थित्वा मौनेन नियमी व्रती ।
षट्कोटियुगपर्यन्तं तपश्चर्या करिष्यति ॥ 32
- ततः शिवप्रसादेन शिवाङ्कमधिरुह्य च ।
शैवं पञ्चाक्षरं लब्ध्वा शुद्धो मुक्तिं भजिष्यति ॥ 33
- इति तद्वचनं श्रुत्वा सर्वे ब्रह्मसभासदः ।
तस्मै प्रणम्य विधिवत्पूजां चक्रुर्यथोचितम् ॥ 34
- तदन्यापि कथा तेन तदैवोक्ता मुदावहा ।
अत्याश्चर्यकरा श्राव्या पृष्टस्तैरेव तान्प्रति ॥ 35

ब्रह्मोवाच -

- वीरेश्वरे पुरा कश्चिच्छैवः शिवजनप्रियः ।
लिङ्गार्चनरतो नित्यं शान्तो विजितमानसः ॥ 36
- पञ्चाग्निमध्यसंविष्टः पञ्चाक्षरपरायणः ।
पञ्चीकृतात्मा पञ्चात्मा बभूव विजितेन्द्रियः ॥ 37
- तस्यैव निकटे कश्चिन्मयूरच्छत्रसंज्ञकः ।
वीरेशकुण्डपानीयं पीत्वा पीयूषसन्निभम् ॥ 38
- दोर्धपिञ्छाग्रभागेन देवालयरजःकणान् ।
दूरीकुर्वन् वीक्षमाणो न्यवसत्प्रतिवासरम् ॥ 39

ततः कदाचित्तत्रैव भिल्लिकश्चित्समागतः ।

तं दृष्ट्वा स मयूरोऽपि भीतो दूरं गतो रुदन् । 40

किं कर्तव्यमयं दुष्टः प्राणग्राही समागतः ।

किं कर्तव्यं क्व गन्तव्यं हा काशी त्यज्यते मया ॥ 41

प्राणात्ययेऽपि काशीयं न त्याज्या सर्वथा जनेः ।

तादृशीयं मया काशी त्यज्यते किं करोम्यहम् ॥ 42

अनेकजन्मतपसा लब्धा काशी शिवात्मिका ।

या सेयं दुरदृष्टेन त्यज्यते किं करोम्यहम् ॥ 43

काशी मुक्तिप्रदा रम्या सर्वपापप्रणाशिनी ।

त्यज्यते दुरदृष्टेन किं करोमि क्व याम्यहम् ॥ 44

काशी पुण्यैकनिलया सर्वार्तिभयनाशिनी ।

पापौधपरिपाकेन त्यज्यते किं करोम्यहम् ॥ 45

अहो यद्यपि काशीयं न त्याज्या मुक्तिकाङ्क्षिभिः ।

त्यज्यते सेयमेवाद्य महापातकिना मया ॥ 46

कानि पापानि दुष्टानि कृतानि बहुधा मया ।

विश्वेशनगरी काशी त्यज्यते किं करोम्यहम् ॥ 47

अपराधः कृतः को वा मया काशी वियोगजः (कृत्) ।

आनन्दवनदेशेन वियोगो जायते मम ॥ 48

- श्रीकालभैरवस्याद्य कोपो जातो भविष्यति ।
कदाचिन्न कृतं प्रायो दण्डपाण्यर्चनं मया ॥ 49
- नो चेत्काशीवियोगोऽद्य कथं वा जायते मम ।
नोचेत्कथं वियोगः स्यात् वीरेशेन मयाधुना ॥ 50
- हा काशीश महादेव कृपां कुरु कृपानिधे ।
रुद्रावासवियोगोऽद्य मया सोढुं न शक्यते ॥ 51
- भक्तवत्सल विश्वेश विश्ववन्द्यजगत्प्रभौ ।
काशीवियोगजं दुःखं निवारय निवारय ॥ 52
- हा वीरेश कृपासिन्धो हा भक्तजनवत्सल ।
ममापराधाः क्षन्तव्याः देहि काश्यां सदा स्थितिम् ॥ 53
- अपराधिषु भक्तेषु क्षमा युक्तां महात्मनाम् ।
इदं विचार्य वीरेश काशीवासं प्रयच्छ मे ॥ 54
- मनोवाक्कायजन्मानि पातकानि क्षमस्व मे ।
प्रयच्छ वासं गौरीश नित्यमानन्दकानने ॥ 55
- शिवेति नामदावाग्निः करोत्यघवनक्षयम् ।
क्व पातकं ममास्तीश काशीवासं प्रयच्छ मे ॥ 56
- अन्नपूर्णे कृपापूर्णे तूर्णे पूर्णेन्दुसुप्रभे ।
काशीनिवासभिक्षान्नं (क्षां मे)देहि देहि शिवप्रिये ॥ 57

इति प्रलपमानं तं मयूरं शुष्कतालुकम् ।

विलोक्य करुणासिन्धुः वीरे(धुर्वी)शो भक्तवत्सलः ॥ 58

शैववर्येषु पश्यत्सु शूलपाणिरुदङ्मुखः ।

श्राव्यमार्तिहरं वाक्यं मुवाचाहूय तं द्विजम् ॥ 59

श्रीविश्वेश्वर (वीरेश्वर) उवाच -

रे रे मयूर मा रोदीर्मा रोदीर्भीतिमुत्सृज ।

अभयं तव दास्यामि दुःखं मा कुरु सर्वदा ॥ 60

स्वजातिधर्ममाश्रित्य चापमारोपितं करे ।

धृत्वा तिष्ठति भिल्लोऽयं हिंसां नैव करिष्यति ॥ 61

काश्यां धर्मार्थमायान्ति पुरुषाः पुण्यतत्पराः ।

नाधर्मार्थं च हिंसार्थं शोकदानार्थमेव च ॥ 62

अतो दुःखं न कर्तव्यं मयूराधिप मा शुचः ।

सुखेन संवसात्रैव काश्यां धर्मेण सर्वदा ॥ 63

काश्यां दुःखप्रदो मर्त्यो यस्य कस्यापि देहिनः ।

यात्येव नरकं घोरं यावदाचन्द्रतारकम् । 64

चराचराणि लिङ्गानि काश्यां तिष्ठन्त्यनेकधा ।

तेषु सर्वेषु पूजैव कर्तव्या विधिवज्जनैः ॥ 65

- तत्तथैव शरीराणि रम्याणि विमलानि च ।
चरलिङ्गानि दिव्यानि विज्ञेयानि महात्मना ॥ 66
- किन्नरो मनुजो यक्षो गन्धर्वो वामरोऽपि वा ।
तत्तथैव शरीरेषु दुःखदो याति यातनाम् ॥ 67
- शैवदुःखप्रदो मर्त्यो विष्ठायां जायते कृमिः ।
तेनोत्कृष्टं पुनर्जन्म नारं नावाप्यते ध्रुवम् ॥ 68
- अरण्ये निर्जने देशे जलघासविवर्जिते ।
सूकरो जायते नूनं शैवदुःखकरः सुरः ॥ 69
- अमेध्यभक्षणासक्तो नानाव्रणविदूषितः ।
रासभो जायते नूनं किन्नरः शैवदुःखदः ॥ 70
- शैवदुःखकरो यक्षो शृगालो जायते बने ।
गन्धर्वो जायते मृधः शैवदुःखकरो ध्रुवम् ॥ 71
- शैवदुःखकरो दुष्टः काश्यां दैवान्मृतो नरः ।
अघोरयातनां प्राप्य तिष्ठत्याचन्द्रतारकम् ॥ 72
- शैवं शरीरममलं शिवालयमुदाहृतम् ।
तस्य दुःखप्रदानेन दुःखितोऽहं न संशयः ॥ 73
- सर्वदेवोत्तमे नित्ये मयि दुःखप्रदो जनः ।
अघोरनरकं नित्यं दुःखितो निवसिष्यति ॥ 74

स एव धन्यः पुण्यात्मा स एव जगतां गुरुः ।	
स एव देवपूज्यश्च यास्मिस्तुष्टो भवाम्यहम् ॥	75
स एव यतनाभोक्ता स एव नरकालयः ।	
स एव दुर्भगो भाव्यो यस्मिन्नरुष्टो भवाम्यहम् ॥	76
मामन्यदेवसदृशं मनुते यदि मानवः ।	
सोऽपि घोरतरे तीक्ष्णे नरके निवसिष्यति ॥	77
देवोत्तमोऽहमजरो निष्कलङ्को निरञ्जनः ।	
न मत्तोऽभ्यधिको देवो न मया सदृशोऽपि वा ॥	78
मद्भक्तसदृशो लोके नास्ति नास्त्येव सर्वथा ।	
मद्भक्त एव पुण्यात्मा धन्यो मद्भक्त एव हि ॥	79
मद्भक्ते पूजिते सम्यगहमेवास्मि पूजितः ।	
मद्भक्तपूजनेनैव सन्तुष्टोऽस्म्यहमादरात् ॥	80
त्वया पूर्वभवे सम्यङ्मत्प्राप्त्यर्थं तपः कृतम् ।	
तवैतज्जन्मविगमे मुक्तिरत्र भविष्यति ॥	81
तवाप्यव्याहता भक्तिर्मयि तिष्ठति सर्वदा ।	
सुखेन संवसात्रैव भिल्लाद्भीतिर्न ते ध्रुवम् ॥	82
इति दत्वाऽभयं शम्भुः प्रीणयित्वा शिवर्चकान् ।	
तत्रैवान्तर्दधे लिङ्गे श्रीमद्वश्वेश्वराभिधे ॥	83

- ईदृशः कर्णसिन्धुर्वीरेशो भक्तवत्सलः ।
तद्दर्शनं कृतं पूर्वमनेन द्विजजन्मना ॥ 84
- इदं शरीरमेतस्य चरलिङ्गं न संशयः ।
शिवलिङ्गार्चको नित्यं पूर्वपूर्वभवेऽवयम् ॥ 85
- भवद्भिरस्य शैवस्य पूजा कार्या विशेषतः ।
शिवः शैवार्चनादेव तुष्टो भवति सर्वथा ॥ 86
- इत्युक्त्वा स पुनः स्रष्टा ससभासद्यथाविधि ।
शिवलिङ्गाधिया तस्मै पूजां चक्रे मनोरमाम् ॥ 87
- इन्दीवरेश्वरक्षेत्रमीदृशं सर्वकामदम् ।
शैवेन्द्रैः सर्वदा सेव्यं भुक्तिरूपफलार्थिभिः ॥ 88
- त्वयाप्यत्रैव सततं स्यातव्यं शिवमन्दिरे ।
काशीत्यागो न कर्तव्यो मोक्षेच्छा यदि सर्वथा ॥ 89
- कल्याणनिलया नित्यमन्नपूर्णा वरानना ।
मृष्टमन्नं यथेच्छं सा दास्यत्येव न संशयः ॥ 90
- इति तद्वचनं श्रुत्वा ततः सन्तुष्टमानसः ।
उवास काश्यामनिशं स तपश्चरणे रतः ॥ 91
- कालेन स मृतोऽत्रैव ज्ञानवापीतटे शुभः ।
तस्मै मुक्तिरियं दत्ता शैवमन्त्रोपदेशतः ॥ 92

वीरेश्वरस्थानमिदं मनोज्ञं

ज्ञानप्रदं शैवजनाभिसेव्यम् ।

ततो मयूरोऽपि विहाय दुःख-

मुदास वीरेशकृपाकटाक्षात् ॥

॥ इति श्रीशिवरहस्ये सप्तमांशे काशीमाहात्म्ये

वीरेश्वरेतिहासकथनं नाम

नवमोऽध्यायः ॥



॥ दशमोऽध्यायः ॥

श्रीसदाशिव उवाच -

अन्यामपूर्वामनघां कथां वक्ष्ये शुभप्रदाम् ।

यत्कथाश्रवणात्सद्यो मुच्यते कर्मबन्धनात् ॥

काश्यां पशुपतीशस्य स्थानमत्युत्तमं शुभे ।

नित्यं सन्निहितस्तत्र निवसाम्यहमादरात् ॥

महापाशुपतैस्तत्र वसतिः क्रियते सदा ।

शैवशास्त्रप्रणेतारः सन्ति तत्रैव कोटिशः ॥

- भस्मदिग्धकराद्यङ्गाः त्रिपुण्ड्राङ्कितमस्तकाः ।
रुद्राक्षमालाभरणाः दीर्घपिङ्गजटाधराः ॥ 4
- अघोरमूर्तिमनिशं ध्यायन्ते मामजं शिवम् ।
अघोरमन्त्रविन्यासजपनिष्ठा निराकुलाः ॥ 5
- निष्कलं निर्गुणं शान्तं शिवमक्षरमव्ययम् ।
तुरीयमनघं मत्वा भजन्ति शिवमेव माम् ॥ 6
- त्यक्त्वा पशुपतीशस्य स्थानमन्यत्र सर्वदा ।
न गच्छन्त्येव नियताः शैवदीक्षापरायणाः ॥ 7
- नित्यं शिवकथास्वेव सक्तान्तःकरणा मुदा ।
शिवनाम विहायान्यन्न वदन्त्येव सर्वदा ॥ 8
- तत्र पाशुपतं नाम कुण्डमस्ति वरानने ।
तत्काश्मीरमणिश्रेष्ठै रचितं निर्मलोदकम् ॥ 9
- तत्र कुर्वन्ति ये स्नानं भूयस्ते सर्वदा शुभे ।
नारकीं यातनां प्राप्य न शोचन्ति कदाचन ॥ 10
- तत्र स्नात्वा च पीत्वा च तज्जलं पापनाशकम् ।
सुधार्मिका मणिच्छायासमाक्रान्तमहर्निशम् ॥ 11
- स्पृष्ट्वाऽपि यान्ति मल्लोकं निर्धूताघा न संशयः ।
पुनरावृत्तिरहितं सर्वाशास्यमनामयम् ॥ 12

- तस्मिन्नेवाभवत्कुण्डे मण्डूकः कश्चिदुत्तमः ।
 स शिवान्नान्यदस्तीति वदंस्तिष्ठति सर्वदा ॥ 13
- स मण्डूकस्तु काकेन कदाचिद्वैवयोगतः ।
 पञ्चक्रोशाद्वहिर्नीतः पातितश्च क्वचिद्गृहे ॥ 14
- ततश्चक्रोश बहुधा मण्डूकः शोककशितः ।
 हाहा पशुपतीशेति वदन्नेवं मुहुर्मुहुः ॥ 15
- धिवच्छरीरमिदं काशीवियुक्तं(क्ता)जन्म धिङ् मम ।
 धिग्जीवनमिदं धिग्धिक् शिवेत्येव वदन्मृतः ॥ 16
- तं तथा मृतमालेक्य सुराः सन्तुष्टमानसाः ।
 मन्दारकुसुमैः शुद्धैश्चक्रुर्वृष्टिं मनोहराम् ॥ 17
- सभासद्भिः स देवेन्द्रो दुन्दुभिस्वनपूर्वकम् ।
 ब्रह्मा समाययौ तत्र यमेनापि समन्वितः ॥ 18
- तदा ममाज्ञां संप्राप्य शिवदूताश्च कोटिशः ।
 ययुरत्यन्तसन्तुष्टा मण्डूकानयनोत्सुकाः ॥ 19
- ततः शिव शिवेशेति महादेवेति वादिनः ।
 तद्देशं प्रापुरमलाः कम्पयन्तो महीतलम् ॥ 20
- ब्रह्मा ददर्श तान् शुद्धांस्त्रिपुण्ड्राङ्कितमस्तकान् ।
 रुद्राक्षमालाभरणाञ्छिबनामजपोत्सुकान् ॥ 21

- त्रिशूलतोमराद्यस्त्रसंयुतानग्निलोचनान् ।
न्याघ्रचर्मपरीधानाश्लीलकण्ठानकल्मषान् ॥ 22
- दृष्ट्वा भीतः कम्पमानः प्रणिपत्य पुनः पुनः ।
प्रत्येकं शिवभक्तानां चक्रे पूजां चतुर्मुखः ॥ 23
- ततः कृताञ्जलिपुटो मधुरं मधुराक्षरम् ।
जगाद वचनं प्रीत्या विनीतानतकन्धरः ॥ 24
- कोमलानि शरीराणि भवतां शिवपूजकाः ।
भ्रान्तानि क्वाद्य वेगेन गम्यते गमनोत्सुकाः ॥ 25
- किमीदृशं महत्कार्यमन्यासाध्यमुपस्थितम् ।
मत्साध्यं चेदहं तत्र प्रेषणीयोऽस्मि सादरम् ॥ 26
- विना भाग्येन भवतामाज्ञाकारित्वमस्य तु ।
कथं भावि महद्भाग्यं(य)फलमेतन्न संशयः ॥ 27
- भवतां श्रान्तिनाशार्थं यज्ञःकार्यो मयाऽधुना ।
भवतां चेत्सुखं जातं तदा धन्योऽस्म्यसंशयम् ॥ 28
- शिवभक्तशरीरं तु चरलिङ्गमतो मया ।
शिवतुष्ट्यर्थमत्रैव पूजा कार्या विशेषतः ॥ 29
- शिवभक्तशरीराख्ये चरलिङ्गे सदाशिवः ।
नित्यं सन्निहितः साम्बो मोदते भक्तवत्सलः ॥ 30

ततः शैवशरीराख्ये लिङ्गे दत्तं धनं प्रियम् ।

गृह्णाति सादरं शम्भुर्भक्तदेहाश्रयः सदा ॥

धन्याः शैवजनाः सर्वे शिवनामैकजीवनाः ।

यत्पूजया महादेवस्तुष्टो भवति सानुगः ॥

शैवमुत्सृज्य ते य(योऽन्य)स्मिन्पूजनं चेत्करिष्यति ।

सा पूजा तत्कृतान्यत्र भस्मसाद्भवति ध्रुवम् ॥

प्रज्वलद्वह्निमुत्सृज्य यथाऽन्यत्र हुतं हविः ।

वृथा भवति सा पूजा तथाऽन्यत्र कृता वृथा ॥

पुरा कश्चिद्द्विजाधीशो हिमवद्देशसंस्थितः ।

सम्पाद्य बहुधा द्रव्यं नानाविधमनुत्तमम् ॥

पप्रच्छ ब्राह्मणाञ्छिष्टान्निर्लोभान्नागवजितान् ।

दानपात्रस्थलं कीदृग्वदन्तिवति धनार्जकः ॥

ब्राह्मणा ऊचुः -

शैवद्विजवरे दत्तं धनमल्पमपि प्रभो ।

प्रवर्तत(र्धते) न सन्देहो मेरुवत्तद्दिने दिने ॥

शैवं पात्रवरं त्यक्त्वा दत्तमन्यत्र तद्धनम् ।

प्रत्यहं रोदनं कृत्वा तत्र दुःखेन तिष्ठति ॥

- शैवं कथं विहायान्यदत्तं पातकिना धनम् ।
इति दुःखं विहायैव ततो नश्यति तद्धनम् ॥ 39
- इत्युदीरितमाकर्ण्य सम्पूज्य द्विजपुङ्गवान् ।
बहुकालं तपस्तस्थौ(तेपे)शैवागमनकाङ्क्षया ॥ 40
- ततः शैवनराणां तु भवतां पूजनं मया ।
क्रियते पूजनं तत्तु स्वीकार्यं कृपया मयि ॥ 41
- इत्युक्त्वा स पुनः स्रष्टा तुष्टान्तःकरणस्तदा ।
मन्दारपुष्पमालाद्यैश्चक्रे पूजां यथाविधि ॥ 42
- विधाय पूजाममलां नताङ्गं विनयान्वितम् ।
विधातारं विलोकयैते प्राहुर्वचनमादरात् ॥ 43

शैवा ऊचुः -

- महादेवे सदा भक्तिस्तवास्तु चतुरानन ।
श्रद्धया या कृता पूजा त्वया साध्वी कृता मुदा ॥ 44
- कार्यन्तरं न चास्माकमत्रैवागत मादरात् ।
मण्डूकोऽयं महानेष शैवः शङ्करसम्मतः ॥ 45
- काश्यां पशुपतीशस्य कुण्डे तत्र स्थितस्तदा ।
कदाचिद्दैवयोगेन काकेनात्र निपातितः ॥ 46

- एतदानयनार्थं तु शिवेन प्रेषिता वयम् ।
अस्मिन्विमाने संस्थाप्य नेयोऽयं शिवसम्मतः ॥ 47
- इति तद्वचनं श्रुत्वा तुतोष चतुराननः ।
शिव एव सदापूज्यः कृपानिधिरिति प्रभुः ॥ 48
- ततो विमाने विमले स्थापनीय इति प्रियात् ।
चक्रुर्मण्डूकदेहस्य स्पर्शं दूता मदर्चकाः ॥ 49
- तदन्वैव स मण्डूकस्यक्त्वा निजतनुं मुदा ।
दिव्यं शरीरं सम्प्राप्तः शैवस्पर्शेन सादरं (कारणात्) ॥
- तमादित्यप्रभं दृष्ट्वा सर्वे ब्रह्मादयः सुराः ।
सन्तोषं परमं जग्मुः पुष्पवृष्टिरभूत्तदा ॥ 51
- दुन्दुभिध्वनिभिः पूर्णं सर्वं च पृथितीतलम् ।
रम्भाद्या ननृतुस्तत्र गन्धर्वाश्च जगुर्मुदा ॥ 52
- सुगन्धाः शीतलाः शान्ता वायवश्च ववुस्तदा ।
दिशः प्रसन्नाः सम्भूता भूतास्तस्थुः सुखं तदा ॥ 53
- ततस्ते कामगे भव्ये विमाने पुण्यसङ्कुले ।
समारोप्य मुदा सर्वे तमेव चलिताः शुभे ॥ 54
- यमः प्रचलितं दृष्ट्वा स्वलोकोपरि सम्भ्रमात् ।
चक्रे नानाविधां पूजां तस्मै सम्यग्यथाविधि ॥ 55

- शिवदूतानपि प्रीत्या यथायोगं यथाक्रमम् ।
पूजयामास शमनो विधिं सेन्द्रं च सादरम् ॥ 56
- पुष्पवृष्टिरभूत्तत्र पुनर्दिव्या मनोहरा ।
ततः सर्वे स्वर्गलोकं जग्मुरिन्द्रेण सादरम् ॥ 57
- पूजयित्वा विमानस्थमासनाद्यैर्यथाविधि ।
शिवभक्तान् यथायोग्यं पूजयामास सादरम् ॥ 58
- चतुर्मुखं च विमलं पूजयामास सादरम् ।
पुनस्तत्राप्यभूद्रम्या पुष्पवृष्टिर्वरानने ॥ 59
- ततो जग्मुर्ब्रह्मलोकं ब्रह्मा तत्र पुनर्मुदा ।
चकार पूजां विमलां शैवेभ्यः सर्वथा विधिः ॥ 60
- तत्र विश्राम्य सम्प्रीता ब्रह्मणा सह ते ततः ।
विष्णुलोकं ययुः सर्वे दिव्यं नेत्रमनोहरम् ॥ 61
- विष्णुरालोक्य तान् सर्वान्दूतानुत्थाय सादरम् ।
कृताञ्जलिपुटो भूत्वा प्रणम्य च मुहुर्मुहुः ॥ 62
- रत्नासनेषु शैवेन्द्रानुपवेश्य यथाविधि ।
चकार विविधां पूजां धन्योऽस्मीति वदन्मुहुः ॥ 63
- विष्णुनापि कृतां पूजां स्वीकृत्य तदनन्तरम् ।
सर्वलोकवरं रम्यं कैलासमगमन्मुदा ॥ 64

- त्रिषष्टिकोटिप्राकाररत्नछायाविभूषितम् ।
शतकोटीमनोरम्य रत्नद्वार समन्वितम् ॥ 65
- नानानर्घ्यं मणिश्रेष्ठ गणरञ्जितमुत्तमम् ।
षष्ठा(?)र्बुदगणाधीश रक्षितं चित्रमुन्नतम् ॥ 66
- रत्नप्रासादनिकरैर्गोपुटाग्रैर्विराजितम् ।
विलास सदनं रम्यं ममापुस्तदनन्तरम् ॥ 67
- विमानादवतीर्यथ स शैवः सादरं मुदा ।
प्रणम्य बहुधा सम्यङ्मानन्तमजं विभुम् ॥ 68
- कृताञ्जलिपुटस्तस्थौ कम्पमानो नातननः ।
ततो दत्तं मया तस्मै गाणापत्यमनामयम् ॥ 69
- दुःखमात्रं विहायात्र संनिष्ठति यथासुखम् ।
इदं काशीनिवासस्य फलमीदृशमुत्तमम् ॥ 70
- इतोऽप्यन्ये शिवरताः कीटास्तत्कुण्डवासिनः ।
कालेन काश्यामनिशं वसन्तः शिवसम्मताः ॥ 71
- शैवं पदमवाप्यान्ते स्थास्यन्ति सुखिनः सदा ।
धर्मसम्पादितेनैव काशीवसेन सर्वदा ॥ 72
- काशी पाशुपतं क्षेत्रं महापाशुपताश्रयम् ।
सा पाशुपतवर्याणां मोक्षदा नात्रसंशयः ॥ 73

- शैवाः पाशुपताः शुद्धा यत्र तिष्ठन्ति सर्वदा ।
लिङ्गार्चनावृ(नव्र)ताधीशास्तत्रैव निवसाम्यहम् ॥ 74
- मन्नाम जपसंसक्ता मल्लिङ्गार्चनतत्पराः ।
यत्रवचन तिष्ठन्ति तत्रसन्निहितोऽस्म्यहम् ॥ 75
- शम्भो शङ्कर विश्वेशेत्यनिशं यत्र नृत्यति ।
शैवःशिवरतस्तत्र निवसामि वरानने ॥ 76
- यत्र पाशुपता धर्माः शिवधर्माश्च सन्ततम् ।
वसन्ति तत्र सततं निवसाम्यहमादरात् ॥ 77
- महापाशुपतं शैवं महाशैवं शिवप्रियम् ।
दृष्ट्वा पूजां यथाशक्ति कर्तव्या सर्वथा जनैः ॥ 78
- शैवानपूजयित्वैव यो गच्छत्यभिमानतः ।
स याति नरकं घोरं सत्यमेवोच्यते मया ॥ 79
- शिवदीक्षापरैः(रः)शैवः अशैवेभ्यः कदाचन ।
नमस्कारो न कर्तव्यो यतः शैवा जनोत्तमाः ॥ 80
- शैवैरन्योन्यपूजा तु कर्तव्या विधिवत्सदा ।
अन्योन्यं पूजकाः पूज्यास्ते भवन्त्यनघाः शुभे ॥ 81
- न काशीसदृशं क्षेत्रं न शङ्करसमः सुरः ।
न शैवसदृशो विप्रो न मत्तोऽन्योऽपि मोक्षदः ॥ 82

- श्रीमत्पशुपतीशस्य सन्निधौ पत्रिणोऽपि माम् ।
ज्ञात्वा शिव शिवेत्येवं वदन्त्यनिशमादरात् ॥ 83
- धन्यं पाशुपतं स्थानं धन्याः पाशुपता जनाः ।
धन्याः पशुपतीशस्य पूजकाः सर्वदा मुदा ॥ 84
- यस्मिन्पाशुपतस्थाने वसतां पत्रिणामपि ।
शिवतत्त्वमतिः शुद्धा वर्तते बुद्धिदुर्लभा ॥ 85
- काश्यां पशुपतीशस्य सन्निधाने स्थितिः सदा ।
पूर्वोक्तधर्मनिरतैः कर्तव्या यत्नतः शुभे ॥ 86
- निराहारव्रतैः शुद्धैर्महाशैवैः शिवार्चकैः ।
स्थेयं पशुपतीशस्य क्षेत्रे यत्नेन सर्वदा ॥ 87
- तत्र जप्तो महामन्त्रः शैवैः शीघ्रफलप्रदः ।
भवत्येव न सन्देहो जपनीयः प्रयत्नतः ॥ 88
- शैवदीक्षां(क्षा) शुभां(भा)तत्र शैवेभ्यो दीयते मया ।
ततः पञ्चाक्षरो मन्त्रस्तत्र जप्यो निरन्तरम् ॥ 89
- पुरा कश्चिन्तृपश्रेष्ठः सर्वभूचक्रपालकः ।
सामन्तनृपवन्द्याङ्घ्रिर्बलवान् हिमवानिव ॥ 90
- अमितानेकवसुमान् कुबेर इव सर्वदा ।
धीरो मेरुरिव श्रीमान् श्रीबालेश इवानिशम् ॥ 91

- पितेव शास्ता लोकानां मातेवात्यन्तरक्षकः ।
कान्तेव हितकृन्नित्यं नवेन्दुरिव तोषकः ॥ 92
- स कदाचिद्रथारूढः सूर्यमण्डलसन्निभः ।
क्रीडारतोः ययौ भूपो यमलोकाय वीर्यवान् ॥ 93
- समायान्तं नृपं दृष्ट्वा तेजिष्ठमनलप्रभम् ।
भीतोऽभ्युत्थाय शमनो नृपं प्रत्युज्जगाम च ॥ 94
- ततः सिंहासने रम्ये संवेश्य नृपमुत्तमम् ।
चकार पूजां विधिवदर्घ्यपाद्यादिभिः क्रमात् ॥ 95
- ततो यमकृतां पूजां गृहीत्वा नृपतिर्मुदा ।
रथमारुह्य वेगेन स्वर्गलोकं जगाम सः ॥ 96
- तमागतं नृपं दृष्ट्वा देवेन्द्रःसहसा मुदा ।
प्रणम्य विधिवत्पूजां चकार नियमान्वितः ॥ 97
- ततः स राजा प्रबलो देवेन्द्रादिभिर्रचितः ।
विमानवरमारुह्य ब्रह्मलोकं जगाम च ॥ 98
- ततः शतधृतिर्दृष्ट्वा तमेव नृपतिं मुदा ।
प्रणम्य पूजयामास पूजाविधिविशारदः ॥ 99
- ततः सभासदः सर्वे कृताञ्जलिपुटा विधिम् ।
कोऽयमित्यूचिरे मन्दं कम्पमाना नताननाः ॥ 100

ब्रह्मोवाच -

शृण्वन्तु सावधानेन प्रभावोऽस्य मयोच्यते ।
तत्प्रभावस्य कथनाद्रोमाञ्चो जायते मम ॥

काश्यामन्तर्गृहे रम्ये शैवे पशुपतीश्वरः ।
शिवः पाशुपताराध्यस्तिष्ठत्यथ विनाशकः (?) ॥

तत्र कुण्डमभूद्दिव्यं तत्तीरे सुरसेविते ।
बिल्ववृक्षो महानासीन्नवपल्लवसंयुतः ॥

तन्मूले सर्वदा शैवाः शिवमन्त्रजपोत्सुका ।
शिवपूजापराः शुद्धास्तिष्ठन्ति विगतस्पृहाः ॥

शिवप्रियकरे रम्ये तस्मिन्नादित्यसोदरे ।
अयं तु शकुनिर्भूत्वा न्यवसन्नीडसंश्रयः ॥

तत्रायं निवसन्नित्यं स्वचञ्चुपुटसञ्चितैः ।
कोमलामलशाखाग्रबिल्वपत्रैः शिवप्रियैः ॥

तत्कुण्डोदकसम्प्लुष्टैरम्लानैरघनाशकैः ।
पूजयत्यतियत्नेन सम्यक्पशुपतीश्वरम् ॥

देवालयरजःपुञ्जान्दूरीकुर्वन्निरन्तरम् ।
आसायमति यत्नेन तिष्ठति प्रीतमानसः ॥

स्वपक्षधूननोद्धूतवायुभिश्चानिशं मुदा ।	
तत्प्रान्तशैबस्वेदानि निवारयति सादरम् ॥	109
एवमेष स्थितस्तत्र कदाचिदयमुद्धतः ।	
चकार युद्धमन्येन विहङ्गेन बलान्वितः ॥	110
युध्यमानेन तेनैव पञ्चक्रोशाद्वहिर्गतः ।	
ततस्तत्र किरातेन केनचिन्निहतो मृतः ॥	111
ततो यमभटैर्नीतः स एव शकुनिस्तदा ।	
यमः कोऽयमिति प्रीत्या पप्रच्छ च स्वकिङ्करान् ॥	112

यमदूता ऊचुः -

यमायं शकुनिर्भव्यः सदा बिल्ववनाश्रयः ।	
काश्यां पशुपतीशस्य पूजकश्च विशेषतः ॥	113
दैवादनेन काशी सा त्यक्ता मोक्षप्रदायिनी ।	
किरातेन हतोऽन्यत्र दुष्टेन शरपाणिना ॥	114
अयमस्माभिरानीतः काशीवासरतः सदा ।	
पूजनीयोऽतियत्नेन शैवोऽयं शिवसम्मतः ॥	115
इति तद्वचनं श्रुत्वा सादरं प्रणिपत्य च ।	
पूजयामास शमनः सिंहासनवरे स्थितम् ॥	116

- ततः स्वर्गं समासाद्य देवेन्द्रेणाभिपूजितः ।
मल्लोकमगमत्पूर्वं मयाऽयं पूजितः शुचिः ॥ 117
- ततो न्यवसदत्त्रैव युगानामयुतं मुदा ।
स्वत एव ततो गत्वा विचचारावनीतले ॥ 118
- ततः कश्चिद् द्विजाधीशः परन्तप इति श्रुतः ।
ददर्शनमतिप्रेम्णा चन्द्रमब्धिरिव प्रियम् ॥ 119
- दृष्ट्वैव (तं)नृपतिं (तिः)सम्यक्पूजां कृत्वा यथाविधि ।
उवाचैनमतिप्रीत्या कृताञ्जलिपुटः सदा ॥ 120
- इष्टदेवो भवानेव शङ्करस्त्वं न संशयः ।
प्रसीद करुणासिन्धो भक्तातिभयनाशक ॥ 121
- शरीरं जीर्णमभवत्केशाश्च पलिता मम ।
पुत्रो न जातो राज्यस्य रक्षको नास्ति सर्वथा ॥ 122
- पितृणां ऋणमस्त्येकमनिवार्यमनामयम् ।
तदृणापहकर्माणि न दृश्यन्ते सुतं विना ॥ 123
- विवेकधर्मनिपुणो वेदशास्त्रार्थपारगः ।
यस्य नास्ति सुतस्तस्य व्यर्थं जन्म न संशयः ॥ 124
- पुत्राम नरकं घोरमस्त्येकमतिदुःखदम् ।
पतितं तत्र मामन्यस्तं विना नोद्धरिष्यति ॥ 125

- चंशवृद्धिकरः पुत्रो यस्मिन्वंशे न जायते ।
तद्वंशनाशस्तीव्रेण भविष्यत्येव सर्वथा ॥ 126
- पुत्रहीनमिदं जन्म धिङ्ममापि जरावृतम् ।
धिवपुत्राननुभूतं च राज्यमेतदकण्टकम् ॥ 127
- सर्वदुःखापहा काशी तिष्ठत्येव शिवात्मिका ।
तत्प्राप्तिसाधनं पूर्वं तप्तं च न मया तपः ॥ 128
- दुःखपीडितचित्तस्य मम दुःखनिवारकः ।
नास्त्येव सर्वथा लोके पुत्रान्यस्तोषकारणम् ॥ 129
- पुत्रदानं कुरुष्वद्य यदन्यः पुत्रदः सुरः ।
नास्त्येव सर्वदा यस्माद्भूलवानसि (स्ति)महेश्वरः ॥ 130
- शिव एव हि धर्मार्थकाममोक्षप्रदः श्रुतः ।
तदन्यस्तत्प्रदो नेति(श्रुति) धृतिर्बदति शङ्कर ॥ 131
- इति तद्वचनं श्रुत्वा तमुवाचायमादरात् ।
खेदं मा कुरु राजेन्द्र पुत्रस्ते भवितेति सः ॥ 132
- तवोत्तमाङ्गादुत्तुङ्गादहमेव नृपोत्तम ।
इतः षष्ठितमे मासि सम्भवामि न संशयः ॥ 133
- इत्येतद्वचनं श्रुत्वा प्रणिपत्यैनमादरात् ।
दुःखं विहाय सन्तुष्टो जगाम सदनं नृपः ॥ 134

- ततः षष्ठितमे मासि सम्प्राप्ते स्वप्रभावतः ।
तस्योत्तमाङ्गादमलादाविर्भूतोऽयमादरात् ॥ 135
- तदा दुन्दुभयो नेदुः पुष्पवृष्टिरभूच्छुभे ।
राजा बभूव सन्तुष्टश्चन्द्रोदय इवाम्बुधिः ॥ 136
- ब्राह्मणेभ्यस्तदा राजा पुत्रोत्सवसमन्वितः ।
हिरण्यगोगजाश्वानां ददावर्बुदमादरात् ॥ 137
- उत्तमाङ्गसमुद्भूतमेनं वीक्ष्य सुतं नृपः ।
उत्तमाङ्गजमित्येवं नाम दिव्यं चकार सः ॥ 138
- जातिस्मरोऽयं बाल्येऽपि नवबिल्वदलैः सदा ।
लिङ्गपूजां प्रयत्नेन करोति नियमान्वितः ॥ 139
- रुद्राक्षमालाभरणो भस्मोद्धूलनतत्परः ।
श्रीमत्पशुपतीशेति नाम दिव्यं जपद्वयम् ॥ 140
- अत्याश्चर्यकरं कर्म क्रियते बालक त्वया ।
किमेतदिति तेनैव पृष्ठो राजा (ज्ञा) यमर्भकः ॥ 141
- ततो जगाद वृत्तान्तं स्वपूर्वभवसञ्चितम् ।
तच्छ्रुत्वा विस्मितो राजा तमुवाच सुतं प्रति ॥ 142
- शिवपूजाप्रभावेण सर्वं ज्ञातं त्वया शिशो ।
कोऽहं पूर्वभवे सम्यग्विचार्य वद सादरम् ॥ 143

- इति पृष्ठः क्षणं ध्यात्वा बालकः स्मितपूर्वकम् ।
जगाद सर्ववृत्तान्तं तस्यैव नृपतेस्तदा । । 144
- तव जन्मान्यतीतानि सङ्ख्या तेषां न शक्यते (विद्यते) ।
तवैव पापसङ्घेन बहुकुत्सितयोनिषु ॥ 145
- उत्पत्तिरभवत्पूर्वमति दुःखभयावहा ।
तव मूत्रपुरीषाढ्यमर्भेषु बहुधा स्थितिः ॥ 146
- सारमेयोदरे पूर्वं तव जन्म सहस्रधा ।
बभूव जन्मना तेन दुःखं भुक्तं त्वया सदा ॥ 147
- तदनन्तरमेवाभूत्तव रासभजन्मनाम् ।
अतिदुःखप्रदं नित्यं सार्धकोटिचतुष्टयम् ॥ 148
- ततः कोट्यष्टकं जातं तव कुक्कुटजन्मनाम् ।
ततः कोटिशतं जातमरण्ये वृकजन्मनाम् ॥ 149
- सार्धकोट्यष्टकं जातं सपादं सर्पजन्मनाम् ।
ततः शताष्टकं जातं सपादं काकजन्मनाम् ॥ 150
- ततो दशायुतं जातं सपादं गृध्रजन्मनाम् ।
ततः शतायुतं जातमुलूकाधमजन्मनाम् ॥ 151
- ततः कोट्यष्टकं जातं सार्धं ते न्यङ्कुजन्मनाम् ।
ततः सार्धविंशतिं जातमाखुषेचकजन्मनाम् । 152

- ततो लक्षायुतं जातं सार्धं सरटजन्मनाम् ।
ततो लक्षायुतं जातं मत्स्यमण्डूकजन्मनाम् ॥ 153
- पञ्चाशल्लक्षमभवन्मायया जन्मनां तव ।
ततो लक्षाष्टकमभूद् घूकबम्भरजन्मनाम् ॥ 154
- सार्धकोटिद्वयं जातं ततस्ते दंशजन्मनाम् ।
सार्धलक्षद्वयं जातं ततस्ते मेषजन्मनाम् ॥ 155
- ततः कोटिशतं जातं तव राजिलजन्मनाम् ।
सार्धकोटित्रयं जातं ततस्ते दन्तिजन्मनाम् ॥ 156
- सार्धकोटित्रयं जातं ततस्ते बर्हिजन्मनाम् ।
जन्मस्वेतेष्वपि सदा दुःखं भुक्तमनेकधा ॥ 157
- एतज्जन्मन्यवहितं जन्मपूर्वमिति स्थिते ।
तन्मयूरमभूज्जन्म बहुबर्हि(र्हं)विराजितम् ॥ 158
- त्वया मयूरदेहेन श्रीशैले संस्थितं पुरा ।
दिव्यलिङ्गसमाक्रान्ते शिवभक्तविराजिते ॥ 159
- पूर्वं मयूरदेहेन त्वया लिङ्गस्य सन्निधौ ।
नृत्यं कृतं त्वया सम्यक् शिवसन्तोषकारणम् ॥ 160
- तेन पुण्यप्रभावेण श्रीशैले वसतिस्तव ।
बभूव भाग्यदा भूयोजन्मान्ते भोगकारणम् ॥ 161

- मयूरजन्मनानेन मम सेवां करोत्वयम् ।
ततो राज्याधिपत्यं च भवत्वस्य सुखप्रदम् ॥ 162
- भुक्त्वा च पुण्यदेहेन भोगमन्ते ततःपरम् ।
मां प्रयात्विति देवेशो ददौ पूर्वं वरं शिवः ॥ 163
- ततो जन्माभवत्पूर्वं कस्मिंश्चिद्विपिनान्तरे ।
मयूरस्य ततो दैवाच्छ्रीशैलेऽपि स्थितं त्वया ॥ 164
- तस्मिन् शैलवरे रम्ये त्रिपुरान्तकसंज्ञकम् ।
लिङ्गमेकमभूद्विव्यं भानुतप्तमनावृते ॥ 165
- तत्र नित्यं स्वपिच्छेन कृतं पुण्य(ताप)निवारणम् ।
सायं तत्रैव नियतं नर्तनं क्रियते त्वया ॥ 166
- एवं मासशतं सार्धं संश्रित्य नियतं त्वया ।
स्वेच्छयैव नराधीश संस्थितं पूर्वजन्मनि ॥ 167
- ततः कालान्तरे राजन् श्रीशैलान्यभुवि त्वया ।
शरीरं त्यक्तममलं पवित्रं शिवसेवया ॥ 168
- तदा देववरोत्सृष्टा पुण्य(पुष्प)वृष्टिरभून्नृप ।
विमानवरमारुह्य देवेन्द्रोऽपि समागतः । 169
- देवेन्द्रेण तदा दत्तं विमानं तुभ्यमुत्तमम् ।
तदारुह्य स्वर्गलोके गतं तेन सह त्वया ॥ 170

- तत्र मन्दारसंवीतं क्रीडास्थानमभूत्तदा ।
तत्रैव तव तोषार्थं रम्भा नृत्यं चकार च ॥ 171
- देवेन्द्रः प्रत्यहं तुभ्यं चकाराभ्यर्चनं मुदा ।
तदन्येऽपि सुरा नित्यं पूजां कुर्वन्ति सादरम् ॥ 172
- कल्पवृक्षश्च पुष्पाणि सुगन्धीन्यमलानि च ।
स्वयमेव समानीय दत्तानि प्रत्यहं मुदा ॥ 173
- एवमेवामिशं तत्र मोदमानेन हि त्वया ।
वत्सरायुतपर्यन्तं सन्तोषेण स्थितं पुरा ॥ 174
- ततोऽभूच्चक्रनाथस्य प्रोद्भूतमुदरे त्वया ।
महदैश्वर्यममिशं भुक्तमीशप्रसादतः ॥ 175
- शिवस्यैव प्रसादेन तव शीकापहारकः ।
उत्तमाङ्गादहं जातो वंशवृद्धिकरो नृप ॥ 176
- इदं शिवप्रसादेन ज्ञातं मृपाधिप ।
यथाज्ञातं तथैवोक्तं विपरीतं न किञ्चन ॥ 177
- तवास्त्यगणितं द्रव्यं सन्ति रत्नानि भूपते ।
शिवालयस्य निर्माणं कुरु रत्नविजृम्भितम् ॥ 178
- कुरु बिल्बवनं रम्यं शैवस्थानेषु सर्वथा ।
शृणु शैवपुराणानि सर्वथा मृपसत्तम ॥ 179

- कुरु यत्नेन सम्प्रीतो लिङ्गपूजामहर्निशम् ।
पञ्चाक्षरजपं नित्यं कुरु पापौघनाशनम् ॥ 180
- बिल्वपत्रैर्महादेवमर्चयस्वानिशं मुदा ।
कुरु यत्नेन सततं लिङ्गस्यैव निरीक्षणम् ॥ 181
- भस्मधारणसंयुक्तः कुरु रुद्राक्षधारणम् ।
गृहाण मोक्षदां नित्यं शैवदीक्षामघापहाम् ॥ 182
- शिवप्रीत्यर्थमनिशं वने पञ्चाग्निमध्यगः ।
शिघ्रप्रसादपर्यन्तं तपः कुरु नृपोत्तम ॥ 183
- प्रसन्ने सति गौरीशे काशीप्राप्तिर्भविष्यति ।
काशीप्राप्त्या नराधीश मोक्षप्राप्तिर्भविष्यति ॥ 184
- कर्तव्यमतियत्नेन मया राज्यस्य पालनम् ।
न राज्यविषये दुःखं त्वया कार्यं नराधिप ॥ 185
- तव वृद्धशरीरस्य नार्हा तूष्णीमवस्थितिः ।
सर्वभावेन सततं कुरु शङ्करपूजनम् ॥ 186
- शङ्करं शङ्करं नित्यं निःशङ्कं समुपाश्रय ।
शङ्करस्तारको नूनं भविष्यति न संशयः ॥ 187

ब्रह्मोवाच -

- इत्येतद्वचनं श्रुत्वा स भूपस्तदनन्तरम् ।
शिवलिङ्गार्चनं चक्रे रत्नस्तम्भविराजितम् ॥ 188
- हेमप्राकारममलं शिवलिङ्गार्चको नृपः ।
शिवलिङ्गालयप्रान्ते चकारोन्नतमादरात् ॥ 189
- ततो रत्नमयं लिङ्गं तस्मिन्नेव शिवालये ।
तेन संस्थापितं दिव्यं भूपेन सकलार्थदम् ॥ 190
- तस्मिन्मणिमये लिङ्गे विश्वव्यापी सदाशिवः ।
नित्यं सन्निहितः साम्बः पूजां गृह्णाति सादरम् ॥ 191
- प्रत्यहं स्वर्णपुष्पाणां सार्धंकोटित्रयं नृपः ।
ददाति शम्भवे प्रीत्या लिङ्गरूपाय सादरम् ॥ 192
- त्रिकालमप्रमादेन नृपस्तल्लिङ्गपूजनम् ।
करोत्यद्यापि शैवाश्च बहवस्तेन तोषिताः ॥ 193
- बिल्ववृक्षाश्च बहवस्स्थापितास्तेन भूभुजा ।
तद्विल्वतरुमूलेषु लिङ्गानि स्थापितानि च ॥ 194
- बिल्वकण्टकतीक्ष्णाग्रैर्विद्धहस्तोऽपि भूपतिः ।
स्वयमेवानयत्यच्छो बिल्वपत्राणि शम्भवे ॥ 195

- चन्दनागरुकस्तूरीविलेपनरतोऽपि सः ।
 त्यक्त्वा तद्भस्मना नित्यमङ्गलेपं करोति च ॥ 196
- प्रियोऽपि रत्नमालोऽपि भूपालस्तानि सर्वथा ।
 त्यक्त्वा रुद्राक्षमालाभिश्चकाराङ्गविभूषणम् ॥ 197
- नारीजघनमि(मृ)ष्टेऽशय्योऽपि नृपतिः सदा ।
 तत्त्यक्त्वा भस्मशय्यायां तिष्ठत्यनिशमादरात् ॥ 198
- गानप्रियोऽपि नृपतिस्त्यक्त्वा गानरतिं सदा ।
 शैवीमेव कथां भूयः शृणोति प्रीतमानसः ॥ 199
- शैवदीक्षापि यत्नेन गृहीत्वा शैवसत्तमात् ।
 शैवव्रतानि सततं क्रियन्ते तेन सादरम् ॥ 200
- पूजयत्यतियत्नेन शैवानेवानिशं मुदा ।
 शैवमेवोत्तमं मन्त्रं जपत्यनुदिनं नृपः ॥ 201
- अयं शिवप्रसादेन ज्ञात्वा सर्वोत्तमं शिवम् ।
 आबाल्यमतियत्नेन शिवपूजापरोऽभवत् ॥ 202
- नित्यं मृण्मयलिङ्गानां सहस्रं पूजयत्यहम् ।
 शैवद्विजार्बुदस्यायं ददात्यन्नं सदा नृपः ॥ 203
- काश्यां प्रत्यहमागत्य विश्वेश्वरमयं नृपः ।
 पूजयत्यतियत्नेन रत्नाद्यैः शुद्ध(सिद्धि)साधनैः ॥ 204

- ततः सादरमागत्य श्रीमत्पशुपतीश्वरम् ।
 बिल्वादिभिः समभ्यर्च्य नत्वा वीरेश्वरं ततः ॥ 205
- नित्ययात्रादिकं कृत्वा शैवानभ्यर्च्य सादरम् ।
 ततः स्वनगरं याति प्रजापालनतत्परः ॥ 206
- रत्नलिङ्गान्यनेनैव काश्यामगणितानि हि ।
 स्थापितान्यपि यत्नेन कालभैरवसन्निधौ ॥ 207
- शिवपूजाप्रभावेण सर्वलोकेषु सर्वदा ।
 अविघ्नितगतिर्याति सोऽयं कामगयानगः ॥ 208
- न शिवराधनादन्यल्लोके सर्वार्थसाधकम् ।
 न शिवात्परमो देवः सर्वाभीष्टप्रदायकः ॥ 209

सभासद ऊचुः -

- कोऽयं पूर्वभवे ब्रह्मन् किमनेन कृतं पुरा ।
 प्राप्ताऽनेन कथं काशी देवानामपि दुर्लभा ॥ 210
- संप्राप्तापि कथं काशी त्यक्ता मोक्षप्रदायिनी ।
 इदं विचार्य सकलं वद सन्तोषकारणम् ॥ 211

ब्रह्मोवाच -

- अयमात्सीपुरा विप्रः शिवव्रतपरायणः ।
शिवैकदेवः सततं हिमवच्छिखराश्रयः ॥ 212
- तत्रोवासानिलान्सर्वान्निरुध्य दृढमानसः ।
पञ्चाग्निमध्यगो नित्यं चकारोग्रमयं तपः ॥ 213
- चकार युगपर्यन्तं धूमपानमधोमुखः ।
ततः समुद्रपर्यन्तं पृथिव्याश्च प्रदक्षिणम् ॥ 214
- सहस्रवारं यत्नेन कृतमासीदनेन हि ।
ततः कृतमनेनैव श्रीशैलस्य पृथङ्मुदा ॥ 215
- प्रदक्षिणं शिवप्रीत्यै शतवारं प्रयत्नतः ।
ततः श्रीशैलशिखरे निराहारेण सन्ततम् ॥ 216
- तपश्चकार यत्नेन सार्धकोटियुगावधि ।
ततः स तपसो भीमान्निबृत्तः शोककर्षितः ॥ 217
- चकार दुःखं बहुधा प्रलपन्प्रतितो भुवि ।
न श्रीशैलात्परं क्षेत्रं तपःसिद्धिकरं परम् ॥ 218
- अत्रापि तपसः शुद्धिः (सिद्धिः) न जाता किंकरोम्यहम् ।
काशीप्राप्त्यर्थमेवात्र तपो घोरतरं कृतम् ॥ 219

- तथापि काशी न प्राप्ता नेशः प्रत्यक्षतां गतः ।
यद्यत्र क्रियते नूनं मोक्षो मम भविष्यति ॥ 220
- तथापि काशी द्रष्टव्या सुराणामपि दुर्लभा ।
काशीप्रयाणकालेषु बहुधर्मा नरैः सदा ॥ 221
- कर्तव्यास्ते न केनापि शक्यन्ते कर्तुमन्वहम् ।
कृतेनान्येन तपसा विहङ्गस्यापि वा तनुम् ॥ 222
- यदि दास्यति विश्वेशस्तदा काशीं प्रयाम्यहम् ।
येन केनापि रूपेण काशीप्राप्तिरपेक्षिता ॥ 223
- तादृशं भाग्यमेतस्य क्व जीवस्य भविष्यति ।
शिवमुद्दिश्य बहुधा पूर्वपूर्वभवेष्वापि ॥ 224
- तपस्तप्तं शिवो मह्यं न प्रसीदति सत्वरम् ।
कथं वा दुरदृष्टानि ममामेयानि सन्ति वै ॥ 225
- काशीप्राप्तिर्यतो नित्यं विघ्नेनैवाधितिष्ठति ।
किं कर्म कार्यं यत्नेन दुरदृष्टनिवारकम् ॥ 226
- किं करोमीति निपतन् भुवि निर्विण्णमानसः ।
एतस्मिन्नन्तरे जाता तदा तत्राशरीरवाक् ॥ 227
- आनन्दामृतदा रम्या सर्वदुःखविनाशिनी ।
इतः सहस्रजन्मान्ते काशी सम्प्राप्यते त्वया ॥ 228

- विहङ्गस्यैव रूपेण खेदं मा कुरु सर्वदा ।
प्रतिजन्मनि सर्वेशं शङ्करं तपसा सदा ॥ 229
- समाराधय तीव्रेण काशीप्राप्त्यर्थमादरात् ।
इति सन्तोषदं रम्यमशरीरवचः सदा ॥ 230
- श्रुत्वा सन्तोषमगमज्जहौ दुःखं ततः परम् ।
सहस्रजन्मनामन्ते काशीप्राप्तिर्ममास्त्विति ॥ 231
- तपो घोरतरं भूयश्चकार द्विजसत्तमः ।
तत्र कृत्वा तपो घोरं किञ्चित्कालं ततः परम् ॥ 232
- श्रीशैलान्यभुवं प्राप्य तनुं तां विजहौ द्विजः ।
ततोऽऋषि (ततस्त्वृषि)कुले रम्ये जन्म संप्राप्य पावनम् ॥
- भूयो घोरतरं चक्रे तपः शिवपरायणः ।
सहस्रजन्मपर्यन्तमेवमेव पुनः पुनः ॥ 234
- ऋषिजन्मैव सम्प्राप्य तपः कृतमनेन हि ।
ततः काश्यां बिल्ववृक्षे विहङ्गस्यैव कस्यचित् ॥ 235
- गर्भात्सम्प्राप जन्मायं पुण्याभिलषितं मुदा ।
निर्गतस्तीव्रमनघो यदायं विहगोदरात् ॥ 236
- तदा पपात रुधिरं किञ्चिच्छैवस्य मूर्धनि ।
तदा शशाप तद्गृह्णत्वा रुधिरं शैवपुङ्गवः ॥ 237

- यस्यैतद्गुधिरं तस्य काश्यामस्त्विति सन्ततिः ।
उत्पन्नो विहगस्यैव रूपेणापि सदाशिवम् ॥ 238
- जातिस्मरो बिल्वपत्रैरभ्यर्चयति शङ्करम् ।
ततः काश्यन्यभूपृष्ठे मृतो दैवात्ततः परम् ॥ 239
- स्थित्यात्रैव ब्रह्मलोके भूपतिश्चाभवत्ततः ।
अयं कदाचिदासन्नानिमानिन्द्रादिकानपि ॥ 240
- सम्भावयितुमेवैच्छत् शिवलिङ्गार्चनप्रियः ।
एतादृशानां शैवानां विश्वेशः करुणानिधिः ॥ 241
- काश्यां मरणमात्रेण निर्वाणं हि प्रयच्छति ।
अतः परमयं पुत्रे राज्यं विन्यस्य सादरम् ॥ 242
- काश्यां शिवप्रसादार्थं करिष्यति तपो मुदा ।
एतस्य तनुरस्येयं तनुर्नान्या भविष्यति ॥ 243
- एतच्छरीरनि(वि)गमे मुक्तिरस्य भविष्यति ।
धन्योऽयं सर्वथा धन्या वयमप्यस्य दर्शनात् ॥ 244
- ईदृशस्य हि शैवस्य दर्शनं दुर्लभं ध्रुवम् ।

श्रीसदाशिव उवाच -

- इति ब्रह्मवचः श्रुत्वा ते तमेव नृपात्तमम् ॥ 245

- प्रणम्य पूजयामासुः परमं विस्मयं गताः ।
 तत्पूजितो नराधीशो ब्रह्मणा पूजितः पुनः ॥ 246
- ययौ स्वर्नगरं रम्यं इलावत्यभिधं मुदा ।
 पुरा पशुपतीशस्य सन्निधाने शिवात्मके ॥ 247
- कश्चिदासीद् द्विजश्रेष्ठः सर्वदा शिवपूजकः ।
 तस्यैव निकटे कश्चिच्छकुन्तः कणभक्षकः ॥ 248
- न्यवसद्भूरितपसा काशीं प्राप्य शिवात्मिकाम् ।
 स कदाचिद् द्विजस्याङ्गे निविष्टो दौहदाङ्कितः ॥ 249
- तं विलोक्य कुशाग्रेण जघान द्विजसत्तमः ।
 तदानीमेव स मृतः शकुन्तः प्रलपस्ततः ॥ 250
- तद्गर्भनिर्भेद्यौ सूक्ष्मः शकुन्तो दुःखं कश्चितः ।
 स शकुन्तो जातमात्रः प्रलपन्नतिदारुणम् ॥ 251
- गलदश्रुकणः शीघ्रं तमुवाच द्विजं तदा ।
 द्विजाधम कथं माता निहता मम सा त्वया ॥ 252
- बालपुत्रातिवृद्धा च पतिदेवा पतिव्रता ।
 बालानां पोषणं मात्रा कर्तव्यमतिरत्नतः ॥ 253
- तेनैव जीवनं सम्यग्बालानां भवति ध्रुवम् ।
 अद्यैव भर्तुरेतस्य (१) मृतिर्नूनं भविष्यति ॥ 254

पोषणेन विना नास्ति वृद्धानामपि जीवनम् ।
मदन्येऽपि मरिष्यन्ति (न्ते) चास्या एव हि बालकाः ॥

तेषां मातृविहीनानां कथं स्यात्प्राणधारणम् ।
वयं धन्या भविष्यामः काश्यां मरणमात्रतः ॥ 256

तवैव यातना घोरा भविष्यति न संशयः ।
अस्माभिः पूर्वपूर्वेण (षु) जन्मसु प्रबलं तपः ॥ 257

काश्यां तनुवियोगार्थं कृतमुद्दिश्य शङ्करम् ।
काश्यामन्तर्गृहे शैवे जीवहत्या कृता त्वया ॥ 258

तेन पापेन दुष्टात्मन्यातना ते भविष्यति ।
अनेकयुगपर्यन्तघोरदुःखौघसंश्रयाम् ॥ 259

पैशाचीं तनुमाश्रित्य वस दुर्भग दुर्मुख ।
धुत्तट्परीतः सततं निर्जनं वनमाश्रितः ॥ 260

निवसस्व (?) दुराचारः पिशाचतनुसंश्रयः ।
एवं प्रलपमानं तं दृष्ट्वा ब्रह्मा विहङ्गमम् ॥ 261

विलोक्य तं द्विजं चाथ बभाषे वचनं तदा ।
एतस्य माता निहता किमर्थं सा द्विज त्वया ॥ 262

कृत्वा काश्यां वृथापापं किमर्थं स्थीयते त्वया ।
एतन्मरणमात्रेण पतिरस्यास्तु तादृशः ॥ 263

- मरिष्यत्यद्य वा श्वो वा सन्देहो नात्र संशयः ।
 पिशाचास्य] तनवः प्राप्या मृते तज्जीवसङ्ख्यया ॥ 264
- त्वया बने न सन्देहो निर्जले निर्जने सदा ।
 किञ्च काश्यां त्वया पूर्वं परार्थमपि यत्नतः ॥ 265
- द्रव्यलोभेन दुष्टात्मनुरुद्राध्यायजपः कृतः ।
 तेन रुद्रपिशाचत्वं त्वया दुःखदमन्वहम् ॥ 266
- प्राप्तव्यं नात्र सन्देहो भैरवस्यापि तर्जनम् ।
 रुद्राध्यायजपः काश्यां यः परार्थं करिष्यति ॥ 267
- स वेदराशिपूर्णोऽपि पिशाचो भवति ध्रुवम् ।
 अल्पस्याप्यत्र धर्मस्य विक्रेता सर्वथा द्विजः ॥ 268
- भविष्यति न सन्देहो पिशाचः पर्वताकृतिः ।
 अनन्तफलदं धर्मं रुद्राध्यायजपाजितम् ॥ 269
- यः प्रयच्छति मूढात्मा परस्मै धनलोभतः ।
 शरीरमपि देयं स्यात्कदाचिद्धनलोभतः ॥ 270
- फलं न देयमन्यस्मै रुद्राध्यायजपाजितम् ।
 श्रीरुद्रजपमन्यार्थं करोति च धनेच्छया ॥ 271
- स पतत्येव नरके यावदाचन्द्रतारकम् ।
 पुरा धननिधिर्नाम कश्चिद्भूचक्रपालकः ॥ 272

वेदशास्त्रपुराणज्ञो ब्राह्मणोऽभवदुत्तमः ।	
स कदाचित्तपो घोरं काशीप्राप्त्यर्थमेव हि ॥	273
ततः शिवप्रसादेन धनमाजित्य धर्मतः ।	
काशीं प्राप स मातङ्गतुरङ्गधनसंवृतः ॥	274
सम्प्राप्य काशीं विश्वेशं सम्पूज्य विद्विवद् द्विजः ।	
मेने कृतार्थमात्मानं शिवैकशरणः सदा ॥	275
ततः स्वकं धनं सर्वं द्विजेभ्यो दातुमुद्यतः ।	
प्रणम्य विप्रानमलानुवाच शिवतत्परान् ॥	276

धननिधिरुवाच -

धनमाजितमेतस्य व्ययः काश्यां मतो मम ।	
रुद्राध्यायजपं कृत्वा गृह्णन्तु धनमुत्तमम् ॥	277

ब्राह्मणा ऊचुः -

काश्यां परार्थमनघो रुद्राध्यायजपो द्विज ।	
कथं कार्यः प्रयत्नेन वदास्माभिर्धनेच्छया ॥	278
परार्थं धनलोभेन रुद्राध्यायजपः कृतः ।	
द्वित्रैस्तु समनुप्राप्ता पैशाची दुःखदा सदा ॥	279
किं धनेनाद्य बहुना किं कार्यं तेन सादरम् ।	
किमेतद्धनपुष्टेन शरीरेणापि तद्वद ॥	280

- अस्माभिः पूर्वपूर्वेषु जन्मसु प्रत्यहं तपः ।
कृतं तेनैव काशीयं प्राप्ता माहेश्वरी पुरी ॥ 281
- ततः परं द्विजास्माभिः कर्तव्यं नास्ति सर्वथा ।
न धनेच्छा शरीरेच्छा न चान्येच्छा न संशयः ॥ 282
- अतः परं द्विजात्यल्पकालेनैवात्र सर्वथा ।
विश्वेशकृपया सम्यक्तनुत्यागो भविष्यति ॥ 283
- ततो विश्वेश्वरः स्वाङ्गे निवेश्यास्मभ्यमादरात् ।
शैवं पञ्चाक्षरं दिव्यं तारकं दास्यति ध्रुवम् ॥ 284
- ततोऽनेकमहादुःखसङ्गत्यागो भविष्यति ।
ततः प्राप्तव्यमस्माभिः स्वरूपं शङ्करस्य हि ॥ 285
- धर्मेणैव सदा स्थेयं सर्वैः काश्यां प्रयत्नतः ।
मोक्षं दास्यति विश्वेशो देहान्ते सर्वथा द्विज ॥ 286
- इत्युक्त्वा ते द्विजा धीरा निवृत्ता धनलोभतः ।
शिवलिङ्गार्चकास्तस्थुः पाण्डुपर्णजलाशनाः ॥ 287
- ततः स विप्रः स्वधनं विलोक्यात्यन्तदुःखितः ।
रुरोदोच्चैर्धनत्यागः पात्रे नासीदिति द्विज ॥ 288
- तदानीमागतः कश्चिद्वाह्मणो वेदपारगः ।
मा रोदीः किमभीष्टं ते तत्करोमीति सोऽब्रवीत् ॥ 289

- इत्युक्तवन्तं तं विप्रं प्रणम्य द्विजसत्तमः ।
कृताञ्जलिपुटो नम्रो बभाषे वचनं द्विज ॥ 290
- द्विजवर्योत्तमाश्वानामस्ति कोट्ययुतं मम ।
मत्तमातङ्गकोटीनामस्ति लक्षचतुष्टयम् ॥ 291
- सुवर्णरत्नरचितं पात्राणां तु द्विजोत्तम ।
सङ्ख्या नास्ति न सन्देहो गवामपि ममैव हि ॥ 292
- इदं धनं मया देयं मदर्थे यः करिष्यति ।
रुद्राध्यायजपं सम्यक्तस्मै नास्त्यत्र संशयः ॥ 293
- एकवारं कृतेनापि रुद्राध्यायजपेन हि ।
एकेनैव द्विजेनेदं प्राप्तव्यं धनमुत्तमम् ॥ 294
- इदं धर्मार्जितं वित्तं श्रीरुद्राध्यायजापके ।
निधाय तदनु प्रीतो भवाम्येतन्नसंशयः ॥ 295
- इत्युदीरितमाकर्ण्य स एव द्विजपुङ्गवः ।
उवाच वचनं चारु तदा धननिधिं प्रति ॥ 296
- एकवारं द्विजश्रेष्ठ त्वदर्थं सावधानतः ।
रुद्राध्यायजपं सम्यक्करिष्ये मुक्तिमण्डपे ॥ 297
- इत्युक्त्वा तदनुज्ञातो मुक्तिमण्डपमाश्रतः ।
एकवारं चकाराथ रुद्राध्यायजपं द्विजः ॥ 298

समाप्ते च जपे सस्मै धनं धननिधिर्मुदा ।
ददौ बहुविधं सर्वं गजाश्वादिकमादरात् ॥ 299

ततो धननिधिः काश्यामल्पैरेव दिनैर्मृतः ।
अवाप शिवसायुज्यं शिवस्यैव प्रसादतः ॥ 300

द्विजोऽपि स धनग्राही ततः सन्तत (प्त) मानसः ।
वसिष्ठं प्रणिपत्याह कृताञ्जलिपुटो वचः ॥ 301

परार्थं धनलोभेन रुद्राध्यायजपः कृतः ।
मयि (या) पूर्वं प्रयत्नेन धर्मशास्त्रविचक्षण ॥ 302

परार्थकृततद्रुद्रजपसञ्चितपातकम् ।
केन नश्य (ङ्क्ष्य) ति or (नङ्क्ष्यति) किं वात्र
साधनं वद सादरम् ॥ 303

वसिष्ठ उवाच -

रुद्राध्यायजपं पुण्यं यः परार्थं करिष्यति ।
स पिशाचो भवत्येव नास्ति तत्पापनिष्कृतिः ॥ 304

वेदपारायणैर्धर्मैरनन्तरपि सर्वदा ।
उग्रानन्ततपोभिश्च तत्पापं न विनश्यति ॥ 305

काश्यां रुद्रजपं कृत्वा परार्थं यस्तु जीवति ।

धिग्धिग्धित्तस्य धिग्जन्म

धिग्धिग्धित्तस्य जीवनम् ॥

306

परार्थं रुद्रविक्रेता भवानायतिदारुणम् ।

द्विज रुद्रपिशाचत्वं प्राप्नोत्यत्र न संशयः ॥

307

महापर्वसङ्काशं शरीरं ते भविष्यति ।

सूच्यग्रसदृशं वक्त्रं भविष्यति तव स्फुटम् ॥

308

सहस्रयुगपर्यन्तं क्षुत्पिपासातुरोऽनिशम् ।

वसिष्यसि न सन्देहो निर्जने निर्जले वने ॥

309

काश्यामेव शरीरं ते दैवात्त्यक्तं यदि त्वया ।

तदा रुद्रपिशाचत्वं प्राप्य दुःखमवाप्स्यसि ॥

310

कोटिशस्तव पार्श्वस्थाः कालभैरवकिङ्कराः ।

दीर्घतप्तोरुखङ्गाग्रैस्ताडयिष्यन्ति दुर्मदाः ॥

311

सहस्रयुगपर्यन्तमेवं स्थित्वा ततः परम् ।

प्राप्नोति दुःखदां नित्यं कालभैरवातृनाम् ॥

312

एकवारं कृतोऽन्यार्थं रुद्राध्यायजपो द्विज ।

एवं दुःखप्रदः सोऽयं किम्पुनर्बहुशः कृतः ।

313

- रुद्राध्यायो न जप्तव्यः काम्यमुद्दिश्य सर्वथा ।
स्वैरपि स्वार्थमनघैः कदाचिदपि यत्नतः ॥ 314
- शिवार्थमेव कर्तव्यो रुद्राध्यायजपः सदा ।
निष्कामैरनघैः शुद्धैर्मोक्षदः शिवचिन्तकैः ॥ 315
- रुद्राध्यायस्य माहात्म्यं ब्रह्मणापि न बुध्यते ।
किंतु तच्छङ्करेणैव ज्ञायते तत्त्वतो ध्रुवम् ॥ 316
- रुद्राध्यायजपः सम्यक्कर्तुमेव न शक्यते ।
ब्रह्मणापि न सन्देहः सत्यमेवोच्यते मया ॥ 317
- रुद्राध्यायजपे प्रोक्ता नियमा बहवो मताः ।
ते कथं नियमात् कर्तुं शक्यन्ते मादृशैर्द्विजैः ॥ 318
- यथाविधि कृतः सम्यग्रुद्राध्यायजपो द्विजैः ।
मोक्षप्रदो भवत्येव पापारण्यदवानलः ॥ 319
- रुद्राध्यायजपं कर्तुं न जानासि ततस्त्वया ।
कथमन्यार्थमनघो रुद्राध्यायजपः कृतः ॥ 320
- रुद्राध्यायजपं कर्तुं यथाविधि यथक्रमम् ।
मयापि यत्नः क्रियते न भवत्येव सर्वथा ॥ 321
- अष्टकोटिमहान्यासाः सन्ति शङ्करचोदिताः ।
रुद्राध्यायस्य विमलास्तज्ज्ञानं च कथं भवेत् ॥ 322

- इति तद्वचनं श्रुत्वा द्विजो दुःखाभिकर्षितः ।
जगाम निलयं स्वीयं नानाधनविराजितम् ॥ 323
- तं दृष्ट्वा मुनयः सर्वे भानुं पश्यन्ति सादरम् ।
आचामन्ति च पापिष्ठेत्यनिशं प्रवदन्ति च ॥ 324
- सर्वं सन्निहितं क्रूरं नार्यं पश्यति भैरव[म्] ।
अनेन कथमन्यार्थे कृतो रुद्रजपो मुदा ॥ 325
- अत्राऽयाचितमप्यन्नं बहु ग्राह्यं न सर्वथा ।
कथं बहुविधं द्रव्यं गृहीतं बहु सादरम् । 326
- अनेनान्यार्थमनघः कथं रुद्रजपः कृतः ।
स्वल्पं गृहजपोऽप्यत्र कर्तुमेव न शक्यते । 327
- कथं काश्यामपि स्थित्वा क्रियते पातकं जनैः ।
न श्रुता प्रायशो नूनं घोरा भैरवयातना ॥ 328
- अयं विलोक्यते काश्यामेकपातकसंश्रयः ।
कदा गच्छत्ययं नाशं शीघ्रमन्यत्रवात्रवा ॥ 329
- पापिष्ठालोकनात्पुण्यं नश्यत्येव प्रतिक्षणम् ।
कदा काशीमयं त्यक्त्वा गच्छत्यन्यत्र सत्वरम् ॥ 330
- एवमुक्त्वा स्थिताः सर्वे काश्यामेव ततो द्विजः ।
मृतो रुद्रपिशाचत्वं प्राप घोरं क्षणेन सः ॥ 331

हिमवत्पर्वताकारी(रा)तनुस्तस्याभवत्तदा ।

सूच्यग्रमात्रमभवद्ददन् च भयानकम् ॥ 332

तदैव कोटिशो बीराः कालभैरवकिङ्कराः ।

शास्त्राग्रैस्ताडयन्तस्तं पीडयन्तःस्थिताः सदा ॥ 333

क्षुत्पिपासातुरो नित्यमिदानीमपि तिष्ठति ।

अग्रे भविष्यत्यनिशं भैरवस्यापि यातना ॥ 334

काशीमन्यपुरीतुल्यां मत्वा कुर्वन्ति पातकम् ।

असह्यां नैव जानन्ति भाविभैरवयातनाम् ॥ 335

यः काश्यां पातकं कृत्वा मृतोऽन्यत्र भविष्यति ।

तेन घोरतरा नित्यं प्राप्य यामीय(प्राप्यन्ते याम्य)

यातनाः ॥ 336

पुनर्जन्मान्तरं प्राप्य आशीं प्राप्य मृतस्ततः ।

प्राप्नोति घोरामनिशं भैरवस्यापि यातनाम् । 337

काश्यां तु कृतपापानां दुःखस्यान्तो न विद्यते ।

हा दुराचारसम्पन्नाः काश्यां तिष्ठन्ति किं वृथा ॥ 338

त्वादृशानां तु दुष्टानां काशीवासो न विद्यते ।

गच्छ दुष्ट विहायैनां काशीमन्यत्र दुर्भग ॥ 339

- येन केनापि रूपेण जीवः शिवतमः शिवः ।
पूजनीयः प्रयत्नेन देवगन्धर्वदानवैः ॥ 340
- अयं शिवमयः पुत्र पूर्वपूर्वभवेष्वपि ।
एतद्दुःखप्रधानेन प्राप्य भैरव्यातनाम् ॥ 341
- अनेन पूर्वं बहुधा काशीप्राप्त्यर्थमादरात् ।
तपःकृतं महादेवमुद्दिश्य शिवसन्निधौ ॥ 342
- तपोनिष्ठममुं दृष्ट्वा हिमवान्कम्पमागतः ।
देवाश्च कम्पितास्तेन तपोनिष्ठेन सर्वदा ॥ 343
- चचालावनिरेषैनं दृष्ट्वैव तपसां निधिम् ।
समुद्राः क्षुभिताः सर्वे क्षुभितोऽहमपि स्फुटम् ॥ 344
- सहस्रकोटिजन्मानि कृतानि तपसा भृशम् ।
गतानि काशीसम्प्राप्त्यै कृतेनास्य बलेन हि ॥ 345
- अयं भूचक्रनाथोऽभूत्पूर्वशङ्करपूजया ।
अनन्तमत्तमातङ्गाः स्थिताश्चैतद्गृहाङ्गणे ॥ 346
- उच्चैःश्रवःसमानाश्वाः कनकाभरणान्विताः ।
अनन्ताः पालिता नित्यमनेनैव हि लीलया ॥ 347
- प्रत्यहं शिवभक्तानां सार्धार्बुदचतुष्टयम् ।
दिव्यान्नैदिव्यवस्त्राद्यैरनेनैव हि पोषिताः ॥ 348

- सार्धार्बुदानि लिङ्गानि स्थापितानि हिमालये ।
अनेनैव हि रम्याणि मोक्षदानि शुभानि च ॥ 349
- अनेनैव शिवस्थानं श्रीशैले कृतमुत्तमम् ।
हेमरत्नमयं दिव्यं रत्नशृङ्गविराजितम् ॥ 350
- तत्रैव हेमप्राकारं चकारैकं मनोहरम् ।
स्वर्गलेढिवृहच्छृङ्गरस्नपङ्क्तिविराजितम् ॥ 351
- तस्मिन्नेव शिवस्थाने लिङ्गं रत्नमयं शुभम् ।
स्थापयामास विधिवन्मोक्षदं रत्ननामकम् ॥ 352
- तत्र रत्नमयं दिव्यं चकार वृषभेश्वरम् ।
अयमेव शिवप्रीत्यै शिवपूजनतत्परः ॥ 353
- गोदानानि चकारायं तत्रैव विधिपूर्वकम् ।
कोटिशः शिवतुष्ट्यर्थं रत्नदानानि चानघः । 354
- नित्यं पार्थिवलिङ्गानां सहस्रं सार्धमुत्तमम् ।
कृत्वा सम्पूज्य विधिवदयमश्नात्यतस्ततः ॥ 355
- अनेन स्वर्गलोकेऽपि सञ्चारो बहुधा कृतः ।
बहुधा सम्यगेवास्मिन् देवेन्द्रेणार्चितं कृतम् ॥ 356
- तृणीकरोति देवेन्द्रमयमेव शिवार्चकः ।
करोति सेवामेतस्मै देवेन्द्रोऽपि कृताञ्जलिः ॥ 357

इन्द्राद्याश्च सुराः सर्वे कृताञ्जलिपुटाः सदा ।

कुर्वन्ति सेवामेतस्मै कम्पमानानताननाः । 358

सर्वभोगसमृद्धोऽपि नित्यमुद्धूले रतः ।

चकारायमतिप्रीत्या भव्यो रुद्राक्षधारणम् ॥ 359

भस्मन्येवानिशं शय्यामयं प्रत्यहमादरात् ।

करोति सुखशय्योऽपि सर्वदा शिवचिन्तकः ॥ 360

शिवेति नाम शिवदं जपत्ययमहर्निशम् ।

नृत्यत्यपि शिवस्याग्रे चित्रनृत्यविशारदः ॥ 361

नित्यं राजतलिङ्गानां सार्धकोटित्रयं मुदा ।

ददाति शिवभक्तेभ्यः सदक्षिणमयं द्विजः ॥ 362

दिव्यं मणिमयं लिङ्गमेकमस्याभवत्पुरा ।

तस्मिन् नृत्यति देवेशः शिवो गौरीमनोहरः ॥ 363

अयं शिवैकशरणो विष्णुं मामपि सर्वथा ।

कदाचिदपि गर्वेण गणयत्येव न ध्रुवम् ॥ 364

अनेनैतादृशी पूजा शङ्करस्य कृता मया ।

शिवान्यदेवाः शक्यन्ते कर्तुं यो वेति सर्वदा ॥ 365

द्विज उवाच -

ईदृशेन शकुन्तस्य रूपं प्राप्तं कथं वद ।

सर्वज्ञोऽपि यतो ब्रह्मन् भवान् शङ्करपूजकः ॥ 366

ब्रह्मोवाच -

अनेन काशीयात्रार्थमुद्युक्तं पूर्वमादरात् ।

श्रुताश्च काशीयात्रार्थं नियमाः श्रुतिचोदिताः ॥ 367

श्रुत्वा तान्नियमान्कर्तुमदक्षः शोककर्षितः ।

रुरोद विधिवत्काशीं प्राप्या नेति मुहुर्मुहुः ॥ 368

नियमेन विना नेयं काशीयात्रा फलप्रदा ।

नियमाचरणं कर्तुं मनुष्यैर्नैव शक्यते ॥ 369

धर्मो हि नियमभ्रंशात्पूर्वो नष्टो भविष्यति ।

धर्मनाशे नरो रिक्तो भविष्यत्येव सर्वथा ॥ 370

ततः क्लेशात्कृतं पूर्वमपि यद्वहुधा मुदा ।

तत्सर्वं नियमभ्रंशात्क्षणेनैव भविष्यति ॥ 371

न मानुषेण देहेन काशीयात्रा मया ततः ।

कर्तव्या नियमाचाराः क्षणेनात्र न संशयः ॥ 372

- काशीप्राप्तिर्ममोद्देश्या काश्यां च मरणं ततः ।
तच्च स्वविहितेनैव धर्मेणैव स्थितस्य ते ॥ 373
- धर्मास्तु विहिताः शास्त्रे मनुष्याणां च पक्षिणाम् ।
ततः पक्षितनुं लब्ध्वा काश्यां त्यक्ष्ये तनुं ततः ॥ 374
- काश्यां मरणमात्रेण मह्यं शुद्धाय शङ्करः ।
शैवं पञ्चाक्षरं दत्त्वा मोक्षं दास्यत्यसंशयम् ॥ 375
- इति सम्यग्विचार्यायं त्यक्त्वा पूर्वतनुं ततः ।
अत्रैव शकुनिर्जातो योगमार्गविचक्षणः ॥ 376
- तदानीं मरणासन्नः प्राणान्मुञ्चत्ययं खगः ।
सायुज्यरूपा मोक्षश्रीर्भविष्यति शिवेच्छया ॥ 377
- फलितानि तपांस्यद्य दानान्यत्यद्भुतानि च ।
धर्माः फलोन्मुखाः सर्वे पूर्वपूर्वभवाजिताः ॥ 378
- सर्वे मनोरथाः पूर्णाः काश्यां मरणमात्रतः ।
पापलेशविहीनोऽयं धन्यः शङ्करसंमतः ॥ 379
- ईदृशं मरणं काश्यां दुर्लभं मुक्तिसाधनम् ।
अनन्तधर्मसङ्ख्यानं परिपाकोऽयमद्भुतः ॥ 380
- धन्यानां मरणं काश्यामेवमेव हि जायते ।
शिवार्थकृतधर्माणां शैवानां मोक्षदायकम् ॥ 381

- एवमुक्त्वा द्विजं शुद्धाः नत्वा पशुपतीश्वरम् ।
कालभैरवपूजार्थं ययौ ब्रह्मा ततः परम् ॥ 382
- ततो गत्वासवे तस्मै शैवः पञ्चाक्षरो मया ।
दत्तस्ततोऽसौ मोक्षं च प्राप देवर्षिदुर्लभम् ॥ 383
- पुरा पशुपतीशस्य कुण्डे स्नानार्थमुत्तमम् ।
युवा शैववरः कश्चिदागतः शिवसन्निधौ ॥ 384
- जलमध्ये निविष्टं तं स्नानार्थं शैवपुङ्गवम् ।
सुन्दरं मन्मथाकारं ददृशुर्नागकन्यकाः ॥ 385
- ततस्तमतिवेगेन निन्युःशेषालयं च ताः ।
तं दृष्ट्वा सहसोत्थाय शेषो नत्वा कृताञ्जलिः । 386
- नानामणिगणाकीर्णं मृदुसिंहासने शुभे ।
उपवेश्य ततश्चक्रे पूजां तस्य यथाविधि ॥ 387
- ततः प्रसन्नवदनं शैवं वीक्ष्य स्थिरासनम् ।
उवाच वचनं चारु शेषो नत्वा पुनः पुनः ॥ 388
- कुतः समागतं श्रीमन् देवः कः पूज्यते त्वया ।
सर्वदेवोत्तमः को वा तत्सर्वं वद सादरम् ॥ 389

शैवः (उवाच) -

काशोति नगरी काचित्सर्ववेदेषु विश्रुता ।
नागलोकोपरि स्वस्था तिष्ठत्येका शिवात्मिका ॥ 390

सा काशी सर्वदेवैश्च पूजिता सादरं सदा ।
सा चानन्ततपोधर्मफलप्राप्या हि द्रुलभा ॥ 391

ततः समागतं नित्यं मया सम्पूज्यते शिवः ।
यं न वेदा विजानन्ति स शिवः स्मर्यते सदा ॥ 392

यस्यान्तं न विदुर्वेदा ब्रह्मविष्णवादयः सुराः ।
तस्यैव शङ्करस्याच्छं लिङ्गं सम्पूज्यते मया ॥ 393

यल्लिङ्गपूजनं नित्यं सर्ववेदेषु निश्चितम् ।
यन्मोक्षदमनायासात् तदेव क्रियते सदा ॥ 394

शिवोऽस्मत्कुलजैः सर्वैः सबालैः पूज्यते सदा ।
शिवपूजां विहायाम्बु पीयते न कदाचन ॥ 395

नित्यमस्मत्कुले स्त्रीणां व्रतं हि शिवपूजनम् ।
शिवनामानि गायन्ति कलकण्ठ्यः स्त्रियः सदा ॥ 396

बालक्रीडनकालेऽपि लिङ्गं मृण्मयमुत्तमम् ।
कृत्वा बिल्वदलैः शुद्धैः पूजां कुर्वन्ति सादरम् ॥ 397

- लिङ्गं मनोहरं लब्ध्वा प्रणमन्ति स्तुवन्ति च ।
नृत्यन्ति बहुधा बालाः शम्भो शिव शिवेति च ॥ 398
- नाहं भोक्ता शिवो भोक्ता शिवोऽन्नमिति बालकाः ।
कुर्वन्ति भोजनं शुद्धं प्रतिग्रासेऽपि सर्वथा ॥ 399
- शिवायानर्पितं भोज्यं भुज्यते न कदाचन ।
शिवायानर्पितं नव्यं वस्त्रं न परिधीयते ॥ 400
- शिवायानर्पितं दिव्यं चन्दनं पुष्पमेव वा ।
नैवास्मदुपभोगार्थं क्रियतेऽस्मत्कुलोद्भवैः ॥ 401
- उद्धूलनं त्रिपुण्ड्रं च तथा रुद्राक्षधारणम् ।
सर्वपापहरं नित्यं क्रियतेऽस्मत्कुलोद्भवैः ॥ 402
- सर्वैरस्मत्कुलोत्पन्नैः शिवशास्त्रपरायणैः ।
शङ्करध्याननिरताः सर्वेऽप्यस्मत्कुलोद्भवाः ॥ 403
- शिवान्यस्य न कुर्वन्ति ध्यानं स्वप्नेऽपि सर्वथा ।
आबालवृद्धमप्यस्मत्कुलजैः शिवदैवतैः ॥ 404
- शिवनामान्यनामापि गृह्यते न कदाचन ।
सर्वेऽप्यस्मत्कुलोत्पन्नाः शिवनामैकजीवनाः ॥ 405
- शिवनामाङ्किता धन्याः शिवैकशरणाः सदा ।
शिवोऽस्माकं धनं बन्धुः शिवोऽस्माकं प्रभुः पिता ॥ 406

- शिवोऽस्मकं हिता माता शिवोऽस्माकं हि जीवनम् ।
पुरा हिमालये विष्णुं तपोनिष्ठं चतुर्मुखः ॥ 407
- प्रणम्योवाच चतुरो वाक्यं वाक्यशिरदः ।
सर्ववेदेषु निख्यातं शिवलिङ्गाचर्चनं हरे ॥ 408
- तल्लिङ्गमनघं भव्यं निर्विकारं निरञ्जनम् ।
लिङ्गाचर्चनस्य माहात्म्यं ममैवं निगमैरपि ॥ 409
- न ज्ञातं सर्वथा सम्यगिति ज्ञातं मया ध्रुवम् ।
शिवः केवलरूपेण पूजितो मुक्तिदायकः ॥ 410
- शिवमूर्तिः कथं ध्येया शिवस्य क्वास्ति सन्निधिः ।
त्वयापि लिङ्गमाहात्म्यं कथं ज्ञातं जनार्दन ॥ 411
- तत्त्वमाचक्ष्व विज्ञाय सम्यगादरपूर्वकम् ।

विष्णुरुवाचः -

- न मया शिवलिङ्गस्य माहात्म्यं ज्ञायते विधे ॥ 412
- परन्तु वेदविहितं क्रियते लिङ्गपूजनम् ।
यन्न वेदैरपि ज्ञातं लिङ्गमाहात्म्यमद्भुतम् ॥ 413
- तन्मया माहशैर्वान्यैः कथं ज्ञेयं भविष्यति ।
अशेषं लिङ्गमाहात्म्यं ज्ञातुमेव सदा मया ॥ 414

- क्रियतेऽत्र तपो घोरं शिवमुद्दिश्य सादरम् ।
पञ्चाग्निमध्ये वसतस्तपोनिष्ठस्य सन्ततम् ॥ 415
- षष्टिकोटियुगा जाता अथ शैवव्रतस्य हि ।
इदानीमपि देवेशःशम्भुर्मे न प्रसीदति ॥ 416
- जीर्णमेतदभूदङ्गं किङ्कर्तव्यमतः परम् ।
शिवप्रसादपर्यन्तं तपोनिष्ठो जितेन्द्रियः ॥ 417
- निराहारेण सततमत्रैव निवासाम्यहम् ।
त्वयाप्यत्र तपश्चर्या कर्तव्या सादरं सदा ॥ 418
- शिवमुद्दिश्य विश्वेशमाप्रसादं महेशितुः ।
अज्ञातलिङ्गतत्त्वस्य मोक्षो न भवति ध्रुवम् ॥ 419
- ततः कुरुष्व यत्नेन तपो घोरतरं मुदा ।
इत्युक्तो विष्णुना ब्रह्मा ततः पञ्चाग्निमध्यगः ॥ 420
- त्रिकोटियुगपर्यन्तं चकारोग्रं तपो मुदा ।
तदा तत्तपसा क्षुब्धा सर्वभूताः सुरास्तदा ॥ 421
- चकम्पे भूमिरखिला सशैलवनकानना ।
ततो भू(या)तेषु बहुषु देवकल्पेषु शङ्करः ॥ 422
- आविरासील्लिङ्गरूपी तयोर्मध्ये सदाशिवः ।
तल्लिङ्गमनलप्रख्यमनावृत्तं विधिर्हरिः ॥ 423

- दृष्ट्वा बभूवतुः शीघ्रं तत्तेजोऽभिहतप्रभौ ।
ज्वलद्वह्निगणाकारतल्लिङ्गप्रभया दिशः ॥ 424
- प्रदीपिताः प्रभाश्चैव जगद्व्याप्य स्थिताः सदा ।
तदा विधिरुवाचेदं विष्णुं प्रतिहतप्रभम् ॥ 425
- कम्पमानः स्वयं धैर्यान्माभैषीरिति सादरम् ।
ज्योतिःस्वरूपममलं शिवलिङ्गमिदं शुभम् ॥ 426
- प्रलयानलसङ्काशं दृष्टमद्य शुभावहम् ।
आविरासीत्कथं लिङ्गमेतन्मूलं क्व वर्तते । 427
- त्वयाग्रभागो विमलः सम्पूज्यः सर्वसाधनैः ।
मूलाग्रभागो लिङ्गस्य द्रष्टव्यश्चातियत्नतः ॥ 428
- यद्दर्शनेन मोक्षोऽपि करस्थोऽद्य भविष्यति ।
लिङ्गमूलं विद्वित्वैवं शीघ्रमायाहि माधव ॥ 429
- मया लिङ्गाग्रभागोऽपि दृष्ट्वैवागम्यते ध्रुवम् ।
इत्युक्त्वा हंसरूपेण ययावूर्ध्वं विधिस्तदा ॥ 430
- विष्णुर्वराहवपुषा पातालमगमत्ततः ।
विदार्य सप्तपातालान् वराहवपुषा हरिः ॥ 431
- ययौ तीक्ष्णाग्रदंष्ट्राभ्यां वायुवेगमुपाश्रितः ।
ततो ददर्श विपुलं लोकाधारमुपस्थितम् ॥ 432

- कूर्मं जलमये लोके दृढपृष्ठमनामयम् ।
तमप्यतीत्य सहसा प्रविश्य च महा ब(बि)लम् ॥ 433
- सहस्रयुगपर्यन्तं चचार जलमण्डले ।
ततः श्रान्तः क्वचिद्विष्णुः किञ्चित्कालं जले स्थितः ॥ 434
- पुनर्बभ्राम बहुधा बहुकालं जले बली ।
तल्लिङ्गमूलममलमदृष्टैव ततो हरिः ॥ 435
- चिरकालेन सम्प्राप भुवं भग्नमनोरथः ।
तदा(था) विधिरपि भ्रान्त्वा बहुकालमनाकुलः ॥ 436
- तदा सर्वोर्ध्वलोकेषु तल्लिङ्गाग्रदिदृक्षया ।
लिङ्गाग्रभागममलमदृष्ट्वा श्रान्तविग्रहः ॥ 437
- खिन्नचित्तो भुवं प्राप छिन्नशीर्ष इवोरगः ।
ततो ब्रह्मा स्वकं रूपं समास्थाय शिवं मुहुः ॥ 438
- प्रणम्य बहुधा चक्रे स्तोत्रमेतदघापहम् ।

ब्रह्मोवाच -

- नमस्ते देवदेवाय नमस्तेऽनन्तमूर्तये ॥ 439
- नमो लोकैकनाथाय नमस्ते सर्वसाक्षिणे ।
नमस्ते निर्विकाराय नमस्तेऽनन्तचक्षुषे ॥ 440

- नमस्तेऽनन्तहस्ताय नमस्तेऽनन्तरूपिणे ।
नमस्ते निर्गुणानन्त नमस्ते सगुण प्रभो ॥ 441
- नमस्ते जगदाधार नमस्ते विश्वभावन ।
नमस्ते सत्वरूपाय नमस्ते लोकरूपिणे ॥ 442
- नमस्ते सर्वरूपाय रूपातीताय ते नमः ।
नमस्ते शूद्रबुद्धाय नमस्ते परमात्मने ॥ 443
- नमस्ते लिङ्गरूपाय नमस्ते विज्वरानघ ।
नमो वेदान्तवेद्याय नमस्ते वेदरूपिणे ॥ 444
- नमस्ते ज्ञानरूपाय नमस्ते ज्ञानदायक ।
नमस्ते निष्प्रपञ्चाय निरीहाय नमोऽस्तु ते ॥ 445
- निर्द्वन्द्वाय नमस्तेऽस्तु निर्मलायास्तु ते नमः ।
निरवद्य नमस्तेऽस्तु निरामय नमोऽस्तु ते ॥ 446
- निष्कलङ्क नमस्तेऽस्तु व्यापकाय नमोऽस्तु ते ।
नमस्ते यज्ञरूपाय यज्ञकेंद्रे नमोऽस्तु ते ॥ 447
- नमस्ते भूरिरूपाय नमस्ते शर्मदायिने ।
नमो हिरण्यहस्ताय सेनान्ये ते नमो नमः ॥ 448
- नमो दिक्पतये तुभ्यं कक्षाणां पतये नमः ।
नमः सस्पर्शरायाय नमस्तेऽस्तु त्विषीमते ॥ 449

- नमः पथी(?)नां पतये कुलुञ्चाय नमोऽस्तु ते ।
विव्याधिने नमोऽज्ञानां पतये ते नमो नमः ॥ 450
- नमस्ते हरिकेशाय नमो भाव्योपवीतिने ।
पुष्टानां पतये तुभ्यं नमस्ते पुष्टिदायिने ॥ 451
- जगतां पतये नित्यं नमो रुद्राय ते नमः ।
पराततायिने नित्यं नमस्ते गूढरूपिणे ॥ 452
- क्षेत्राणां पतये नित्यं नमः सूताय ते नमः ।
नमो हन्त्याय दाढ्याय विश्वगुप्ताय ते नमः ॥ 453
- वनानां पतये नित्यं रोहिताय नमोऽस्तु ते ।
नमः स्थपतये नित्यं वृक्षाणां पतये नमः ॥ 454
- नमस्ते मन्त्रिणे नित्यं वाणिजाय नमोऽस्तु ते ।
वृक्षाणां पतये नित्यं नमस्तेऽतु भुवन्तये ॥ 455
- वारिवस्कृतायेश नमस्ते वारिरूपिणे ।
उच्चैर्घोषाय वीराय नित्यानन्दाय ते नमः ॥ 456
- पत्तीनां पतये नित्यं कृत्स्नवीताय ते नमः ।
नमस्ते धावते नित्यम् पशूनां पतये नमः ॥ 457
- नमस्ते सहमानाय मानातीताय ते नमः ।
नमो हराऽऽव्याधिनीनां पतये ज्ञानचक्षुषे ॥ 458

- नमस्ते ककुभायेश कामरूपाय ते नमः ।
निषङ्गिणे नमस्तेऽस्तु दिव्येषुधिमते नमः । 459
- नमस्ते तस्करणां च पतये नीतिदायिने ।
नमस्ते वञ्चते नित्यं नमस्ते परिवञ्चते ॥ 460
- स्तायूनां पतये नित्यं नमस्तेऽस्तु निचेरवे ।
नमः परिचरायेश परात्पर नमोऽस्तु ते । 461
- अरण्यानां च पतये नमो विश्वात्मकाय ते ।
मुष्णतां पतये नित्यं नमस्तेऽपायनाशक ॥ 462
- प्रकृन्तानां च पतये नीलोष्णीषाय ते नमः ।
नमो गिरिचरायेश गिरिवर्यप्रियाय ते ॥ 463
- कुलुञ्चानां च पतये नमस्ते शुद्धरूपिणे ।
नमो विचित्रवेषाय वेदखेटक ते नमः ॥ 464
- वेदमार्गाय दुर्गाय नमस्ते पाशधारिणे ।
नमः परशुहस्ताय नमस्ते शूलधारिणे ॥ 465
- नमस्ते मृगहस्ताय नमस्ते गृगरूपिणे ।
नमो भवाय रुद्राय नमः शर्वाय सर्वदा ॥ 466
- पशुपाशहरायेश नमः पशुपतीश ते ।
नम उग्राय ते नित्यं भीमाय भयदाय ते ॥ 467

- अग्नेवधाय भूताय नमो दूरेवधाय ते ।
हन्त्रे हन्त्रीयसे नित्यं नमस्ताराय ते नमः ॥ 468
- नमस्ते शम्भवे नित्यं नमस्तेऽस्तु मयोभुवे ।
शङ्कराय नमस्तेऽस्तु सर्वज्ञाय नमोऽस्तु ते ॥ 469
- नमो मयस्करायेश वैशन्ताय नमः सदा ।
नमः शिवाय देवाय नमः शिवतराय ते ॥ 470
- नमस्तीर्थ्याय कूल्याय नमः पार्याय ते नमः ।
नमो वार्याय देवाय नमः प्रतरणाय ते ॥ 471
- नमउत्तरणायेश आतार्याय च ते नमः ।
आलाद्याय नमस्तेऽस्तु नमः शण्ड्याय ते मृड ॥ 472
- नमः फेन्याय देवाय सिकत्याय च ते नमः ।
प्रवाह्याय नमस्तेऽस्तु हिरण्याय नमोऽस्तुते ॥ 473
- प्रपथ्याय नमस्तेऽस्तु किशिलाय नमोनमः ।
नमस्तेऽस्तु सदा देव क्षराय च कर्पादिने । 474
- पुलस्त्याय नमस्तेऽस्तु नमो गोष्ठ्याय ते सदा ।
नमो गुह्याय तप्याय गेह्याय च नमोऽस्तु ते ॥ 475
- काट्याय गह्वरेष्ठाय हृदय्याय नमो नमः ।
निवेष्ट्याय नमो नित्यं पांसव्याय नमोनमः ॥ 476

रजस्याय नमो नित्यं शुष्म्याय च नमोऽस्तु ते ।
हरित्याय नमो देव नमो लोप्याय च ते सदा ॥ 477

उलुप्याय नमस्तेऽस्तु नम उर्व्याय ते नमः ।
नमः सूर्म्याय च पण्य्याय पर्णशद्याय ते नमः ॥ 478

नमोऽपगुरमाणाय नमस्तेऽभिघ्नते सदा ।
नम आखिदते नित्यं नमः प्रखिदते सदा ॥ 479

नमो विश्वस्वरूपाय गुणातीताय ते नमः ।
नीलग्रीवाय नित्याय शितिकण्ठाय ते नमः ॥ 480

व्युप्तकेशाय ते नित्यं सहस्राक्षाय ते नमः ।
नमस्ते घोररूपाय नमस्ते शतधन्वने ॥ 481

गिरीशाय नमस्तेऽस्तु शिपिविष्टाय ते नमः ।
मीढुष्टमाय देवाय भव्यायेषुमते नमः । 482

नमो ह्रस्वाय देवाय वामनाय नमो नमः ।
नमोऽस्तु बृहते नित्यं नमो वर्षीयसे सदा ॥ 483

नमो वृद्धाय देवाय नमः संवृध्वनाय ते ।
नमोऽग्रियाय शूराय प्रथमाय नमोनमः ॥ 484

आशवे ते नमो नित्यमजराय च ते नमः ॥
नमः शीघ्र्याय ते नित्यं शीभ्याय महते नमः ॥ 485

- नम ऊर्व्याय नीप्याय वस्वन्याय नमोनमः ।
 स्रोतस्याय नमो नित्यं दीप्याय च नमो नमः ॥ 486
- नमो ज्येष्ठाय शूराय कनिष्ठाय च ते नमः ।
 पूर्वजाय नमस्तेऽस्तु नमस्तेऽपरजाय च ॥ 487
- मध्यमाय नमस्तेऽस्तु कूश्माण्डाय च ते नमः ।
 नमः परन्तपायेश ताराय सकलात्मने ॥ 488
- जघन्याय नमस्तेऽस्तु बुधिन्याय नमो नमः ।
 सोभ्याय प्रतिसर्षाय नमो याम्याय ते नमः ॥ 489
- नमः क्षेम्याय वर्म्याय उर्वर्याय नमो नमः ।
 श्लोक्याय चावसान्याय नमो मङ्गलरूपिणे ॥ 490
- नमो वन्याय कक्ष्याय श्राव्याय च नमो नमः ।
 प्रतिश्राव्याय शान्ताय शरण्याय नमो नमः ॥ 491
- नमः सदाशुषेणाय नमश्चाशुरथाय च ।
 नमः शूरस्वरूपाय भेत्रे च भयदायिने ॥ 492
- नमोऽस्तु वर्मिणे तुभ्यं नमो नित्यं वरूथिने ।
 बिल्मिने च नमो नित्यं नमः कबचिने सदा ॥ 493
- श्रुताय श्रुतसेनाय दुन्दुभ्याय च ते नमः ।
 नमस्ते आहनन्याय धृष्णवे प्रमृशाय च ॥ 494

तीक्ष्णेषवे नमस्तुभ्यं नम आयुधिने सदा ।	
नमो गोप्त्रे अश्वहन्त्रे आ(स्वा)युधाय सुधन्वने ॥	495
नमस्तुत्याय पथ्याय नमः सूद्याय ते नमः ।	
सू(स)रस्याय नमो नित्यं नमो नाद्याय ते नमः ॥	496
वैशन्ताय नमो नित्यमग्रगण्याय ते नमः ।	
नमोऽस्त्वेकरूपाय नमः कूप्याय ते सदा ॥	497
नमो वन्द्याय वष्याय वम्यायामृतरूपिणे ।	
नमो मेध्याय भौमाय विद्युत्याय नमो नमः ॥	498
ईध्रियाय नमस्तेऽस्तु आतप्याय नमो ममः ।	
नमो वात्याय रेश्म्याय वास्तव्याय नमो नमः ॥	499
वास्तुपाय नमस्तेऽस्तु नमः साम्बाय सर्वदा ।	
नमश्चन्द्रकिरीटाय नियताय नमोऽस्तु ते ॥	500
नमोऽनन्तगुणोपेत सोम सर्वोत्तम प्रभो ।	
नमस्ते त्र्यम्बक श्रीमन् नमस्ताम्राय ते नमः ॥	501
नमो विश्वैकनिलय नमो विश्वैकसंस्तुत ।	
नमो विधूतपापाय महादेवाय ते नमः ॥	502
नमस्ते पार्वतीनाथ नमस्ते त्रिपुरान्तक ।	
नमस्ते करुणासिन्धो नमस्ते भक्तवत्सल ॥	503

- नमस्ते कालकालाय कालकालाय ते सदा ।
नमस्ते कालरूपाय नमस्ते वरदाय च ॥ 504
- नमः सर्वोत्तम श्रीमन्सदाशिव नमोऽस्तु ते ।
हिरण्यरूप चिद्रूप हिरण्यनिलयामल ॥ 505
- नमस्तेऽस्तु हिरण्यात्मन् हिरण्यपतये नमः ।
न त्वदन्यो महादेव लोकनाथ जगन्मय ॥ 506
- न त्वदन्यः सुराराध्यो न त्वदन्यो जगत्प्रभुः ।
नमो भवाय भीमाय भग्न्याय भवदाय ते ॥ 507
- देवतासार्वभौमाय शम्भवे प्रभवे नमः ।
त्वदन्यो वेदवेद्यो न न त्वदन्यः सुरेष्टदः ॥ 508
- न त्वदन्यः सदा सेव्यो न त्वदन्यो जगत्पिता ।
त्वमेव भूषणं रम्यं त्वमेव मम जीवनम् ॥ 509
- त्वमेव मम मातासि त्वमेव हि पिता मम ।
त्वमाराध्यतमः शम्भो मम देवोत्तम प्रभो ॥ 510
- न त्वदन्यपदद्वन्द्वमर्चयामि कृपानिधे ।
न शृणोमि कथामन्यां शिवनामविवर्जिताम् ॥ 511
- शिवनामान्यनामानि न वदामि महेश्वर ।
शिवलिङ्गं विहायान्यं न पश्यामि च सादरम् ॥ 512

शिवलिङ्गं विहायान्यद्वयातं च न कदाचन ।

अपराधान्क्षमस्वेश मम शङ्कर सर्वदा ॥ 513

स्वरूपं तव विज्ञातुं दुःशकं नात्र संशयः ।

वैदैः सर्वैरपि श्रीमन् तव रूपं सदाशिव ॥ 514

न ज्ञातं तादृशं रूपं मया ज्ञेयं कथं प्रभो ।

लिङ्गस्याग्रं मया ज्ञातुमज्ञानाद्गतमीश्वर ॥ 515

अपराधं क्षमस्वाद्य दीनवत्सल शङ्कर ।

प्रणतं पाहि मां शम्भो करुणारसवारिधे ॥ 516

मां न मुञ्च महादेव पाहि पाहि सदाशिव ।

इति स्तुत्वा महादेवं प्रणम्य बहुधा विधिः ॥ 517

कृताञ्जलिपुटो भूत्वा न्यवसन्नतकन्धरः ।

विष्णुरुवाचः -

महेशानन्तावत्रिगुणरहितामेय विमल

स्वराकारापारामितगुणगणाकार गिरिश ।

निराधाराधारामरवर निराकार परम्

प्रभापूराकारावरपर नमोऽवेद्य शिव ते ॥ 518

नमो वेदावेद्याखिलजगदुपादाननियत

स्वतन्त्रा सामन्ता नव धृत निकाराकारविरते(?) ।

निवर्तन्ते वाचः शिवमजरमग्राप्य मनसा

यतोऽशक्तास्तोतुं सकृदपि गुणगतीत शिव ते ॥ 519

त्वदन्यं(द्)वस्त्वेकं न हि भुवि समस्तं न भवतो-

विभिन्नं विश्वात्मन् न च परममस्त्वीश भवतः ।

ध्रुवं मायातीतस्त्वमसि सततं नात्र विशयः

कृतं कृत्यं किञ्चित्त्वचिदपि नमो वास्तु शिव ते ॥

(त्वमेवर्दलो) त्वमेवेदम्लोके निखिलममलं व्याप्य सततं

तथैवान्यं लोकं स्थिमनघ देवोत्तम विभो ।

त्वयैवैतत्सृष्टं जगदखिलमीशान भगवन्

विलासोऽयं कश्चित्तव शिव नमोऽमेय शिव ते ॥ 521

जगत्सृष्टं पूर्वं शिव-यदिदमुमाकान्त सततं

त्वया लीलामात्रात्तदपि सकलं रक्षितमभूत् ।

तदेवाग्रे फालप्रकटनयनाग्न्यद्भुतकर्णैः

स्वयं दग्ध्वा स्थास्यस्यज हर नमोऽवेद्य शिव ते ॥ 522

विभूतीनामन्तो भव न भवतो भूतिबिलस-

त्रिजाकार श्रीमन् न तव गुणसीमाप्यवगता ।

अतद्व्यावृत्त्याद्य त्वयि सकलवेदाश्च चकिताः

भवन्त्येवासामप्रकृतिग नमो वर्ण्य शिव ते ॥ 523

विराड्रूपं यत्ते सकलनिगमागोचरभभू-

त्तदेवं रूपं ते भवति किमिदं भिन्नमथवा ।

न जाने देवेश त्रिणयन सुराराध्यचरण

त्वमोङ्कारो वेदस्त्वस्मसि हि नमोऽघोर शिव ते ॥ 524

यदन्तस्त्वज्ञानान्मुनिवरगणा रूपमनघं

तदेवं सञ्चिन्त्य स्वमनसि सदा सङ्गविहिताः ।

ययुर्दिव्यानन्दं तदिदमथवा किन्तु न तथा

किमेतज्जानेऽहं शरणमगमं शर्वं शिव ते ॥ 525

यया शक्त्या सृष्ट्वा जगदथ च संरक्ष्य बहुधा

ततः संहृत्यैतन्निवससि तदाधारमथवा ।

इदं ते किं रूपं निरुपम न जाने हर विभो

निसर्गः कोवा ते तमपि हि नमो भव्य शिव ते ॥ 526

तवानन्तान्याहुः शुचिपरमरूपाणि निगमा-

स्तदन्तस्थं यत्तत्सदसदनिरुक्तं स्थिरमपि ।

निरुक्तं छन्दोभिन्निलयनमिदं चा निलयनं

न विज्ञातं ज्ञातं सकृदपि नमो ज्येष्ठ शिव ते ॥ 527

तवाभूत्सत्यत्वानृतमपि च सत्यं कृतमभूत्

ऋतं सत्यं सत्यं कृतमुभयथारूपकमलम् ।

यतःसत्यं सत्यं सममपि समस्तं तव विभो

अतः सत्यं सत्यं कृतमपि नमो रुद्र शिव ते ॥ 528

तवाहारं हारं विदितमपि हारं विहरसे

नवाहारं हारं हरसि हर हारं न हरसि ।

नवाहारं हारं परतरविहारं परतरं

परं पारं जाने न हि नहि नमो विश्व शिव ते ॥ 529

यदेतत्तत्त्वं ते सकलमपि तत्त्वेन विदितं

न तत्तत्त्वं तत्त्वं विदितमपि तत्त्वेन विदितम् ।

न चैतत्तत्त्वं चेन्नियतमपि तत्त्वं किमु भवे-

न्न ते तत्त्वं तत्त्वं परतर नमो धिष्य शिव ते ॥ 530

इदं रूपं रूपं सदसदमलं रूपमिति चे-

न्न जाने रूपं तत्तरतमविभिन्नं पदतरम् ।

यतो नान्यद्रूपं निरतमपि वेदैर्निगदितं

न जाने सर्वात्मन् क्वचिदपि नमोऽनन् शिव ते ॥ 531

महद्भूतं भूतं यदपि च भूतं तव विभो

सदा भूतं भूतं किमुत भवतो भूतविषयैः ।

यदा भूतं भूतं भवति च न भूतं च भवतु

प्रभाभूतं भूतं भवति हि नमो यष्ट शिव ते ॥ 532

वशीभूता भूताः सतमपि भूतात्मकतया

न भूता भूतास्ते तव यदपि भूता विभुतया ।

यतो भूता भूतास्तव तु न हि भूतात्मकतया

न वा भूता भूता क्वचिदपि नमो भूत शिव ते ॥ 533

न ते माया माया सततमपि मायामयतया

ध्रुवं माया मय्या त्वयि वर न मायामयमपि ।

यदा माया माया न खलु-सा माययतया

न माया माया या परमियमतस्ते शिवमया ॥ 534

यदन्तःसंवेद्य विदितमपि वेदैर्न विदितं

न वेद्यं वेद्यं चेन्नियतमपि वेद्यं न विदितम् ।

तदेवेदं वेद्यं विदितमपि वेदान्तनिकरैः

करावेद्यं वेद्यं जित मिति नमोऽतर्क्य शिव ते ॥ 535

शिवं शैवं भावं शिवमपि शिवाकारमशिवं

न सत्यं शैवं तच्छिवमिति शिवं शैवमनिशम् ।

शिवं शान्तं मत्वा शिवपरमतत्त्वं शिवमयं

न जाने तत्तत्त्वं शिवमिति नमोऽभेद्य शिव ते ॥ 536

यदज्ञात्वा तत्त्वं सकलमपि संसारपतितं

जगज्जन्मावृत्तिं वहति सततं दुःखनिलयम् ।

तदेतज्ज्ञात्वैवावहति च निवृत्तिं परतरां

न जाने तत्तत्त्वं परमिति नमो रेष्म्य शिव ते ॥ 537

तवेदं यद्रूपं निगमविषयं मङ्गलकरं

न दृष्टं केनापि ध्रुवमिति विजाने शिव विभो ।

ततश्चित्ते शम्भो नहि मम विशदेऽतोद्यविकृतिः

प्रयत्नाल्लभ्येऽस्मिन्न किमपि नमः पूर्णं शिव ते ॥ 538

तवाकर्णं गूढं यदपरमचक्षुः श्रुतिपरं

तदेवापादं सन्नयनपदवीं नात्र तनुते ।

(कदा) कदाचित्किञ्चिद्वा स्फुरतु कृपया चेतसि तव

स्फुरद्रूपं भव्यं भवहर नमो नाद्य शिव ते ॥ 539

त्वमिन्दुर्भानुस्त्वं हुतभुगसि वायुश्च सलिलं

त्वमेवाकाशोऽसि क्षितिरसि तथात्मासि भगवन् ।

ततः सर्वाकारस्त्वमसि भवतो भिन्नमणु च

न तत्सत्यं सत्यं त्रिणयन नमोऽनन्त शिव ते ॥ 540

विधुं धत्से नित्यं शिरसि मृदु कण्ठेऽपि गरलं

नवं नागा हारा भसितममलं भासुरतनौ ।

करे शूलं फाले ज्वलनमनिशं तत्किमिति ते

न तत्त्वं जानेऽहं भवहर नमः कूप्य शिव ते ॥ 541

तवापाङ्गस्यन्दो यदि भवति भव्यः शुभकरः
 कदाचित्कस्मिंश्चिद्भुतरनरेऽपि प्रभवति ।
 स एवैतल्लोकान् विरचितुमल्पोऽपि स महान्
 कृपाधारायत्तो सुखकर नमोऽनन्त शिव ते ॥ 542

भवन्तं देवेशं शिवमितरगीर्वाणसदृशं
 प्रमादाद्यः कश्चिद्यदि वदति चित्तेऽपि मनुते ।
 स दुःखं लब्ध्वाऽन्ते नरकमपि याति ध्रुवमिदं
 ध्रुवं दैवाराध्यामितगुण नमोऽनन्त शिव ते ॥ 543

प्रदोषे रत्नाढ्ये मृदुलतरसिह्यासनवरे
 भवानीमारूढामसकृदपि संवीक्ष्य भवता ।
 कृतं सम्यङ् नाट्यं प्रथितमिति वेदोऽपि वदति
 प्रभावः को वाऽयं तव हर नमो दीप्य शिव ते ॥ 544

स्मशाने सञ्चारस्तव किल न ते क्वापि गमनं
 यतो विश्वं व्याप्याखिलमपि सदा तिष्ठति भवान् ।
 विभुं नित्यं शुद्धं शिवमयमतो व्यापकमिति
 श्रुतिः साक्षाद्वक्ति स्वयमपि नमः सूद्य शिव ते ॥ 545

धनुर्मेरुः शेषोऽप्यथ वरगुणो यानमवनि-
 स्तवेनेन्दू चक्रे निगमनिकरा वाजिनिकराः ।

पुरो लक्ष्यं यन्ता विधिरिषुरहं चेति निगमः

किमेवं त्वय्येषो निगदति नमःपर्ण्य शिव ते ॥ 546

मृडं सत्वोपेतं भवमनतिरिक्तं च रजसा

तमोयुक्तं शुद्धं शिवमपि शिवं निष्कलमिति ।

वदत्येषो (वं) वेदस्त्वमसि तदुपास्यं ध्रुवमिदं

त्वमोङ्काराकारो ध्रुवमिति नमोऽनन्त शिव ते ॥ 547

जगत्सुप्तिं बोधं व्रजति भवतो निर्गतमपि

प्रवृत्तिं व्यापारं पुनरपि सुषुप्तिं च सकलम् ।

त्वदन्यं त्वत्प्रायं व्रजति शरणं नेति निगमो

वदत्यद्धा सर्वं शिवमिति नमःस्तुत्य शिव ते ॥ 548

त्वमेको लोकानामधिपतिरुमानाथ जगतां

शरण्यः प्राप्यस्त्वं जलनिधिरिवानन्तपयसाम् ।

त्वदन्यो निर्वाणं न वितरति निर्वाणपतिर-

प्यतः सर्वोत्कृष्टस्त्वमसि हि नमो नीप्य शिव ते ॥ 549

तवैवांशो भानुस्तपति विधुरप्येति पवनः

पवत्येषो वह्निर्ज्वलति सलिलं चापि वहति ।

त्वदाज्ञाकारित्वं सकलसुरवर्गस्य सततं

त्वमेकःस्वातन्त्र्यं वहसि हि नमोऽनन्त शिव ते ॥ 550

स्वतन्त्रोऽयं सोमः सकल भुवनैकप्रभुरयं
 नियन्ता देवानामयमिह नियन्ताऽस्य न परः ।
 शिवः सिद्धोऽपायाद्रहित इति वेदोऽपि वदति
 स्वयं त्वामाशास्यं भयहर नमो रथ्य शिव ते ॥ 551

नमो रुद्रानन्तानघ हर नमः श्रीधर विभो
 नमो गौरीनाथ त्रिणयन शरण्याङ्घ्रिकमल ।
 नमः शर्व श्रीमन्नघमहदैश्वर्यनिलय
 स्मरारे पापारे जय जय नमः शोच्य शिव ते ॥ 552

महादेवामेयानघगुणगणग्राम सततं
 नमो भूयोः भूयः पुनरपि नमस्ते पुनरपि ।
 पुराराते शम्भो पुनरपि नमस्ते शिव शिव
 नमो भूयोभूयः शिव शिव नमोऽनन्त शिव ते ॥ 553

कदाचिद्गण्यन्ते निबिडनिपतद्वृष्टिकणिकाः
 कदाचिन्नक्षत्राण्यपि सिकतलेशाः कुशलिभिः ।
 अनन्तैराकल्पं शिवगुणगणांश्चारुरसनै-
 र्नशक्यन्ते नूनं गणयितुमुषित्वापि सततम् ॥ 554

मयाऽविज्ञायेशानिशमपि कृता ये तु मनसा
 सकामेनामेयाः सततमपराधा बहुविधाः ।

न एव(त्वयैव)क्षन्तव्याः क्वचिदपि शरीरेण वचसा
कृता नैते नूनं शिव शिव कृपासागर विभो ॥ 555

प्रमादाद्येकेचिद्विततमपराधा विधिहता
कृताः सर्वे तेऽपि प्रशममुपयान्तु स्पुटतरम् ।
शिव श्रीमन् शम्भो शिव शिव महेशेति च जपन्
क्वचिद्विद्वाकारे शिव हर वसामि स्थिरतरम् ॥ 556

इति स्तुत्वा शिवं विष्णुः प्रणम्य च मुहुर्मुहुः ।
निर्विण्णो न्यवसत्तत्र कृताञ्जलिपुटश्चिरम् ॥ 557

सदाशिवःशिवं भूयः आदायोवाच सर्वगः :
भीषयन्नखिलान् भूतान् घनगम्भीरया गिरा ॥ 558

मदीयं रूपममलं कथं ज्ञेयं भवादृशैः ।
यन्न वेदैरपि ज्ञातमित्युक्त्वान्तर्दधे शिवः ॥ 559

ततः पुनर्विधिस्तत्र तपस्तप्तुं समरभे (?) ।
विष्णुश्च शिवतत्त्वस्य ज्ञानार्थमतियत्नतः ॥ 560

तादृशं शिवमेवाचर्यं पूजयित्वा वसाम्यहम् ।
नान्यो ममाचर्यो देवेषु विना शम्भुं सनातनम् ॥ 561

त्वयापि शाङ्करं लिङ्गं पूजनीयं प्रयत्नतः ।

विहायैवान्यदेवानां पूजनं तेषु सर्वदा ॥ 562

इत्युक्तःशैववर्यं तं सम्पूज्य भुजगाधिपः ।

काशीं प्राप स तेनैव सहपूजापुरःसरम् ॥ 563

शैवः पाशुपताचारः पुनः पशुपतीश्वरम् ।

दृष्ट्वा सन्तोषमापन्नस्तत्रैवोवास सादरम् ॥ 564

एतन्मया पशुपतीश्वरसन्निधान-

वासस्य सम्यगमलं फलमुक्तमद्य ।

सेयं कथा सकलपापवनाग्निभूता

श्राव्या सुधारसमयी शिवभक्तवर्यैः ॥ 565

॥ इति श्रीशिवरहस्ये सप्तर्मांशे शैवगौरीसंवादे

काशीमाहात्म्ये पशुपतीश्वरेतिहासकथनं नाम

दशमोऽध्यायः ॥



॥ एकादशोऽध्यायः ॥

श्रीशिव उवाच -

- ओङ्कारं नाम विमलं क्षेत्रं काश्यां वरानने ।
सर्वपापक्षयकरं तिष्ठत्येकं शुभप्रदम् ॥ 1
- तत्र बिल्ववनं रम्यं नित्यं नवदलान्वितम् ।
नक्षत्रलेढिशिखाढ्यं घनच्छायमभूच्छिवे ॥ 2
- तस्मिन् बिल्ववने रम्ये क्रीडार्थं र(ग)म्यते मया ।
किञ्चित्कालं विहृत्याहं वसामि प्रत्यहं शुभे ॥ 3
- विद्यमाने मयि प्रीत्या कदाचित्पवनो महान् ।
समागतस्ततस्तेन कम्पितास्तरवो भृशम् ॥ 4
- कम्पितं न्यपतद्भूमौ बिल्वशखाग्रमुत्तमम् ।
नवारुणदलाक्रान्तं वितस्तिमितमम्बिके ॥ 5
- तद्गृहीतं मया रम्यं तदाप्रभृति सर्वदा ।
तद्विल्ववनरक्षार्थं यक्षाः संस्थापिता मया ॥ 6
- वेदा मूर्तिधरास्तत्र नवबिल्वदलैः शुभैः ।
ओङ्काररूपिणं नित्यं मामेवाभ्यर्चयन्ति हि ॥ 7

- शिवतत्त्वमविज्ञाय ज्ञानार्थं च मुनीश्वराः ।
वेदाश्च सततं तत्र तपः कुर्वन्ति सादरम् ॥ 8
- तत्र पञ्चाग्निनिरताः निराहारा जितेन्द्रियाः ।
तपो घोरतरं कृत्वा तिष्ठन्ति विमलाशयाः ॥ 9
- एकपादेन संस्थाय प्रज्वलद्वह्निमध्यगः ।
चकार विष्णुरत्रैव तपो घोरतरं पुरा ॥ 10
- ब्रह्मणापि तपस्तप्तं महाघोरतरं मुदा ।
इन्द्रादिभिलोकपालैस्तपस्तप्तमिहैव हि ॥ 11
- अन्यैश्च ऋषिभिः सिद्धैर्मुनिभिर्ब्रह्मवादिभिः ।
तपस्तप्तुं पुरा नित्यमत्रैवोङ्कारसन्निधौ ॥ 12
- सायमोङ्कारनाथस्य दर्शनं पापनाशनम् ।
कर्तव्यं नियतं यत्नात्पूजा कार्या निरन्तरम् ॥ 13
- प्रतिशुक्लचतुर्दश्यां पूजा कार्या विशेषतः ।
तत्प्रीत्यर्थं महाशैवा भोजनीयाः प्रयत्नतः ॥ 14
- ओङ्कारकुण्डममलं तत्र तिष्ठति निर्मलम् ।
तत्र प्रतिदिनं स्नानं कर्तव्यं प्रीतिवृद्धये ॥ 15
- तत्र श्राद्धं च कर्तव्यं पितृनुद्दिश्य सादरम् ।
कर्तव्यं तत्र यत्नेन प्रत्यहं तिलतर्पणम् ॥ 16

तत्र श्राद्धे कृते सर्वे पितरो नरकस्थिताः ।
प्रयान्ति ब्रह्मसदनं मोदमाना वसन्ति च ॥ 17

पुरा केनचिदत्रैव कृतं श्राद्धं यथाविधि ।
तेन तत्पितरः सर्वे नरकाद्गन्तुमुद्यताः ॥ 18

तदा यमभटाः सर्वे यमशासनकारिणः ।
प्रगृह्यैव पितॄन् सर्वान्ययुर्यमनिकेनम् ॥ 19

यमभटा ऊचुः -

प्रयान्ति नरकादेते यम भीमपराक्रम ।
विचारयैतानिति ते यममूर्चुर्यमस्ततः ॥ 20

उवाच चित्रगुप्ताख्यं धर्माधर्मविचारकम् ।
किमेतैः कृतमस्तीति बभाषे वचनं मुदा ॥ 21

चित्रगुप्त उवाचः -

काश्यामोङ्कारनाथस्य कुण्डे पापौघनाशके ।
शैवेन तद्वंशजेन कृतं श्राद्धं यथाविधि ॥ 22

कृतं पिण्डप्रदानं च तर्पणं च तिलैः कृतम् ।
तेन वै घोरनिरयादुद्धृताः पितरोऽखिलाः ॥ 23

- आब्रह्मकल्पमनिशं ब्रह्मणा पूजिता मुदा ।
ब्रह्मलोके निवासं च कर्षिष्यन्ति न संशयः ॥ 24
- इति तद्वचनं श्रुत्वा यमः शीघ्रं समुत्थितः ।
प्रत्येकमासनं दत्वा पूजां चक्रे यथाविधि ॥ 25
- ततो विमानमारुह्य ब्रह्मलोकं ययुर्मुदा ।
इन्द्रेण पूजिताः सम्यक्तथा दिक्पालपूजिताः ॥ 26
- अभ्यागतान् पितॄन् दृष्ट्वा सम्पूज्य विधिवद्विधिः ।
स्वर्लोके विमलान्सर्वान् स्थापयामास सादरम् ॥ 27
- अतोऽत्र विधिवच्छ्राद्धं कर्तव्यं पितृमुक्तये ।
ओङ्कारेशार्चनं चात्र कर्तव्यं प्रतिवासरम् ॥ 28
- त्रिलोचनाख्यममलं क्षेत्रं काश्यां वरानने ।
तिष्ठत्येकं ममात्यन्तऽविलासास्पदमुत्तमम् ॥ 29
- हेमप्राकारशृङ्गाढ्यं राजमानमहर्निशम् ।
किन्नरामरगन्धर्वसेवितं प्रतिवासरम् ॥ 30
- पिल...पिलाख्यं तत्रास्ति कुण्डमेकं वरानने ।
तत्र स्नात्वा यथाशास्त्रं श्राद्धं कृत्वा यथाविधि ॥ 31
- त्रिलोचनाख्यलिङ्गस्य पूजा कार्या यथाविधि ।
पुष्पैर्नानाविधैर्द्रव्यैर्बिल्वपत्रैस्तिलाक्षतैः ॥ 32

- शनित्रयोदशी देवि भविष्यति यदा तदा ।
तस्मिन् पिल..पिले कुण्डे स्नानं कार्यं प्रयत्नतः ॥ 33
- तर्पयित्वा पितृन् सर्वान् प्रदोषे समुपस्थिते ।
त्रिलोचनेश्वरं सम्यगभिषिच्य शुभोदकैः ॥ 34
- गन्धैस्तिलाक्षतैः पुष्पैर्बिल्वपत्रैश्च कोमलैः ।
पूजयित्वा विधानेन धूपदीपादिभिः क्रमात् ॥ 35
- सव्यासव्यविधानेन ततः कार्यं प्रदक्षिणम् ।
प्रणम्य बहुधा सम्यक्स्तुत्वा स्तोत्रैरनेकधा ॥ 36
- स्वगृह्योक्तप्रकारेण प्रतिष्ठाप्य हुताशनम् ।
परमान्नं गोघृतं च सम्पाद्य नवमादरात् ॥ 37
- तथा बिल्वसमिद्धित्वदलान्यानीय सादरम् ।
होमः कार्यः प्रयत्नेन ऋत्विग्भिः सह वैदिकैः ॥ 38
- मोक्षार्थिभिः सार्धकोटिहोमः कार्यो यथाविधि ।
पुत्रार्थिभिः सार्धलक्षहोमः कार्यो यथाविधि ॥ 39
- विद्यार्थिभिस्त्रिलक्षं तु होमः कार्यो यथाविधि ।
स्वर्गार्थिभिस्तु कार्यः स्याद्धोमो लक्षचतुष्टयम् ॥ 40
- एवं हुत्वा हविः सम्यग्दत्वा चैवाथ दक्षिणाम् ।
कृतं होमदिकं सर्वं शिवाय विनिवेदयेत् ॥ 41

- भोजनीयास्ततो विप्रा यथेच्छं स्वादुभोजनैः ।
 सुवासिन्यो भोजनीया देवप्रीत्यर्थमादरात् ॥ 42
- विध्युक्तैः प्रकारेण कृतहोमादिना शिवः ।
 प्रीतोऽभीष्टं यथा योग्यं प्रयच्छति न संशयः ॥ 43
- शनित्रयोदशीं प्राप्य काश्यां स्थित्वा त्रिलोचनम् ।
 यो नार्चयति मूढात्मा स भवत्यघसंश्रयः ॥ 44
- उपोष्य सायमनघैः स्नात्वा तत्र त्रिलोचनः ।
 शनियुक्तत्रयोदश्यां पूजनीयः प्रयत्नतः ॥ 45
- पुरा कश्चिद् द्विजशिशुर्दरिद्रो व्याधिपीडितः ।
 शनित्रयोदशीं प्राप्य चकारोपौषणं मुदा ॥ 46
- ततः पिलिप्पिलाकुण्डे स्नात्वा बिल्वदलैर्जलैः ।
 पूजां कृत्वा प्रणम्याथ ननर्त च पुनः पुनः ॥ 47
- ततः पर्णकुटीं प्राप्य निद्रां चक्रे स बालकः ।
 त्रिलोचनोऽपि संतुष्टस्तद्बालकृतपूजनात् ॥ 48
- सर्वाभरणसम्पन्नो दिव्यमङ्गलविग्रहः ।
 प्रत्यक्षोऽभूत्कृपासिन्धुस्तमुवाच द्विजार्भकम् ॥ 49
- प्रीतोऽस्मि पूजनाद्वत्स वरं वृणु तवेप्सितम् ।
 वरदोऽहं वरं दास्ये मा भैषीर्धैर्यमावह ॥ 50

- इत्युक्तो बालकः शीघ्रं ययाचे वरमुत्तमम् ।
देव देहि ममानन्दमविच्छिन्नमनामयम् ॥ 51
- जन्मादिदुःखं शमय गर्भवासं विनाशय ।
देहि मुक्तिं कृपासिन्धो त्रिलोचन जगत्प्रभो ॥ 52
- इत्युक्त्वा प्रणिपत्येशं देवदेवं मुहुर्मुहुः ।
कृताञ्जलिपुटो भूत्वा न्यवसन्नतकन्धरः ॥ 53
- ततन्तस्मै महादेवः कृपाब्धिर्भक्तवत्सलः ।
गाणापत्यं ददौ प्रीतः स एवाहं त्रिलोचनः ॥ 54
- कृत्तिवासेश्वरं नाम क्षेत्रमस्त्येकमुत्तमम् ।
तत्रापि बिल्वतरवस्तिष्ठन्ति नवपल्लवाः ॥ 55
- तत्रापि मुनयः शान्ता निराहारा जितेन्द्रयाः ।
तिष्ठन्त्यत्यन्तसन्तुष्टाः शिवध्यानपरायणाः ॥ 56
- अधोमुखा धूम्रपानं केचित्कुर्वन्ति सादरम् ।
केचिदेकाङ्घ्रिणा स्थित्वा तपः कुर्वन्त्यनाकुलाः ॥ 57
- केचिदभ्यर्च्य मामीशं नृत्यं कुर्वन्ति यत्नतः ।
केचिल्लिङ्गार्चनं कृत्वा प्रणमन्ति पुनः पुनः ॥ 58
- केचिन्मां हृदि संस्थाप्य ध्यानं कुर्वन्ति सादरम् ।
केचिद्गायन्ति सततं शिवनामानि पावनाः ॥ 59

तत्रापि कुण्डमस्त्येकं सन्निधौ कृत्तिवाससः ।
स्नानं प्रयत्नतः कार्यं तस्मिन्कुण्डे शुभावहे ॥

तत्र स्नात्वा विधानेन कृत्तिवाससमर्चयेत् ।
तत्तु मोक्षप्रदं लिङ्गं दर्शनादघनाशनम् ॥

मुक्तिकामैर्मुनीन्द्रैस्तु सर्वदा सेवितं मुदा ।
मुनिभिः संस्तुतं नित्यं स्तुतं देवैश्च सर्वदा ॥

माघकृष्णचतुर्दश्यामुपोष्य नियतेन्द्रियः(यैः) ।
तत्र जागरणं कार्यं सन्निधौ कृत्तिवाससः ॥

प्रतियामं यथारोग्यं पूजा कार्या प्रयत्नतः ।
दीपप्रदानं कर्तव्यं गोघृतेन मनोहरम् ॥

नवबिल्वदलैः शुद्धैः पूजा कार्या विशेषतः ।
उपोष्यात्राप्रमादेन लिङ्गपूजापरायणैः ॥

सर्वघोराघशान्त्यर्थं कोटिजन्मतपोऽधिकम् ।
सम्यग्जागरणं कार्यं तद्दिने समुपस्थिते ॥

शिवरात्रिव्रतं यस्तु मोहेन न करिष्यति ।
स्वधर्मप्रच्युतो नित्यं नरके निवसिष्यति ॥

पुरा हिमालयप्रान्ते कश्चिदासीन्नराधिपः ।
तेन रम्याः शिवकथाः श्रुताः सर्वा मुदावहाः ॥

- शिवरात्रिव्रतस्यास्य माहात्म्यं श्रुत्तमेकदा ।
तत्रैव संश्रुतं चापि माहात्म्यं कृत्तिवाससः ॥ 69
- ततः काशीप्रयाणार्थमुद्युक्तोऽभून्नराधिपः ।
ततो विघ्नो महानासीत्तद्यात्राप्रतिबन्धकः ॥ 70
- ततो विघ्नविनाशार्थं स राजा दृढनिश्चयः ।
तपः कर्तुं समारेभे तत्रैव गिरिशालये ॥ 71
- ज्वलत्पञ्चाग्निमध्यस्थो निराहारो जितेन्द्रियः ।
शिवलिङ्गार्चनं कुर्वन् चकारोग्रं तपो नृपः ॥ 72
- स लक्षयुगपर्यन्तं कृत्वा घोरतरं तपः ।
ततो दुःखेन सन्तप्तस्त्यक्त्वा निर्विण्णमानसः ॥ 73
- रुरोदोच्चैरतिक्लिन्नः शिरःसन्ताड्य पाणिना ।
पाषाणमपिसङ्गृह्य ताडयन्नुरसस्स्थलम् ॥ 74
- कथं काशी मया प्राप्या द्रक्ष्यो विश्वेरः कथम् ।
कृत्तिवासेशलिङ्गं च कथं द्रक्ष्याम्यतः परम् ॥ 75
- प्रायः पर्वतसङ्काशान्यतिघोराणि सन्ति मे ।
पातकानि बहून्येवं किं कर्तव्यमतः परम् ॥ 76
- इति कृत्वा महादुःखं तपश्चक्रे पुनर्नृपः ।
सहस्रयुगपर्यन्तं जलमध्यगतस्तदा ॥ 77

ततः कदाचित्तद्वैर्यं द्रष्टुकामश्चतुर्मुखः ।

वृद्धब्राह्मणरूपेण गतस्तन्निकटे सुभे ॥

तमागतं द्विजं दृष्ट्वा प्रणम्य द्विजसत्तमम् ।

चकार विधिवत्पूजामुवाच च वचस्तदा ॥

वेदशास्त्राश्रय श्रीमद्द्विजवर्याघनाशन ।

काशीप्राप्तिकरं पुण्यं किमस्ति वद तत्त्वतः ॥

ब्राह्मण उवाच -

राजन् राज्ञा त्वया धर्मो न भविष्यति सर्वथा ।

किन्तु कर्तव्यमनिशं प्रजानां परिपालनम् ॥

निष्कण्टकमिदं राज्यं त्यक्त्वा किं तप्यते तपः ।

इदानीमखिलं राज्यं नष्टमेव भविष्यति ॥

शरीरं चाभवत्क्षीणं नृपवर्य मनोहरम् ।

काशीप्राप्तिकरं घोरं तपः कर्तुं न शक्यते ॥

अनेकजन्मनामन्ते कृत्वा कृत्वा तपो मुहुः ।

अन्ते शिवप्रसादेन सा काशी दृश्यते जनैः ॥

क्व भवान् क्व तपो घोरं तादृशं शिवतुष्टिदम् ।

क्व मानुषमिदं रूपं क्व काशीप्राप्तिसाधनम् ॥

- मौख्यं मा कुरु राजेन्द्र त्यज व्रतमतः परम् ।
पालयस्व प्रजाः सर्वाः धर्मेणैव परन्तप ॥ 86
- इति तद्वचनं श्रुत्वा धैर्यवानमितप्रभुः ।
विप्रं विसृज्य भूयोऽपि तपस्तेपे दुरासदम् ॥ 87
- स लक्षयुगपर्यन्तमेकपादेन संस्थितः ।
चकार दुःसहं घोरं तपो मत्प्रीतिसाधनम् ॥ 88
- ततश्च मत्प्रसादेन निवृत्ता विघ्नराजयः ।
ततः काशीं ययौ राजा हृष्टान्तःकरणः शुभे ॥ 89
- तेन घोरतरं तप्तं पूर्वपूर्वभवेष्वापि ।
बहुकालं प्रयत्नेन काशीप्राप्त्यर्थमादरात् ॥ 90
- काश्यां विशेषतीर्थेषु स्नात्वा प्रत्यहमादरात् ।
नित्ययात्रादिकं कृत्वा न्यवसन्नियतेन्द्रियः ॥ 91
- ततस्तत्रैव निवसन्माघकृष्णचतुर्दशीम् ।
संप्राप्य परमं लेभे सन्तोषं नृपतिः सदा ॥ 92
- ततस्तु नृपतिस्तस्मिन् शिवरात्रिदिने शुचिः ।
कृत्वा यात्रादिकं सर्वमुपोष्य नियतव्रती ॥ 93
- पूजोपकरणं सर्वं सम्पाद्य दृढमानसः ।
कृत्तिवासेश्वरं सम्यक् संपूज्य विधिपूर्वकम् ॥ 94

- कृष्णगोघृतदीपांश्च चकार स मनोहरान् ।
 तद्दीपप्रभया लोकाः दीपिताः सर्वे एव हि ॥ 95
- स्तोत्रपाठैश्च नृत्तैश्च पुराणश्रवणादिभिः ।
 चक्रे जागरणं राजा कृत्तिवासेशमर्चयन् ॥ 96
- ततस्तत्रैव पूतात्मा शिवलिङ्गाचने रतः ।
 पञ्चाग्निमध्यदेशस्थश्चकारोग्रं तपो नृपः ॥ 97
- कालेन स मृतः सोऽपि ममाङ्के सन्निवेशितः ।
 मया पञ्चाक्षरो दत्तो मुक्तिमाण नृपोत्तमः ॥ 98
- सर्वार्थसाधकं क्षेत्रमीदृशं कृत्तिवाससः ।
 तत्रान्वहं पूजनार्हकृत्तिवासेश्वरं जनैः ॥ 99
- तत्प्रान्ते सन्ति लिङ्गानि कोटिशः कमलानने ।
 तान्यप्येतानि दृश्यानि सर्वमुक्तिकराणि च ॥ 100
- तीर्थमस्त्येकममले ऋणमोचन्नामकम् ।
 तत्तीर्थस्नानमात्रेण ऋणेभ्यो मुच्यते जनः ॥ 101
- तत्र श्राद्धं विधानेन कर्तव्यं रत्नतः शुभे ।
 तेन मुक्ता भवन्त्येव पितृणामृणबन्धनात् ॥ 102
- पिशाचमोचनं नाम तीर्थमस्त्येकमुत्तमम् ।
 तात्र स्नात्वा पिशाचोऽपि मुच्यते सर्वपातकैः ॥ 103

- श्राद्धं च विधिवत्तत्र कर्तव्यमतियत्नतः ।
 पिशाचभूताः सर्वेऽपि मुच्यन्ते पितरस्ततः ॥ 104
- तत्रापि सन्ति लिङ्गानि भक्ताभीष्टप्रदानि च ।
 पूजनीयानि यत्नेन काशीक्षेत्रनिवासिभिः ॥ 105
- तदग्रे यातनास्तम्भो योजनार्बुदमुन्नतः ।
 जाज्वल्यमानः सततं तिष्ठत्यनलसन्निभः ॥ 106
- काश्यां तिष्ठन्ति ये मर्त्याः पातकादपराङ्मुखाः ।
 तानग्निशृङ्खलैर्बध्वा पाचयत्यतिभैरवम् ॥ 107
- नित्यान्तर्गृहयात्रादिविमुखान्निश्वनिन्दकान् ।
 दह्यमानानलस्तम्भे पाचयत्यत्र भैरवः ॥ 108
- अन्तर्गृहे मलादीनि विसृजन्त्यो वसेन्नरः ।
 तमानीयात्र बध्वैव पाचयत्यत्र भैरवः ॥ 109
- जाज्वल्यमानान्यनिशं वह्निकुण्डानि सन्ति च ।
 तेषु पातयति क्रूरः स्नानायानीय भैरवः ॥ 110
- तप्ततीक्ष्णासिकुण्डानि घोराणि विविधानि च ।
 तिष्ठन्ति तेषु तानेव पाचयिष्यति भैरवः ॥ 111
- मामनभ्यर्च्य यो भुङ्क्ते काश्यां स्थित्वापि मानवः ।
 तमानीयात्र तीव्रेण पातयिष्यति भैरवः ॥ 112

काश्यां कृतानि पापानि वृद्धिं यान्ति क्षणे क्षणे ।

तन्नाशो न भवत्येव विना तादृशयातनाम् ॥

विविधा यातनाः सृष्टा भैरवेण यदृच्छया ।

तासु तान् क्रोधसंसृष्टः पातयत्येव भैरवः ॥

द्वात्रिचद्युगपर्यन्तमेकैकाघफलं जनैः ।

काश्यामवश्यं भोक्तव्यं काश्यां तु कृतपातकैः ॥

भ्रमेणाप्येकदा त्यक्त्वा मूत्रमन्तर्गृहे नरः ।

त्रिकोटियुगपर्यन्तमग्निकुण्डे पतिष्यति ॥

पुरीषोत्सर्जकस्यैतस्त्रिगुणं विधिचोदितम् ।

इतोऽप्यधिकमेवात्र भैरवस्तु करिष्यति ॥

प्रमादेन कदाचिच्चेदेवंस्याद्यातना शुभे ।

नोचेन्नित्यं विसृजतो मलादीनि न निष्कृतिः ॥

घोराणि यातनास्थानान्यनेकानि वरानने ।

तद्यातनास्तम्भपार्श्वे तिष्ठन्ति कठिनाति हि ॥

द्रष्टुं न शक्यते घोरं यातनास्थलमीदृशम् ।

सा यातना कथं सत्या बहुदुःखप्रदायिनी ॥

प्रज्वलद्यातनास्तम्भं दूरे दृष्ट्वैव केचन ।

बहिः पलायने यत्ता हाहाहेति रुदन्ति च ॥

- सहस्रबाहवः केचित् केचित्करशतान्विताः ।
 केचिल्लक्षकरोः क्रूराः कालभैरवकिङ्कराः ॥ 122
- हस्तायुतान्विताः केचित् केचित्प्रयुतबाहवः ।
 केचित्कोटिकराः क्रूराः केचिन्त्रियुतबाहवः ॥ 123
- केचित्खर्वायुतकराः केचिदर्बुदबाहवः ।
 केचिन्महाखर्वहस्ताः केचिच्चामितबाहवः ॥ 124
- सर्वेऽपि पर्वताकारा वीर्यमानमदोन्नताः ।
 घनोन्नतोर्खविषमतीक्ष्णदाहोरुबाहवः ॥ 125
- सन्नद्धाः सर्वदा भीमाः शूरा भैरवकिङ्कराः ।
 इदृशाद्भूतदूतानां सङ्ख्या कर्तुं न शक्यते ॥ 126
- यावन्तो बहवो यस्य (येषां) नानाशस्त्रान्विताः सदा ।
 तावद्भिर्बाहुभिर्दूता निघ्नन्त्येकैकमुद्धताः ॥ 127
- तद्यातनास्थलं दृष्ट्वा ब्रह्मविष्णवादयः सुराः ॥
 रुदन्तः कम्पमानाश्च तिष्ठन्ति स्वस्वधर्मतः ॥ 128
- काश्यां येन कृतं पापं तेनेयं घोरयातना ।
 भोक्तव्या नात्र सन्देहः सत्यमेवोच्यते मया ॥ 129
- अन्तर्गृहे मलादीनि ये कुर्वन्ति नराधमाः ।
 ते यातनाधिकां क्रूरां प्राप्नुवन्ति नराधमाः ॥ 130

- ब्रह्महत्यादिकं काश्यां ये कुर्वन्ति नराधमाः ।
ते यातनामिमां क्रूरां प्राप्नुवन्ति न संशयः ॥ 130
- शिवं शिवतरं काश्यां ये द्विषन्ति नराधमाः ।
ते यातनामिमां क्रूरां प्राप्नुवन्ति न संशयः ॥ 132
- ये वै विप्रस्य धिक्कारं काश्यां कुर्वन्ति दुर्जनाः ।
ते यातनामिमां क्रूरां प्राप्नुवन्ति न संशयः ॥ 133
- ये शैवं मान्यमनघं नार्चयन्ति नराधमाः ।
ते यातनामिमां क्रूरां प्राप्नुवन्ति न संशयः ॥ 134
- काश्यां वसन्ति ये दुष्टाः शिववित्तापहारकाः ।
ते यातनामिमां ॥ 135
- ये मामन्यसमं मत्वा काश्यां तिष्ठन्ति शङ्कुरम् ।
ते यातनामिमां ॥ 136
- शिव एव सदा पूज्य इति मां नार्चयन्ति ये ।
ते यातनामिमां ॥ 137
- न शिवादधिको देव इति मां नार्चयन्ति ये ।
ते यातनामिमां ॥ 138
- शिव एव सुराराध्य इति मां न वदन्ति ये ।
ते यातनामिमां ॥ 139

शिवत्परतरं वस्तु नेति मां नार्चयन्ति ये ।

ते यातनामिमां ॥ १४०

ये मामजसनभ्यर्च्य काश्यां तिष्ठन्ति मानवाः ।

ते यातनामिमां ॥ १४१

त्यक्त्वा तिष्ठन्ति ये काश्यां भस्मरुद्राक्षधारणम् ।

ते यातनामिमां ॥ १४२

ये विहाय वसन्त्यत्र शिवलिङ्गस्य पूजनम् ।

ते यातनामिमां ॥ १४३

ये नित्यान्तर्गृहे यात्रां त्यक्त्वा तिष्ठन्ति मानवाः ।

ते यातनामिमां ॥ १४४

ये काशीक्षेत्रमनघमन्यक्षेत्रसमं विदुः ।

ते यातनामिमां ॥ १४५

ये रुद्रजपमन्यार्थं कुर्वन्ति धनलोभतः ।

ते यातनामिमां ॥ १४६

शैवदीक्षां विहायास्यां काश्यां तिष्ठन्ति ये जनाः ।

ते यातनामिमां ॥ १४७

रुद्राध्यायजपं त्यक्त्वा तिष्ठन्ति शिवनिन्दकाः ।

ते यातनामिमां ॥ १४८

- शैवं पञ्चाक्षरजपं त्यक्त्वा तिष्ठन्ति ये जनाः ।
ते यातनामिमां ॥ 149
- यत्तु लिङ्गार्चनं त्यक्त्वा तिष्ठन्ति शिवनिन्दकाः ।
ते यातनामिमां ॥ 150
- कारुभैरवमाराध्यमनाराध्य वसन्ति ये ।
ते यातनामिमां ॥ 151
- ये पञ्चक्रोशयात्रां च त्यक्त्वा तिष्ठन्ति मानवाः ।
ते यातनामिमां ॥ 152
- ये काश्यां शिवशास्त्रस्य निन्दां कुर्वन्ति दुर्जनाः ।
ते यातनामिमां क्रूरां ॥ 153
- अन्यतुल्यतया ये तु शैवं जानन्ति दुर्जनाः ।
ते यातनामिमां ॥ 154
- शिवरात्रिव्रतं काश्यां ये न कुर्वन्ति दुर्जनाः ।
ते यातनामिमां ॥ 155
- दुष्टप्रतिग्रहासक्ता नित्यं काश्यां वसन्ति ये ।
ते यातनामिमां ... ॥ 156
- ये शूद्रपतितव्रात्यवित्तपोषितविग्रहाः ।
ते यातनामिमां ... ॥ 157

- यद्यत्पापकरं कर्म कुर्वन्त्यत्र हि ये जनाः ।
ते यातनामिमां ... ॥ 158
- इदं मत्वा सदा काश्यां स्वस्वधर्मेण सर्वदा ।
स्थातव्यं यत्नतः सर्वैर्यातनाभीरुभिर्जनैः ॥ 159
- अन्तर्गृहे कृतं पापं घ्नन्मलोत्सर्जनार्जितम् ।
मूत्रस्योत्सर्जनं वापि तत्फलं तु सुदुःखदम् ॥ 160
- द्वित्रैरन्तर्गृहे पूर्वं मूत्राद्युत्सर्जनं कृतम् ।
तैरिदानीमपि क्रूरा यातना भुज्यते शुभे ॥ 161
- शैवोऽप्यन्तर्गृहे कुर्यान्मूत्राद्युत्सर्जनं यदि ।
भैरवस्तानपि क्रूरान् पातयत्यस्त्रमण्डले ॥ 162
- यस्त्वन्तर्गृहमाराध्यं मूत्राद्यैर्दूषयिष्यति ।
स यातनामवाप्नोति पुनरावृत्तिर्वर्जिताम् ॥ 163
- इदं मुक्त्वैव मुनयस्तिष्ठन्त्यन्तर्गृहाद्वहिः ।
पञ्चक्रोशाद्वहिर्यान्ति मूत्राद्युत्सर्जनाय ते ॥ 164
- प्राणिदुःखकरं कर्म न कार्यं सर्वथा जनैः ।
काश्यां स्थित्वा विशेषेण न कार्यं सत्यमुच्यते ॥ 165
- अन्तर्गृहाद्वहिः काश्यामन्तर्गृहेऽपि वा जनैः ।
न कार्यं सर्वथा यत्नात् मूत्राद्युत्सर्जनं शुभे ॥ 166

अन्तर्गृहाद्वहिः कुर्याद्यदि मूत्रविसर्जनम् ।
पुरीषोत्सर्जनं वापि तत्प्रायश्चित्तमुच्यते ॥ 167

पञ्चगव्यं यथाशास्त्रं ग्राह्यं पुण्याहपूर्वकम् ।
ततोऽन्तर्गृह्यात्रैका कर्तव्या विधिपूर्वकम् ॥ 168

ततः पञ्चक्रोशयात्रा निराहारेण सादरम् ।
कर्तव्या विधिवद्विप्रा भोजनीयाश्च यत्नतः ॥ 169

इदं मूत्रोत्सर्जनस्य प्रायश्चित्तमुदाहृतम् ।
पुरीषोत्सर्जने कार्यमेतच्छतगुणं क्रमात् ॥ 170

एवमेव हि विज्ञेयमुभयत्रापि मुण्डनम् ।
ब्राह्मणाश्च यथाशक्ति भोजनीयाः प्रयत्नतः ॥ 171

एकदा वा मलं मर्त्यैरेकदा मूत्रमेव वा ।
एवं कार्यं प्रयत्नेन प्रायश्चित्तं वरानने ॥ 172

मलमूत्रादिकं काश्यां त्यक्तं तु बहुधा जनैः ।
बहुधैव तथा कार्यं प्रायश्चित्तं यथाविधि ॥ 173

तादृशं यत्नतः कार्यं प्रायश्चित्तं यथोचितम् ।
अन्यथा यातनां घोरां प्राप्नुवन्ति न संशयः ॥ 174

श्रीकालभैरवप्रान्ते कुण्डमस्त्येकमुत्तमम् ।
कालाष्टमीदिने तत्र स्नानं कार्यं विधानतः ॥ 175

- तत्कुण्डनिकटे रम्यं लिङ्गं कालेश्वराभिधम् ।
भैरवस्थापितं तिष्ठत्येकं पापौघनाशनम् ॥ 176
- तत्पूजनं यथाशास्त्रं कार्यं बिल्वदलादिभिः ।
ततः पूजा यथाशास्त्रं कर्तव्या भैरवेऽहनि ॥ 177
- प्रदक्षिणनमस्काराः कार्या अष्टोत्तरं शतम् ।
जागरेणोपवासेन प्रीणनीयो हि भैरवः ॥ 178
- शुचिभिस्तैलपक्वान्नैः शैवब्राह्मणपुङ्गवाः ।
भोजनीयाः प्रयत्नेन भैरवप्रीतिकामुकैः ॥ 179

श्रीपार्वत्युवाच -

- का वा कलाष्टमी शम्भो सा कालस्य प्रिया कथम् ।
जागरेणोपवासेन कथं तृप्यति भैरवः ॥ 180

श्रीशिव उवाच -

- कालाष्टमीति विज्ञेया कार्तिकस्यासिताष्टमी ।
तस्यामुपोषणं कार्यं तथा जागरणं निशि ॥ 181
- पुरा राथन्तरे कल्पे वसिष्ठाद्या मुनीश्वराः ।
देवाश्चेन्द्रादयः सर्वे काश्यां सम्पूज्य मां विभुम् ॥ 182

- नित्ययात्रादिकं कृत्वा मध्याह्ने संस्थिते रवौ ।
कृत्तिवासेश्वरं प्राप्नुबिल्वपत्रादिसाधनाः ॥ 183
- कृत्तिवासेश्वरं सम्यक्पूजयित्वा ततः परम् ।
ध्यायन्तः शङ्करं नित्यमुपविष्टाः स्थिरासनाः ॥ 184
- तदानीमागतो ब्रह्मा कृत्तिवासेश्वरालयम् ।
रिक्तपाणिरनभ्यर्च्य शिवं मां स तु संस्थितः ॥ 185
- तदानीं त्रिष्टिताः सर्वे वसिष्ठाद्या मुनीश्वराः ।
तमूचुर्भ्रान्तमनसः स्मयाविष्टा उदङ्मुखाः ॥ 186

ऋषय ऊचुः -

- किं ब्रह्मन् वेदवेवेक्षां शङ्करं साम्बसव्यपम् ।
अभ्यर्च्य तमनभ्यर्च्य स्निग्धपाणिरुपस्थितः ॥ 187
- बिल्ववृक्षाः करप्राप्याः सन्ति काश्यां तु भूरिश ।
तथापि बिल्वपत्राणि नानीतानि कथं त्वया ॥ 188
- बिल्वकण्टकभीत्या किं पत्रं तन्नार्जितं त्वयाः ।
किमेव रक्षितेनाऽथ शरीरेण तवाधुना ॥ 189
- बिल्वकण्टकसंविद्धकरा बिल्वार्चनप्रियाः ।
भुक्त्वा भोगांश्च बिपुलाञ्छिवलोकं प्रयान्ति हि ॥ 190

- धर्मसिद्धिर्विना क्लेशं न धर्मः क्लेशसाधकः ।
क्लेशाधिक्यात्फलाधिक्यमिति न ज्ञायते त्वया ? ॥ 191
- हंसतीर्थमिदं पुण्यं कृत्तिवासेशसन्निधौ ।
ततो जलं च नानीतं किं देवार्थं त्वयाऽधुना ॥ 192
- अपामार्गस्य पत्राणि सुलभानि बहूनि च ।
सन्त्यत्र तानि वा ब्रह्मन्नानीतानि कथं त्वया ॥ 193
- रिक्तहस्तो महावेवं यो याति सुसहानपि ।
वित्तश्नति न सन्देहो नरकं चाधिगच्छति ॥ 194
- पूज्यस्य देवदेवस्य शङ्करस्य महात्मनः ।
न करोति च यः पूजां स याति नरकं ध्रुवम् ॥ 195
- प्रमादेनाभिमातेत तथा गर्वेण वा भ्रमात् ।
प्राप्य शम्भुं रिक्तहस्तो नष्टधर्मो भविष्यति ॥ 196
- नष्टधर्मस्ततो याति यावदाचन्द्रतारकम् ।
नरकं तस्य नरकान्निर्गमो नास्ति सर्वथा ॥ 197
- प्रणामोऽस्य त्वया ब्रह्मन् न कृतः पापनाशकः ।
महादेवस्य तैरीशः प्रीणाति भगवान् शुचिः ॥ 198
- शुभं न दृश्यते ब्रह्मन् तवाद्यात्र न संशयः ।
अनर्चितमहेशस्य त्वशुभं भवति ध्रुवम् ॥ 199

इत्युक्त्वा संस्थितान्देवि ब्रह्मा तानृषिसत्तमान् ।
उवाचातीव सङ्क्रुद्धः पापाश्रय इवानिशम् ॥ 200

ब्रह्मोवाच -

अहमेवाखिलैः पूज्यः पूज्यो मम न सर्वथा ।
किं शूली मम संपूज्यः पूज्योऽहं शूलिनो ध्रुवम् ॥ 201

वेदाः सृष्टा मया सर्वे सृष्टा लोका मया पुरा ।
मदन्यः सर्जको लोके नास्ति पूज्योऽपि सर्वथा ॥ 202

भ्रान्ता यूयं न सन्देहः शूलिपूजापरायणाः ।
पूजा ममैव विहिता वेदास्तत्र तु साक्षिणः ॥ 203

प्रलपन्नेवमेवान्यद्विश्रान्तोऽसौ तदा विधिः ।
तस्थौ ततो महाविष्णुरर्घ्यपाणिरुपागतः ॥ 204

ततोऽभिषिच्य मां विष्णुः क्षीराज्यादिभिरादरात् ।
चकार पूजां विविधां बिल्वपत्रादिभिर्मुदा ॥ 205

धूपदीपांश्च नैवेद्यं क्षीराज्यदधिमिश्रितम् ।
दत्त्वा ददौ पुनर्दीपान् पुनः पुष्पाञ्जलिं ददौ ॥ 206

प्रदक्षिणनमस्कारान् चकार तदनन्तरम् ।
ततः पञ्चाक्षरं शैवं जजाप स जनार्दनः ॥ 207

- ततस्तं ध्याननिरतं विधिर्दृष्ट्वा हरिं तदा ।
उवाच वचनं भ्रान्तः क्रोधमुत्पादन्हरेः ॥ 208
- असम्पूज्यैव पूजार्हं मामयं विष्णुरुद्धतः ।
शूलिपूजां करोत्यत्र भ्रान्तोऽयं नात्र संशयः ॥ 209
- इत्युदीरितमाकर्ण्य वचनं तद्विधेर्हरिः ।
पूजां समाप्य तदनु जगाद वचनं तदा ॥ 210

विष्णुरुवाचः -

- हा हा दुर्भग दुर्बुद्धे किमेवं वक्तुमर्हसि ।
कथं भ्रान्तोऽद्य जातोऽसि शुभं नाद्य तु दृश्यते ॥ 211
- सर्वदेवोत्तमः साम्बः शङ्करो भक्तवत्सलः ।
सर्वेषामपि सम्पूज्यः तस्य पूज्यो न दृश्यते ॥ 212
- तस्यैव पूजाविहिता सर्ववेदेषु सर्वथा ।
तत्पूजयैव सम्प्राप्तो मोक्षो मोक्षप्रदः शिवः ॥ 213
- शिवपूजा मया पूर्वं बहुधैव कृता मुहुः ।
अहं शिवप्रसादेन पालयाम्यखिलं जगत् ॥ 214
- इत्युक्तवन्तं तं विष्णुं भ्रान्तोऽसीति जगाद सः ।
मत्तोऽन्यो न हि सम्पूज्यः पूज्योऽहं नात्र संशयः ॥ 215

- भ्रान्ताः सर्वे कथं जाताः पूज्यं मां सर्वसाधनैः ।
न पूजयन्ति दुर्वृत्ता मांमित्येवं वैदंस्थितः ॥ 216
- तदा क्लेशान्वितो विष्णुः शङ्करं लोकशङ्करम् ।
तुष्टाव विविधैः स्तोत्रैरुवाचेदं वचस्तदा ॥ 217
- शम्भो प्रसीद देवेश क्लेशान्दूरीकुरुष्व मे ।
अशैवं संहरस्वैनमधर्मस्य प्रवर्तकम् ॥ 218
- अधर्मवृत्त्या सर्वेऽपि यास्यन्ति नरकं ध्रुवम् ।
कृपालुरसि देवेश विधिमेनं प्रणाशय ॥ 219
- अशैवोऽयं दुराचारः स्थापनीयो न सर्वथा ।
अशैवशिक्षा कर्तव्या देवेश त्रिपुरान्तक ॥ 220
- नोचेदधर्मवृद्धिस्तु भविष्यति न संशयः ।
अधर्मवृद्ध्या देवानां दुःखवृद्धिर्भविष्यति ॥ 221
- इत्युक्त्वा प्रणतो विष्णुः स ऋषिः संस्(सर्षिसङ्घः)
स्तुवंस्तदा ।
प्रसीदेश प्रसीदेश प्रसीदेति वदन्मुहुः ॥ 222
- तदोग्ररूपादनघान्मत्तः श्रीकालभैरवः ।
आविरासीत्तदा लोकान्भीषयन्नखिलानपि ॥ 223
- व्याप्यायं सप्तपातालाननन्तचरणैः स्वयम् ।
भूर्भुवः सुवरादींश्च शिरोऽभिव्याप्य संस्थितः ॥ 224

- दिशो दशव्याप्तहस्तैरनन्तैर्विवृताननः ।
अनन्तसूर्यप्रतिमः कालानलसमप्रभः ॥ 225
- नानाशस्त्रावृताकारो नानागन्धानुलेपनः ।
नानामालावृतो नानारत्नाभरणसंवृतः ॥ 226
- अन्तरूपकूपेषु वहन्नग्निकणान्बहून् ।
निःश्वासपवनैरग्निं विसृजन् रक्तलोचनः ॥ 227
- अकाण्डप्रलयाग्नीनां समूहमिव संस्थितः ।
दृष्ट्वा तं विस्मिताः सर्वे देवाः स ऋषिपुङ्गवाः(?) ॥
- चचालावनिरुद्विग्ना चेलुश्च कुलपर्वताः ।
शेषश्चकम्पे सकलैः फणिभिश्च समावृतः ॥ 229
- तन्निःश्वासमहावायुरुत्पातपवनोऽभवत् ।
तत्कराघातमात्रेण पेतुरुर्ध्वं च तारकाः ॥ 230
- पापत मूर्च्छितो विष्णुस्तं दृष्ट्वा भीमविक्रमम् ।
पेतुर्मुनिवरास्सर्वे देवाश्चैन्द्रपुरोगमाः ॥ 231
- क्षुब्धाः समुद्राः सर्वेऽपि क्षीराब्धिप्रमुखास्तदा ।
उद्वेलाश्च बभूवुस्ते महाकल्लोलसङ्कुलाः ॥ 232
- ततस्तु भैरवो लोकान् भीषयन्नखिलानपि ।
प्रणम्य मामुवाचेदं वचनं विनयान्वितः ॥ 233

भैरव उवाचः -

शम्भो किं करवाण्यद्य कार्यं ते किमुपस्थितम् ।
शोषणीयाः सुमुद्राः किं क्षणेनैवाद्य लीलया ॥ 234

किं वा कुलाचलाः सर्वे भक्षणीयास्त्वदाज्ञया ।
भस्मीभूताश्च कर्तव्या देवाः सर्वे किमीश्वर ॥ 235

किं भस्मसादुपैत्वीश सशैलवनकानना ।
पृथिवी सनदी वा मामाज्ञापयतु शङ्कर ॥ 236

मा विलम्बं कुरुष्वेश किं विलम्बेन शङ्कर ।
त्वत्प्रसादेन सर्वेषां नाशकश्च भवाम्यहम् ॥ 237

मयोग्रतरूपेण तूष्णीं स्थातुं न शक्यते ।
देवोत्तम महादेव हराज्ञापय मां विभुम् ॥ 238

एवमुक्तो भैरवेण प्रणतश्च मुहुर्मुहुः ।
तदा ब्रह्मशिरश्छेदं कुरुष्वेत्युक्तवानहम् ॥ 239

ततो विधिं भैरवस्तं दृष्ट्वा प्रस्फुरिताधरः ।
नखाग्रेणैव चिच्छेद शिरांसि च पपात सः ॥ 240

ततस्तस्य विधेशिच्छन्नं प्रथमं तु शिरस्तदा ।
जगाम नागनिलयं प्रलपन्सत्वरं शिवे ॥ 241

- तदा तस्य शिरो दृष्ट्वा ब्रह्मणः फणिराट् तदा ।
विस्मितो मुक्तिमेतस्य शिरश्छेदस्य कारणम् ॥ 242
- इदं ब्रह्मशिरो नूनं मया तु परिचीयते ।
ब्रह्मणो न शिवादन्यः शास्ता देवेषु विद्यते ॥ 243
- प्रायशो देवदेवस्य महादेवस्य पूजनम् ।
न कृतं ब्रह्मणा तस्माच्छिवेन निहतो विधिः ॥ 244
- प्रायशो ब्रह्मणा शम्भोर्धिकारो वा कृतो ध्रुवम् ।
नन्दिकेशस्य वाऽन्यस्य शिवभक्तस्य वा ध्रुवम् ॥ 245
- शिवं वा शिवभक्तं वा नन्दिकेशं शिवप्रियम् ।
यो धिक्करोति तस्येयं गतिर्भवति सर्वथा ॥ 246
- अन्यथा ब्रह्मणोऽकाण्डे शिरश्छेदः कथं भवेत् ।
नायं प्रलयकालश्च ब्रह्मविष्ण्वीशनाशकः ॥ 247
- समयः प्रलयस्यास्तु मास्तु वायं तथाप्यहम् ।
काशीं प्रति गमिष्यामि यत्र प्रलयभीर्न मे ॥ 248
- महाप्रलयकालेऽपि काशीस्थो न विनश्यति ।
ततः काशीमहं यास्ये यत्र न प्रलयोद्भवः ॥ 249
- दग्धा भवन्तु ब्रह्माद्या लोका दग्धा भवन्तु च ।
यास्येऽहं सर्वथा नित्यां काशीं माहेश्वरीं पुरीम् ॥ 250

इत्युक्त्वा फणिराट्च्छीघ्रं काशीं प्रति समाययौ
पाहि पाहि महादेव प्रलयादिति संवदन् ॥

सम्प्राप्य काशीं पूतात्मा प्रहृष्टहृदयः फणी ।
अमन्यत तदात्मानं कृतार्थं भाग्यसंश्रयम् ॥

दृष्ट्वा काशीं पुरीं शैवीं शैवमोक्षप्रदायिनीम् ।
साक्षाच्छिवस्वरूपेयं देवानामपि दुर्लभा ॥

कृपा मयि महेशस्य सम्पूर्णा तिष्ठति ध्रुवम् ।
यतोऽतिदुर्लभा काशी सुलभाऽद्य ममाभवत् ॥

अतः परं भयं नास्ति मृतेरपि मम ध्रुवम् ।
यतः प्राप्ता मया काशी यां मृत्युर्नैव पश्यति ॥

ततः स रत्नपुष्पाद्यैर्विश्वेशं मां सनातनम् ।
सम्पूज्य नित्ययात्रादि सर्वकर्म चकार सः ॥

आदिभैरवमभ्यर्च्य धूपदीपादिभिस्ततः ।
कृत्तिवासेश्वरं द्रष्टुं पुष्पपाणिरूपाययौ ॥

श्रीकालभैरवं दृष्ट्वा भीमरूपं भयानकम् ।
चकम्पे मूर्च्छितः शेषः पपात पृथिवीतले ॥

मया चोत्थापितो विष्णुस्ततः पूर्वं स उत्थितः ।
इन्द्रादयः स ऋषयो(?) मयैवोत्थापिताः शिवे

विष्णुरिन्द्रः फणिपतिर्देवाश्चान्ये मुनीश्वराः ।

ददृशुश्छिन्नशिरसं विधिं तं पतितं भुवि ॥ 260

ततो विष्णुस्सदेवेन्द्रः सऋषिः सफणिस्तथा (?) ।

स्तोत्रैरनेकैः स्तुत्वा च (तुष्ट्वा) भीमं श्रीकालभैरवम् ॥

देवा ऊचुः -

नमस्ते कालनाथाय नमस्ते कालरूपिणे ।

नमो भीमाय चोग्राय नमस्ते शूलपाणये ॥ 262

नमस्ते कालकण्ठाय नमस्ते कालभक्षक ।

नमो दिगम्बरानन्त नमः परमपूरुष ॥ 263

नमो विश्वात्मक श्रीमन् नमो विश्वैकजीवन ।

नमस्तेऽस्तु सहस्राक्ष सहस्रकर ते नमः ॥ 264

सहस्रचरणामेय नमस्ते भैरवप्रभो ।

नमस्ते रुद्र रुद्रात्मन् नमस्ते रुद्रसम्भव ॥ 265

नमस्ते शाम्भवानन्द नमस्ते भूतभावन ।

नमस्ते सर्वलोकेश सर्वाधारामराचित ॥ 266

नमस्ते दिक्स्वरूपाय नमस्ते भूस्वरूपिणे ।

नमस्ते सूर्यरूपाय चन्द्ररूपाय ते नमः ॥ 267

नमस्ते ग्रहरूपाय रूपातीताय ते नमः ।	
नमः सकलकल्याणभाजनायामृतात्मने ॥	268
नमः परमवीराय नमः परशुधारिणे ।	
नमो डमरुहस्ताय नमः खट्वाङ्गधारिणे ॥	269
नमोऽनन्तगुणाधर नमोऽनन्तस्वरूपिणे ।	
नमो विभूतिकवच व्योमकेश नमोऽस्तुते ॥	270
नमस्त्रिशूलहस्ताय नमस्ते मुण्डमालिने ।	
नमः प्रेतासनासीन जपावर्ण नमोऽस्तु ते ॥	271
नमो ब्रह्मण्यरूपाय विधिनाशकृते नमः ।	
अशैवशैलवज्राय शिवद्रोहिविनाशक ॥	272
शिभक्तप्रिय श्रीमन्नमः श्रीकालभैरव ।	
शरण्यमूर्ते सर्वात्मन्नमस्ते भक्तवत्सल ॥	273
शिवनेत्रानल श्रीमन्नमस्ते शिवपूजक ।	
नमो रक्ताम्बर श्रीमन्नमस्ते रक्तचन्दन ॥	274
नमस्ते रक्तकेशाय नमस्ते रक्तबाहवे ।	
नमस्ते रक्तफालाय नमो रक्तनखाय ते ॥	275
निर्विकार निरीहेश निरञ्जन निराश्रय ।	
निरुपद्रव निर्द्वन्द्व निरामय निरञ्जन ॥	276

- व्यालोपवीतिन्नुग्रात्मन्महाप्रलयकारण ।
अनेकसोमसूर्याग्निगणाकार नमोऽस्तु ते ॥ 277
- दृष्ट्वा तं देवमत्युग्ररूपं भीता दिवौकसः ।
भीतोऽस्म्यहं कृपासिन्धो भीताश्च ऋषिपुङ्गवाः ॥ 278
- द्रष्टुं न शक्यते घोरं तवेदंरूपमीदृशम् ।
सौम्यरूपं बहस्वेश प्रसीद करुणाकर ॥ 279
- दुष्टस्यैवं मता शिक्षा शिषद्रोहरतस्य तु ।
शिक्षेयमेव सर्वेश असैवानां दुरात्मनाम् ॥ 280
- उत्साहोऽद्य महानासीन्मम श्रीकालभैरव ।
दुरात्मायं शिवद्रोही निहतोऽद्य यतस्त्वया ॥ 281
- यदा मम महेशेन विष्णुत्वं दत्तमादरात् ।
तदापि भैरव श्रीमन् सन्तोषोनेदृशोऽभवत् ॥ 282
- अशौवे निहते दुष्टे धर्मोऽपि स्थिरतां गतः ।
अन्यथा धर्मलेशस्याप्यवस्थानं तु दुर्लभम् ॥ 283
- परन्तु भैरव श्रीमन् शिक्षास्य हितकारिणी ।
जाता मरणमात्रेण मुक्तिरत्र भविष्यति ॥ 284
- ततोऽस्य मरणं येन न भविष्यति भैरव ।
तथा शिरांसि ग्रीवासु योजयामि त्वदाज्ञया ॥ 285

- एकं गतं शिरोऽस्यैव पातालं प्रति सत्वरम् ।
दुःखमेवमशैवानां भावीति ख्यापनाय तत् ॥ 286
- तेनोनः शिरसा ब्रह्मा दुःखितस्तिष्ठति प्रभो ।
मरणे त्वस्य दुःखानि नेदृशानीति मन्महे ॥ 287
- स्मरन्स्वकृतकर्माणि दुःखहेतून्ययं विधिः ।
तिष्ठ्वाकल्पमत्यन्तदुःखितः प्रलपन् संदा ॥ 288
- अपराधिनमालोक्य नृपाश्च क्रूरशासनाः ।
कुर्वन्ति पादहस्तान्यतरन्न्यूनं दुरासदाः ॥ 289
- एनमालोक्य शिरसा हीनमन्ये नरासुराः ।
शिवद्रोहं दुःखहेतुं न करिष्यन्ति सर्वथा ॥ 290
- ब्रह्मणोऽपीदृशं दुःखं शिवद्रोहरतात्मनः ।
किमुतास्माकमित्यन्ये भीताः स्थास्यन्ति भैरव ॥ 291
- शिक्षेयं महती नूनं ब्रह्मणोऽर्मितविक्रम ।
शिक्षैवमेव कर्तव्या शिवद्रोहरतात्मनाम् ॥ 292
- अशैवा नरके घोरे पातनीयाः प्रयत्नतः ।
यथा तेषां दुःखवृद्धिस्तोषवृद्धिस्तथा मम ॥ 293
- प्राणैः संयोजयस्वैनं सत्वरं दुःखितो ध्रुवम् ।
दुःखं प्राणवियोगस्य कथं भवति भैरव ॥ 294

- किञ्चास्य तृणरूपस्य वधार्ध(र्थं) रूपमीदृशम् ।
किमर्थं धृतमीशान कल्पक्षयकरं परम् ॥ 295
- महाकल्पस्य नाशेऽपि न धृतं रूपमीदृशम् ।
प्रायशो भैरव श्रीमन् प्रलयान्तकर प्रभो ॥ 296
- कुटिलेनाक्षिपातेन सर्वान् लोकानपि क्षणात् ।
भस्मीकर्तुं समर्थोऽसि भैरवात्र न संशयः ॥ 297
- प्रसङ्गेनापि देवेश तव रूपं सनातनम् ।
दृष्टमद्य कृतार्थोऽस्मि क्वैतद्रूपस्य दर्शनम् ॥ 298
- आद्यं तद्रूपमेतन्नो रूपं भैरव सर्वथा ।
इदं किञ्चिदपि द्रष्टुं न शक्यं सत्यमुच्यते ॥ 299
- इत्युक्त्वा सऋषिर्विष्णुर्भैरवं भीमशासनम् ।
मुहुर्मुहुः प्रणम्यास्य पादमूले पपात सः ॥ 300
- सौम्यरूपधरः श्रीमान् ततः श्रीकालभैरवः ।
उत्थाय(उत्थाप्य) विष्णुं वचनं जगादेदं तथास्त्विति ॥
- ततः परं भैरवस्य श्रीमद्रूपस्य केशवः ।
आज्ञां मूर्ध्ना समादाय हृष्टचित्तोऽभवच्छिवे ॥ 302
- ततो विधिकबन्धेन तच्छिरांस्यवनीतलात् ।
गृहीत्वा योजयामास यथास्थानं यथाक्रमम् ॥ 303

- ततः स भैरवस्यैव प्रसादात्प्राणवानभूत् ।
ततः स दुःखं सम्प्राप्य गतोऽन्यत्र सलज्जया (?) । 304
- ततो बवुः सुखा वाताः पुष्पवृष्टिर्बभूव च ।
प्रसन्नाश्च दिशः सर्वा बभूवुर्धूसराः पुरा ॥ 305
- सिन्धवोऽपि यथास्थानं तस्थुः शैलाश्च पार्वति ।
पृथिवी च जहौ कम्पदोषं स्थानं समाययौ (?) ॥ 306
- एतस्मिन्नन्तरे देवाः सूर्येऽप्यस्तं गते शिवे ।
ततः सन्ध्यादिकं कृत्वा शिवपूजापरा बभुः ॥ 307
- ततः काशीपालनार्थं भैरवः स्थापितो मया ।
कृत्तिवासेश्वरस्यैव दक्षिणादिशि सादरम् ॥ 308
- ततः सायं विष्णुमुख्याः कृत्वा पूजां मम प्रिये ।
भैरवाभ्यर्चनार्थाय जग्मुर्भैरवसन्निधौ ॥ 309
- ततस्ते भैरवं देवमुपचारैश्च षोडशैः (?) ।
सम्पूज्यार्घ्यप्रदानानि चक्रुर्भक्तिसमवन्विताः ॥ 310
- उपोषणस्याङ्गभूतमर्घ्यदानमिह स्मृतम् ।
यथा जागरणं रात्रौ पूजा यामचतुष्टयम् ॥ 311
- भैरवायोगरूपाय यस्त्वर्घ्यं न प्रयच्छति ।
तस्योपवासजनितं न फलं जागरार्जितम् ॥ 312

पात्रे पुष्पाणि सजलमादायार्घ्यमनुत्तमम् ।
जपन्तो ददुरर्घ्याणि भैरवायामितात्मने ॥ 313

अर्घ्यमन्त्रः -

“भैरवार्घ्यं गृहाणेश भीमरूपाव्ययानघ ।
अनेनार्घ्यप्रदानेन तुष्टो भव शिवप्रिय ॥ 314

सहस्राक्षिशिरोबाहो सहस्रचरणाजर ।
गृहाणार्घ्यं भैरवेदं सपुष्पं परमेश्वर ॥ 315

पुष्पाञ्जलिं गृहाणेश वरदो भव भैरव ।
पुनरर्घ्यं गृहाणेदं सपुष्पं यातनापहम् ॥ ” 316

इति कृत्वार्घ्यदानानि शिवविष्णुपुरोगमाः ।
चक्रुर्जागरणं रूपं शंसन्तो भैरवस्य ते ॥ 317

भैरवस्य तु कर्तव्या पूजा यामचतुष्टये ।
काश्यां शिवकथालापैर्निशि जागरणं सदा ॥ 318

जागरं चोपवासं च कृत्वा कालाष्टमीदिने ।
प्रयतः पापनिर्मुक्तः शैवो भवति शोभने ॥ 319

यो देवि भैरवाष्टम्यामुपवासं प्रयत्नतः ॥ 320

न करिष्यति मोहेन स यात्येव हि यातनाम् ।
तस्मात्पूजा भैरवस्य कर्तव्या सततं बुधैः ॥ 321

यातनाभीरुभिर्मर्त्यैर्मुनिभिश्चामरैरपि ।	
यथाहमन्वहं पूज्यस्तथा प्रत्यहमादरात् ॥	322
पूजनीयः प्रयत्नेन भैरवो भीमशासनः ।	
पुरा विष्णुरनेनैव भैरवेण हि भर्त्सितः ॥	323
निष्कासितश्च तेनैव पुनः संस्थापितो हरिः ।	
पुरा क्षीराब्धिमध्येस्थो विष्णुर्लक्ष्मीसमन्वितः ॥	324
सायङ्कालेऽपि संश्लिष्य लक्ष्मीं तस्थौ प्रहर्षितः ।	
तदा विलोक्य तं लक्ष्मीर्विष्णुं प्रोवाच सादरम् ॥	325

श्रीलक्ष्मीरुवाच -

रविरस्तं गतो मुञ्चाष्टम्यां मां च रतिं मयि ।	
सायङ्काले शयानस्य लक्ष्मीर्नष्टा भविष्यति ॥	326
विशेषतः स्त्रीरतस्य त्यक्तसन्ध्यादिकर्मणः ।	
सायङ्काले महादेवः पूजनीयोऽखिलैरपि ॥	327
कुरु भस्मोद्धूलनादि सर्वपापविनाशकम् ।	
बिल्वपत्रादि सम्पाद्य यज देवोत्तमं शिवम् ॥	328
प्रणामानि(?) कुरु प्रीत्या शरणं ब्रज शङ्करम् ।	
सर्वेष्वपि प्रदोषेषु पूजनीयः सदा शिवः ॥	329

- इदानीं सप्तमीयोगो विशेषेणाद्य वर्तते ।
यः सप्तमीप्रदोषेषु शङ्करं पूजयिष्यति ॥ 330
- न तस्य नरकावासो दारिद्र्यं च न सर्वथा ।
प्रदोषकाले भगवान् महादेवः सुराधिपः ॥ 331
- करोति ताण्डवं देवीमुपवेश्य शुभासने ।
ताण्डवाभिरतं देवं ग्रहनक्षत्रमौलिनम् ॥ 332
- हृदि ध्यात्वा महादेवं पूजयस्व(?) सुरोत्तम ।
अभिषिच्य महादेवं लिङ्गरूपिणमव्ययम् ॥ 333
- क्षीरेणाज्येन शुद्धैश्च जलैर्नीहारसन्निभैः ।
गृहीत्वा चन्दनं रम्यं शिवलिङ्गं समर्चय ॥ 334
- एतैर्नैवैबिल्वपत्रैरभ्यर्चय महेश्वरम् ।
धूपदीपादिकं दत्त्वा नैवेद्यं च समर्पय ॥ 335
- प्रणामानि (?) कुरु प्रीत्या शैवं पञ्चाक्षरं जप ।
कुरु नृत्यं महादेवप्रीत्यर्थं करताडनैः ॥ 336
- प्रीणयस्व महादेवं शरणं याहि शङ्करम् ।
शिवपूजार्थमालस्यं यः करिष्यति मूढधीः ॥ 337
- स विहाय क्षीरमन्नं विषं पिबति सर्वथा ।
यदि त्यक्ष्यसि सायाह्ने महादेवस्य पूजनम् ॥ 338

- तदा त्वया मयाप्यद्य दुःखं प्राप्यं न संशयः ।
पत्रैर्जलैर्वा मन्त्रैर्वा पूजितः परमेश्वरः ॥ 339
- तुष्टो भवति गौरीशस्तमेवार्चय शङ्करम् ।
धुत्तूरकुसुमेनापि पूजितः शङ्करः स्वयम् ॥ 340
- ददाति परमं स्थानं योगिनामपि दुर्लभम् ।
तस्मादुत्थाय यत्नेन पूजयस्व सदाशिवम् ॥ 341
- सम्पूज्य सायं विश्वेशं निष्पापो भव सत्वरम् ।
सायङ्काले महादेवं यो नार्चयति शङ्करम् ॥ 342
- स एव सर्वपापानामाश्रयो भवति ध्रुवम् ।
सायं त्यक्त्वा शङ्करस्य देवदेवस्य पूजनम् ॥ 343
- यस्तिष्ठत्त्यापदम्भोधिमग्नोऽसौ नात्र संशयः ।
ऐश्वर्यं तु मया प्राप्तं शङ्करस्यैव पूजया ॥ 344
- तादृशेन कथं त्याज्यं त्वया शङ्करपूजनम् ।
यस्मादैश्वर्यकामेन मोक्षकामेन चानघ ॥ 345
- कर्तव्यमनियत्नेन शङ्करस्यैव पूजनम् ।
महापातकयुक्तो वा युक्तो वा सर्वपातकैः ॥ 346
- मुच्यते पातकैः सर्वैः प्रदोषे शिवपूजया ।
हितमेव मयोक्तं ते नाहितं वच्मि सर्वथा ॥ 347

अविलम्बेन यत्नेन पूजयस्व महेश्वरम् ।
 इत्युक्त्वा संस्थितां लक्ष्मीं भ्रान्तचित्तो हरिस्तदा ॥ 348
 उवाच वचनं लक्ष्मीं कम्पयन् कुञ्चिताननाम् ।
 को वा ममास्ति सम्पूज्यः पूज्योऽहं सर्वदेहिनाम् ॥ 349
 कः शङ्करः क्व वा तस्य पूजने मुक्तिहेतुता ।
 इत्युक्तं तद्वचः श्रुत्वा लक्ष्मीर्विष्णुमुवाच सा ॥ 350

श्रीलक्ष्मीरुवाच -

हा हा विष्णो भ्रान्तचित्तः कथं जातोऽसि तद्वद ।
 तवाशुभस्य कालोऽयं सत्वरं समुपस्थितः ॥ 351
 नो चेन्महादेवनिन्दा कथं कार्या त्वया हरे ।
 दृश्यन्ते दुष्टचित्तानां शुभं चित्तं न किञ्चन ॥ 352
 भ्रष्टं च मम धम्मिल्लमुत्तरीयमधोगतम् ।
 त्रुटिता कण्ठमाला च भ्रूव्यथापि समुत्थिता ॥ 353
 क्षणार्धेनैव सम्प्राप्यमशुभं नात्र संशयः ।
 महादेवस्य यो निन्दां करिष्यति सुरोऽपि वा ॥ 354
 स चण्डाल इति ज्ञेयो भवत्यग्नोऽपि सोऽन्त्यजः ।
 एवमुक्त्वा स्थिता लक्ष्मीस्तदानीमेव भैरवः ॥ 355

- क्षीराब्धिप्रमुखानब्धीन्पपौ सप्तापि लीलया ।
पञ्चाशद्युगपर्यन्तं समुद्रास्तम्य तूदरे ॥ 356
- तत्र विष्णुः स्थितो लक्ष्मीसहितं सङ्कटं वहन् ।
ततश्चिक्षेप सकलानब्धीनमितविक्रमः ॥ 357
- ततः पपात गहने विष्णुर्जलविवर्जिते ।
पपातान्यत्र लक्ष्मीश्च दुःखिता भयविह्वला ॥ 358
- पतिता शोकसंविष्टा स्मरन्ती शङ्करं तदा ।
क्वासि शम्भो महादेव पाहि पाहीति चावदत् ॥ 359
- एतस्मिन्नन्तरे काले विष्णुर्लक्ष्मीमुपाययौ ।
विष्णुं दुःखितमालोक्य लक्ष्मीर्दुःखपराऽभवत् ॥ 360
- लक्ष्मीमुवाच विष्णुस्तां मया तव वचः पुरा ।
न श्रुतं तत्फलं जातमाशु दुःखमुपागतम् ॥ 361
- शङ्कराभ्यर्चनं त्यक्त्वा सायं स्थितमतो मया ।
प्राप्तं तु दुःसहं दुःखं मत्सम्बन्धात्त्वयापि तत् ॥ 362
- आपदामाश्रयाः श्रान्ताः श्रान्तोऽहमपि दुःखभाक् ।
मया श्रान्तेन न कृतं सायं शङ्करपूजनम् । 363
- विध्युक्तकर्मनिरतैर्दुःखं न प्राप्यते बुधैः ॥
तदन्यैः सर्वथा प्राप्यं दुःखं नूनं क्षणे क्षणे ॥ 364

सायं शिवार्चनं कार्यमप्रमादेन पावनैः ।
तस्मात्प्रमादो नो भूयादितिवेदेऽपि वर्तते । 365

अतःपरं पूजयामि शङ्करं लोकशङ्करम् ।
अतियत्नेन कमले गतो मोहो ममाधुना ॥ 366

आयाहि यामो निलयं वैष्णवं दुःखनाशकम् ।
यच्छङ्करार्चनान्निर्ध्वं पदं सर्वार्थदायकम् ॥ 367

श्रीसदाशिव उवाच -

इत्युक्तं तद्वचः श्रुत्वा विष्णुं लक्ष्मीरुवाच तम् ।
किं वैष्णवपदं विष्णो किमाद्याप्यस्ति तत्पदम् ॥ 368

तत्पदं रिटिना प्राप्तं दत्तं तान्नन्दिना पुरा ।
तस्मै तेन कथं देयं तत्पदं सर्वसौख्यदम् ॥ 369

अतःपरं कथं नन्दी प्रसन्नस्ते भविष्यति ।
तुष्टिस्तु नन्दिकेशस्य भूयसा तदसापि वा ॥ 370

यद्यत्पदं तु देवानां धिक्कारेण महेशितुः ।
च्युतं तत्तत्पदं सर्वं नन्दिकेशेन गृह्यते ॥ 371

शिवः कदापि तपसा प्रीतो मे न भवत्ययम् ॥ 372

नान्दिस्तु न भवत्येव सहसा प्रीतमानसः ।
शिवधिकारनिरतं नन्दिकेशो बलान्वितः ॥ 373

शास्त्रैः सन्ताडयत्याशु दुःखाब्धौ पातयत्यपि ।
अनेकेषु विचित्रेषु बहुदुःखप्रदेष्टव्यम् ॥ 374

अशैवान्पातयत्येव तेषां दुःखप्रदो मुहुः ।
यस्य कस्यापि वा विष्णो महादेवस्य शासनम् ॥ 375

न लङ्घनीयं सर्वेषां शास्ता यस्मान्महेश्वरः ।
प्रदोषे नार्चयामास श्रान्तो देवोत्तमस्तदा ॥ 376

तमुवाच शची देवी पूजस्वेति शङ्करम् ।
तदाऽवगणना तेन कृता तद्वचनस्य तु ॥ 377

स्वर्गलोकस्य नाथोऽहं पूज्योऽहमखिलैः सुरैः ।
मम पूज्यतमो लोके कस्तिष्ठति वद प्रिये ॥ 378

इत्युक्तो भोगनिरतः शचीमालिङ्ग्य सादरम् ।
तस्थाविन्द्रः कल्पपुष्पशय्यायां मदनातुरः ॥ 379

तदानीं नन्दिकेशस्य भृत्यः कश्चित्समागतः ।
शिवावगणनं दिष्ट्या श्रुत्वाचेन्द्रमुखोद्गतम् ॥ 380

ततस्सोऽप्यतिरुष्टः सन् शूलं जग्राह पाणिना ।
इन्द्रं ततः स शूलाग्रं प्रोथयामास सत्वरम् ॥ 381

- ततश्च भ्रामयामास शूलाग्रे सन्निवेश्य ह ।
द्वात्रिंशद्युगपर्यन्तं चक्रवद्गगनान्तरे ॥ 382
- ततस्तं पातयामास स तु दुर्दुरपर्वते ।
पतित्वा तत्र देवेन्द्रस्तिष्ठत्यद्यापि दुःखितः ॥ 383
- नन्दिकेशस्य भृत्यैर्वा स्वर्गलोकः समावृतः ।
इन्द्रोऽपि स तपश्चर्यापिरो भूत्वापि तिष्ठति ॥ 384
- शङ्करस्यावगणना ततः स्वप्नेऽपि सर्वथा ।
देवदेवाधिदेवस्य न कर्तव्या जनार्दन ॥ 385
- शिवं चानन्यसदृशं येऽन्यदेवसमं विदुः ।
न ते पतिव्रताजाता जारजास्ते न संशयः ॥ 386
- अन्यदेवसमं मत्वा शिवं देवोत्तमं प्रभुम् ।
आचन्द्रार्कमधोरेषु नरकेषु पतिष्यति ॥ 387
- स मद्यपः स चण्डालः स महापातकाश्रयः ।
मनुते योऽन्यसदृशं देवदेवोत्तमं शिवम् ॥ 388
- प्राप्तं शिवप्रसादेन विष्णुत्वं च त्वया पुरा ।
ततस्त्वं सर्वभावेन शङ्करं शरणं व्रज ॥ 389
- नान्यदेवसमः शम्भुः शिवो देवोत्तमः प्रभुः ।
तस्यावगणना विष्णो सर्वनाशाय जायते ॥ 390

ततः शम्भुं प्रीणयस्व तपसोग्रेण सादरम् ।

प्रसन्नः पार्वतीनाथस्तुष्ट इष्टं प्रदास्यति ॥

391

श्रीसदाशिव उवाच-

इत्युक्तः स तथा विष्णुस्तत्रैवोग्रं तपस्तदा ।

तप्तुं समारभद्देवि पञ्च प्रज्वाल्य पावकान् ॥

392

त्रिकोटियुगपर्यन्तं तपस्तप्तं च विष्णुना ।

जिताहारेण तेनैव श्वासान् सम्यङ्ग्निरुध्य च ॥

393

प्रसन्नोऽस्मि ततो विष्णोस्तदुग्रतपसा शिवे ।

प्रसन्ने सति मां विष्णुस्तुष्टाव बहुधा स्तवैः ॥

394

ततः पदं दापितं च विष्णवे रितितो मया ।

तत्रोवास महाविष्णुः स्मृत्वा दुःखानि सर्वथा ॥

395

तदाप्रभृति विष्णुर्मां मत्प्रसादपरो भूशम् ।

पूजयत्यतियत्नेन सर्वकालैष्वतन्द्रितः ॥

396

इति त्रिंशत्सहस्रान्ते कल्पे विष्णुः प्रतापवान् ।

नारसिंह्य परं रूपमुग्रं सन्धारयिष्यति ॥

397

योजनानां शतं व्याप्य भानुमण्डलसन्निभः ।

कृत्वा स देवकार्याणि देवैः सम्पूजितः सदा ॥

398

- न मत्तोऽभ्यधिको लोके न मया सदृशोऽपि वा ।
नास्तीति सुरवर्गेषु पश्यत्स्वपि वदिष्यति ॥ 399
- तदा तु शस्त्रं रूपं कृत्वा तं संहराम्यहम् ।
नखाग्रे प्रोथयित्वा तं भ्रामयामि न संशयः ॥ 400
- हरिं हरं तमीशानं विश्वस्य सकलस्य तु ।
अहं विलोक्य यत्नेन भैरवः काशिपालकः ॥ 401
- पेषयिष्यति पाषाणे पुनर्जीवनशङ्कया ।
तदाप्रभृति देवानां नाथाः सिद्धान्निपातनम् ॥ 402
- पूजयिष्यन्ति तन्नाम्ना सर्वपापभयापहम् ।
अशैवं भैरवो वीक्ष्य दावानलसमप्रभः ॥ 403
- दहिष्यति न सन्देहस्तमशैवं दुरासदम् ।
अशैवनाशवार्थाय काश्यां श्रीकालभैरवः ॥ 404
- स्थापितोऽस्ति मया देवि सुरगन्धर्वपूजितः ।
दृश्यते भैरवः काश्यामशैवप्रलयानलः ॥ 405
- चतुर्दशेऽपि भुवने तत्तुल्यो नास्ति शासकः ।
हन्त्यहं ब्रह्मविष्णवादीन् क्रोधसङ्कुलितेक्षणः ॥ 406
- महाकालानलप्रख्यो दुराधर्षो ममाप्ययम् ।
यातनास्तस्मिन्निकटे यदा शूलधरः स्थितः ॥ 407

- तदा ममापि सुभगे दुर्निरीक्षो हि भैरवः ।
एकोऽप्यनेकधा भूत्वा विश्वरूपोऽतिभीषणः ॥ 408
- सञ्चरत्यस्त्रहस्तोऽयं यातनास्तम्भवीथिषु ।
विग्रहं कालनाथस्य प्रज्वलद्भूधरा इव ॥ 409
- यातनास्तम्भपार्श्वेषु दृश्यन्ते भैरवाः शिवे ।
अवापुर्भैरवं क्रुद्धं पुरा विष्णुपुरोगमाः ॥ 410
- ते तत्क्रोधानलहताः निपेतुर्भुवि मूर्च्छिताः ।
ततस्ते युगपर्यन्तं पतिताः पुनरुत्थिताः ॥ 411
- शान्ते क्रोधानले नो चेद्यास्यन्ते तेऽपि भस्मताम् ।
प्रत्याश्रमं प्रतिगृहं प्रविश्यायं तु भैरवः ॥ 412
- अशैवान्पातयेत्प्राज्ञः शिवार्चनपराङ्मुखान् ।
भस्मोद्धूलितरुद्राक्षधारणादिपराङ्मुखान् ॥ 413
- लिङ्गपूजाविहीनांश्च दृष्ट्वा क्रुद्धो भवत्ययम् ।
तत्क्रोधो विफलो नैव भविष्यति कदाचन ॥ 414
- यस्मिन् क्रोधोऽस्य तं धोरे पातयत्यस्त्रमण्डले ।
देवानामपि सर्वेषां शास्ता श्रीकालभैरवः ॥ 415
- तदन्ये तृणभूतास्तु गन्धर्वा मुनयो नराः ।
भैरवो भीमवेषोऽयं दुर्निरीक्ष्यः सुरैरपि ॥ 416

- यदा क्रोधसमाक्रान्तस्तदा द्रष्टुं न शक्यते ।
अशैवशासकं क्रूरं प्राप्य श्रींकालभैरवम् ॥ 417
- सुखेन संवसाम्यत्र काश्यां नित्यं वरानने ।
यदा तु शैबधर्माणां सङ्क्षयः सम्भविष्यति ॥ 418
- अशैवानां तु दुष्टानां दुःखदो भैरवो भवेत् ।
अशैवानां तदन्यस्तु शासको न भविष्यति ॥ 419
- माहात्म्यं भैरवस्येदं समाख्यातं मया शिवे ।
सर्वपापक्षयकरं पठतां शृण्वतामपि ॥ 420
- येनेदं पठ्यते प्रातर्माहात्म्यं भैरवस्य तु ।
न तस्य सर्वथा दुःखं स्वप्नेऽपि कमलानने ॥ 421
- इदं माहात्म्यममलमादित्याभिमुखो यदि ।
पठति प्रीतिहृदयो स न प्राप्नोति यातनाम् ॥ 422
- बालग्रहादिरोगेषु रक्षाकरममुत्तमम् ।
कुष्ठापस्माररोगादिविनाशकमपि प्रिये ॥ 423
- भूर्जपत्रे लिखित्वेदं माहात्म्यं प्रत्यहं शिवे ।
यः पूजयिष्यति प्राज्ञः स दुःखानि न पश्यति ॥ 424
- एतन्माहात्म्यमन्त्रैस्तु प्रत्यहं भैरवार्चकैः ।
प्रीणनीयो भीमरूपो भैरवो भीमविक्रमः ॥ 425

- कालाष्टम्यां विशेषेण कालभैरवसन्निधौ ।
तत्प्रादुर्भाविमाहात्म्यं पठनीयं प्रयत्नतः ॥ 426
- शृण्वन् श्रीभैरवस्येमां प्रादुर्भाविकथां नरः ।
भैरवार्चरितः शैवो यातनां नैव पश्यति ॥ 427
- नित्यं भैरवमाहात्म्यं मन्त्रावर्तनपूर्वकम् ।
प्रदक्षिणादिकं कार्यं श्रद्धया यातनापहम् ॥ 428
- श्रीकालभैरवे भक्तिः सदा कार्या प्रयत्नतः ।
पूजनीयोऽन्वहं पूज्यो देवानांमपि शासकः ॥ 429
- देवाश्च सर्वदा भीताः शासकं कालभैरवम् ।
पूजयन्त्यतियत्नेन प्रत्यहं भीमविक्रमम् ॥ 430
- भैरवादुग्रहप्राद्धि नान्यः काश्यां प्रकाशकः (प्रशासकः) ।
अशैवादपरः काश्यां शास्योऽपि न वरानने ॥ 431
- अशैवं मृतमालोक्य काश्यां भैरवकिङ्कराः ।
दीर्घतप्तायसैः शस्त्रैस्ताडयन्त्युरुविक्रमाः ॥ 432
- प्रलयानलसङ्काशो ज्वालामालासमावृतः ।
कालभैरवकोपाग्निरशैवेन्धनदाहकः ॥ 433
- ततः काश्यां विशेषेण शिवैकपरदैवतैः ।
शैवैः स्थातुं ध्वंसमनिशमशैवैर्न कदाचन ॥ 434

- कपाली कुण्डली भीमो भैरवो भीमविक्रमः ।
व्यालोपवीती कवची शूली शूरः शिवप्रियः ॥ 435
- एतानि दशनामानि पठन् यः प्रणमेत्सदा ।
शैवः शिवार्चकस्तस्य नास्ति भैरवयातना ॥ 436
- कार्कोटकश्चकारात्र तपो घोरतरं मुदा ।
सहस्रयुगपर्यन्तं काश्यां पञ्चाग्निमध्यगः ॥ 437
- तत्र कार्कोटकाख्यं च लिङ्गं संस्थापयन्मुदा ।
तल्लिङ्गस्य पुरोभागे कुण्डमेकं ससर्ज च ॥ 438
- यदा घोरं तपस्तप्तं तेन तल्लिङ्गसन्निधौ ।
तदा तल्लिङ्गतः शम्भुराविरासमहं शुभे ॥ 439
- ततः संवीक्ष्य मां नागः प्रणिपत्य पुनः पुनः ।
कृत्वा पूजां यथाशास्त्रं चकार स्तोत्रमादरात् ॥ 440
- ततस्तेनैव नागेन याचितौ च वरोत्तमौ ।
एको महेश्वरे भक्तिर्दृढास्त्विति वरः परः ॥ 441
- अन्यो नभःशुक्लपक्षे पञ्चम्यां ये जना मुदा ।
स्नानं कुर्वन्त्यत्र कुण्डे तेषां रोगादि मास्त्विति ॥ 442
- ततो दत्तं मया तस्मै वरद्वयमनुत्तमम् ।
ततः परमभूत्प्रीत्या तप्तं घोरतरं तपः ॥ 443

- विषदोषादि शान्त्यर्थं तद्दिने सर्वथा जनैः ।
स्नानं कार्यं प्रयत्नेन श्राद्धं च विधिपूर्वकम् ॥ 444
- काकोटककुण्डनिकटे सन्ति शैवाः सहस्रशः ।
तैरपि स्वस्वनाम्नैव लिङ्गानि स्थापितानि च ॥ 445
- काकोटकस्तपस्त्यक्त्वा शैवैः सह कदाचन ।
स्नानार्थं शिवगङ्गायां गतः शिवपरायणः ॥ 446
- तत्र स्नात्वा यथाशास्त्रं आग्नीध्रेश्वरमव्ययम् ।
सादरं पूजयामास स शैवः शिवतत्परः ॥ 447
- ततः पञ्चाग्निमध्यस्थमूर्ध्वबाहुं जितेन्द्रियम् ।
जटाभसितवीताङ्गं ददर्श स जनार्दनम् ॥ 448
- दृष्ट्वा प्रणम्य बहुधा कृताञ्जलिपुटस्ततः ।
उवाच वचनं चारु शिवभक्तिहितावहम् ॥ 449
- किन्नाम सर्वदा सर्वैर्जपनीयं प्रयत्नतः ।
कुत्रस्थातव्यमनिशं कथं ध्येयो महेश्वरः ॥ 450
- काश्मीरादीनि लिङ्गानि सन्ति नानाविधानि च ।
तेषु श्रेष्ठतरं लिङ्गं किं इष्टफलदायकम् ॥ 451
- कुत्र वा देवदेवस्य महादेवस्य सन्निधिः ।
केन रूपेण कर्तव्यं शिवलिङ्गस्य पूजनम् ॥ 452

इदं सर्वं विशेषेण निश्चित्य वद सादरम् ।
कृपया शिवभक्तानां हिताय शिवपूजकः ॥ 453

विष्णुरुवाचः -

कार्कोटक त्वया पृष्टं सम्यगेव यथोचितम् ।
यथाशास्त्रं यथाज्ञानं यथा वक्ष्ये शृणु प्रिय ॥ 454

वेदोपगीतो बहुधा यश्च शैवः षडक्षरः ।
स एव सर्वथा जप्यः शिवमन्त्रो मुमुक्षुभिः ॥ 455

शिवमन्त्रजपासक्ता मुक्ताः पूर्वं मुनीश्वराः ।
न शैवमन्त्रादपरो मन्त्रो मुक्तिप्रदायकः ॥ 456

शैवं मन्त्रं विहायान्यं मन्त्रं यः समुपासते (?) ।
स मणिं करगं त्यक्त्वा काचार्थं यतते ध्रुवम् ॥ 457

प्रभावः शैवमन्त्राणां ज्ञायते न मया ध्रुवम् ।
तत्त्वं तु शिवमन्त्राणां जानाति शिव एव हि ॥ 458

पुरा हिमालयप्रान्ते कश्चिद्विप्रो द्विजाधमः ।
ब्रह्महत्यादिपापानि चकार क्रूरमानसः ॥ 459

हता मृगवराः शुद्धा मृगमांसमनेकधा ।
भक्षितं गोसहस्राणि निहतानि शितानि च ॥ 460

स एव क्रूरसर्पेण दंशितोऽभूत्कदाचन ।
 ततः शिवशिवेत्युक्त्वा नाम सद्यो मृतो द्विजः ॥
 तदानीं कोटिशः क्रूरा यमदूताः समागताः ।
 ततस्ते गन्तुमुद्युक्ता बध्वा पार्श्वद्विजाधमम् ॥
 कश्चिद्विमगिरिप्रान्ते सञ्चरन् शिवकिङ्करः ।
 तदुक्तं मृतकालीनं नाम शुश्राव शाङ्करम् ॥
 श्रुत्वा तन्नाम विमलं धन्यं मत्वा च तं द्विजम् ।
 यमीयकिङ्करान् दृष्ट्वा जगाद वचनं मुदा ॥

शिवकिङ्करः -

रे रे यमभटाः क्रूराः शृण्वन्तु वचनं मम ।
 अनेनोच्चारितं दिव्यं शिवनाम श्रुतं मया ॥
 अयं शैववरो धन्यो नास्य यामीययातना ।
 देयमस्मै महेशेन गाणापत्यं न संशयः ॥
 शिवेति नाम विमलं यदनेनोक्तमादरात् ।
 तेनैवाखिल पापानि नष्टान्यस्य न संशयः ॥
 तदानन्तरमुक्तं यच्छिवनामाधनाशनम् ।
 मुक्तिदं तद्भवत्येव मा कुर्वन्त्वत्र संशयम् ॥

- नायं नेयो भवद्भिस्तु गन्तव्यं भवतां यदि ।
जीवनेच्छा तदा नो चेत् हनिष्यामि न संशयः ॥ 469
- इति तद्वचनं श्रुत्वा मत्तास्ते यमकिङ्कराः ।
अनादृत्यैव तद्वाक्यं तं बध्वा गन्तुमुद्यताः ॥ 470
- तदाभयन्महद्युद्धं देवदानवदुःसहम् ।
सार्धकोटिसहस्रं ते दुर्जया यमकिङ्कराः ॥ 471
- तैःसहैकश्चाकारोग्रं जन्यं स शिवकिङ्करः ।
युद्धभूमिगताः क्रूरा यावन्तो यमकिङ्कराः ॥ 472
- तावन्त एव सन्त्यत्र शैवा इति विदुः सुराः ।
शैवेन प्रेषितं शूलेभकमेवैकदा तदा ॥ 473
- सार्धकटिसहस्राणि शूलानि समजायत ।
शैवो बिभूतिकवचः शूलमात्रकरः शुचिः ॥ 474
- चित्रं युद्धं चकारैकः सहितो यमकिङ्करैः ।
एकमेवोग्रवीर्यं तं दृष्ट्वैव शिवकिङ्करम् ॥ 475
- देवदानवगन्धर्वा ययुः प्रतिदिशं प्रति ।
तदाऽभवच्छोणितस्य प्रवासो मांसकर्दमः ॥ 476
- वपाफेनगणाकीर्णं सङ्कीर्णयमकिङ्करैः ।
ततश्चान्ते घोरयुद्धे श्रुत्वा चार्ता यमस्तदा ॥ 477

सर्वसन्नाहयुक्तः सन् ययौ युद्धभुवं प्रति ।
तमागतं समालोक्य यमं स शिवकिङ्करः ॥ 478

एहि एहि यमेत्युक्त्वा शूलं जग्राह पाणिना ।
ततो यमः शूलहस्तं रुद्राक्षवलयवृत्तम् ॥ 479

विभूतिकवचं शैवं ददर्श शिवकिङ्करम् ।
दृष्ट्वा कृताञ्जलिपुटः कम्पमानो भयाकुलः ॥ 480

प्रणम्य दण्डवद्भूमौ पूजां चक्रे यथाविधि ।
पुनः प्रणम्य बहुधा प्रसाद्य शिवकिङ्करम् ॥ 481

जगाद वचनं चारु विनयान्नयकोविदः ।
शिवभक्तवर श्रीमन् शिवतत्त्वविदां वर ॥ 482

एतस्मिन्नीदृशी भक्तिस्तव जाता कथं वद ।
अनेन ब्रह्महत्यादिपापानि विविधानि च ॥ 483

कृतानीति वदत्येव चित्रगुप्तो विशारदः ।
अनालोचितकर्तायि न भवत्येव सर्वथा ॥
विश्वासो बहुधास्त्यस्मिन् नानृतं न वदत्ययम् ॥ 484

ईदृशः पापनिरतः कथं वा रक्षितस्त्वया ।
कथं मम हतं सैन्यमविचार्य त्वयाधुना ॥ 485

- प्रायशः पुण्यवानेव भविष्यत्ययमीदृशः ।
यतः शैवोत्तमेनात्र सन्निधानं कृतं त्वया ॥ 486
- शिवलिङ्गार्चकाः शैवा रुद्राक्षभसितावृताः ।
बहुपुण्यफले पूर्णे दृश्यन्ते शिवसम्मताः ॥ 487
- यस्मिन् देशे महाशैवास्तिष्ठन्ति शिवपूजकाः ।
तद्देशवासिनः सर्वे कृतार्था नात्र संशयः ॥
शैवाङ्गसङ्गमात्रेण पिशाचः पूर्वमुद्धृतः ॥ 488
- स्वपिशाचतनुं त्यक्त्वा गन्धर्वोऽभवदुत्तमः ।
यस्मिंस्तुष्यति शैवेन्द्रस्तस्मिंस्तुष्यति शङ्करः ॥ 489
- शिवभक्तिप्रसादोऽयं प्रसादः शङ्करोद्भवः ।
यत्र शैवोत्तमस्यास्ति सन्निधानमघापहम् ॥ 490
- तत्रास्ति शङ्करः शैवसन्निधानं न संशयः ।
शैवः शिवतरः शान्तः शिवस्यापरविग्रहः ॥ 491
- तस्मिन्दृष्टे महादेवो दृष्ट एव न संशयः ।
अयं तु भाग्यवान्धन्यः पुण्यवानिति सर्वथा ॥ 492
- त्वत्सन्निधानलेशेन सम्यगेवानुमीयते ।
क्षमां कुरु जगद्वन्द्य शैवोत्तम शिवार्चक ॥ 493
- नतोऽस्मि त्वत्पदद्वन्द्वे कोपं संहर संहर ।
इति तद्वचनं श्रुत्वा स शैवो वीतमत्सरः ॥ 494

निजगाद ततो वाक्यं यममुद्दिश्य कोविदः ।

अनेन ब्रह्महत्यादि कृतं तत्सत्यमुच्यते ॥ 495

तत्पातकमभूद्भ्रष्टमन्तकाले शिवः स्मृतः ।

अथं शिवशिवेत्युक्त्वा जहौ प्राणानिहाधुना ॥ 496

अद्योक्तशिवशब्देन दग्धं पातककाननम् ।

तदनन्तरमुक्तेन शिवशब्देन सर्वथा ॥ 497

अयं शिवप्रसादेन भविष्यति गणाधिपः ।

इति तद्वचनं श्रुत्वा कम्पमानो यमस्ततः ॥ 498

पूजयामास विधिवच्छैवं मृतमपि द्विजम् ।

तदानीमेव विश्वेशप्रेषिताः शिवकिङ्कराः ॥ 499

दिव्यरत्नविमानानि समारुह्य ययुर्मुदा ।

तदानीं पुष्पवृष्टिश्च बभूव शिवनिर्मिता ॥ 500

नेदुर्दुन्दभयो दिव्याः प्रसन्नाश्च दिशो बभुः ।

ततस्तानागतान् दृष्ट्वा शमनः शिवकिङ्करान् ॥ 501

पूजयामास विधिवद्भक्तिश्रद्धासमन्वितः ।

ततो मृतं द्विजं शैवं पस्पर्शु (पस्पृशुः) शिवकिङ्कराः ॥

ततः समभूद्विप्रो दिव्यरूपधरस्तदा ।

ततो विमाने तं विप्रं स्थापयित्वा शिवार्चकाः ॥ 503

- ययुश्च वायुवेगेन कैलासं प्रति शङ्कराः ।
ततस्तस्मै महेशेन गाणापत्यमनामयम् ॥ 504
- दत्तं तदैव नागेन्द्र तत्र तिष्ठति सोऽधुना ।
ईदृशा बहवःपूर्वं महापातकिनो जनाः ॥ 505
- मृतिकालीनविश्वेशस्मरणान्मोक्षमाययुः ।
नृणां मरणकाले तु शिव इत्यक्षरद्वयम् ॥ 506
- न याति सहस्रा(स्मरणे) नूनं शङ्करानुग्रहं विना ।
शिवनामस्मृतिफलं वक्तुमेव न शक्यते ॥ 507
- मादृशैरस्थिरस्वान्तैः शङ्करेण विना ध्रुवम् ।
अतः पञ्चाक्षरः शैवो जपनीयस्त्वया सदा ॥ 508
- शैवः पञ्चाक्षरी भव्यो मुक्तिदो जप्यते मया ।
शैवः पञ्चाक्षरो मन्त्रः शिवरूपः शिवप्रदः ॥ 509
- काश्यामन्तर्गृहे स्थित्वा जपनीयः प्रयत्नतः ।
न काशीसदृशं क्षेत्रं तत्राप्यन्तर्गृहं वरम् ॥ 510
- तत्रापि चोत्तमं ज्ञेयं ज्ञानवापीतटं शुभम् ।
तत्र जप्तो महामन्त्रः शैवोऽयं मोक्षदायकः ॥ 511
- तस्मान्मन्त्रवरः शैवः तत्र जप्यो मनुः सदा ।
पञ्चवक्त्रो दशभुजः सर्वदेवीसमः प्रभुः ॥ 512

- वेदोपगीतः सर्वज्ञः सोमसूर्याग्निलोचनः ।
गौरीभूषितवामाङ्गः कल्याणगुणसागरः ॥ 513
- सर्वलोकपतिः श्रीमान् सर्वदेवान्वितो विभुः ।
निष्कलो निर्गुणो नित्यो निर्लिप्तो निरुपाधिकः ॥ 514
- निरञ्जनो निराकारो निरवद्यो निरामयः ।
ज्योतिःस्वरूपो विबलश्चिद्घनः सकलात्मनः(कः) ॥ 515
- एकः पूर्णः शिवः शान्तो मायातीतोऽक्षरः परः ।
इति ध्येयः सदा शम्भुरप्रमत्तैरहर्निशम् ॥ 516
- पूजनीयः प्रयत्नेन प्रत्यहं विधिवज्जनैः ।
गण्डकी नाम विमला नदी यत्र मनोहरा ॥ 517
- तत्र सोमेश्वरं नाम क्षेत्रमस्त्येकमुत्तमम् ।
तत्रैव शिवनामाख्याः शिलाः सन्ति शिवात्मिकाः ॥ 518
- तत्पूजया महादेवः स साक्षात्पूजितो भवेत् ।
उन्मत्तमहिषाक्षाख्याः शिलाः सन्ति शिवात्मिकाः ॥ 519
- तास्तु यत्नेन लब्धव्याः साक्षान्मोक्षप्रदायिकाः ।
तत्रैव शिवकुण्डाख्यमेकमस्ति शिवालयम् ॥ 520
- तत्रैव शिवरूपास्ताः शिलाः सन्त्यमिताः शुभाः ।
कपिलं तच्छिलामूलं पार्श्वे श्यामैव सा शिला ॥ 521

- उपर्युन्मत्तमहिषनेत्रसन्निभमुत्कटम् ।
 शैवेषदरुणा भव्या(?) लिङ्गदेशे मनोहरे ॥ 522
- तत्र शङ्करसान्निध्यं भवान्याश्च सदा ध्रुवम् ।
 तादृशी यत्नतः साध्या शिला शङ्करसंश्रया ॥ 523
- तत्रार्चितो महादेवः प्रीतो भवति सर्वथा ।
 तत्राल्पापि कृता पूजा श्रद्धया तु शिवार्चकैः ॥ 524
- सर्वपापहरा भव्या सैवाऽऽनन्त्याय कल्पते ।
 शुद्धेन भस्मना नित्यं नवबिल्वदलैरपि ॥ 525
- पूजा कार्या प्रयत्नेन तत्र शैवैः शिवार्चकैः ।
 सा शिला शिवनामाख्या इति वेदैश्च गीयते ॥ 526
- तदेव विमलं लिङ्गं मया सम्पूज्यते सदा ।
 यस्त्वेतल्लिङ्गपूजायां प्रयतोऽत्र वसेन्नरः ॥ 527
- न तस्य यातना घोरा भैरवी सा भविष्यति ।
 काश्मीरलिङ्गप्रमुखान्यनेकान्यमलानि च ॥ 528
- सन्ति तान्यपि पूज्यानि मुक्तिकामो यथोचितम् ।
 ममत्वत्रैव सततं प्रीतिस्तिष्ठत्यनामया ॥ 529
- मयैतदेव विमलं पूज्यते लिङ्गमुत्तमम् ।
 ईदृशं दुर्लभं लोके लिङ्गं मोक्षप्रदायकम् ॥ 530

- मयाप्येतत्प्रयत्नेन लब्धं लिङ्गमिदं पुरा ।
ईदृशं प्राप्यते लोके केनचित्तपसो बलात् ॥ 531
- ईदृशानि तु लिङ्गानि दुर्लभान्येव सर्वथा ।
एतलिङ्गस्य पूजायामधिकारी जितेन्द्रियः ॥ 532
- शिवैकशरणः शैवस्तदन्यो नैव सर्वथा ।
अत्राभिषेकः कर्तव्यो रुद्रसूक्तैरघापहैः ॥ 533
- विल्वपत्रैर्नवैः शुद्धैः पूजा कार्या प्रयत्नतः ।
धूपदीपादिकं सर्वं शक्त्या कार्यं प्रयत्नतः ॥ 534
- पूजान्ते जपनीयोऽयं शैवः पञ्चाक्षरः सदा ।
ईदृशं लिङ्गमभ्यर्च्य यत्र तिष्ठति शाङ्करः ॥ 535
- तत्र विश्वेश्वरो नित्यं नृत्यत्यम्बासमन्वितः ।
एवं विष्णुवचः श्रुत्वा नागः कार्कोटकाभिधः ॥ 536
- ययौ सोमेश्वरं स्थानं शिवनाभि शिलाश्रयम् ।
शिवकुण्डे ततः शुद्धे प्रविश्य तपसो बलात् ॥ 537
- बहुकालं समालोड्य श्रान्तो नागाधिपस्तदा ।
अलब्ध्वा तादृशं लिङ्गमुक्तलक्षणसंयुतम् ॥ 538
- चकारोग्रं तपस्तत्र मामेवोद्दिश्य सादरम् ।
ततश्च मत्प्रसादेन लिङ्गं लब्ध्वैव तादृशम् ॥ 539

- आजगाम पुनः काशीं नागः पूर्णमनोरथः ।
ततः स विष्णुना साकमागत्यान्तर्गृहे शुभे ॥ 540
- तपः कर्तुं समारेभे पञ्चाक्षरपरायणः ।
चीरेशादक्षिणे भागे विष्णुर्बिल्वसमन्वतः ॥ 541
- चकार चामलं कुण्डं निर्मल्लोदकमुत्तमम् ।
सोपानानि चकारात्र रत्नैरेव मन्त्रोद्भूतैः ॥ 542
- ततस्तेनैव तन्नीरे कृता च मणिवेदिका ।
तत्र रत्नमयं लिङ्गं सर्वाघौघविनाशकम् ॥ 543
- विधिवत्स्थापयामास विष्णुः शिवपरायणः ।
ततस्तत्रैव विमले लिङ्गपार्श्वे जनार्दनः ॥ 544
- पञ्चाग्निमध्ये सततं तपः कर्तुं समारभे (प्रचक्रमे) ।
षट्कोटियुगपर्यन्तं चकारोग्रतरुं तपः ॥ 545
- तल्लिङ्गपार्श्वे संविश्य निराहारो दृढासमः ।
पुनरेकाङ्घ्रिणा स्थित्वा प्रज्वाल्य च सः पावकान् ॥ 546
- षट्कोटियुगपर्यन्तं तपश्चक्रे बलान्वितः ।
ततस्त्वधोमुखो भूत्वा तपस्तप्तं दुरासदम् ॥ 547
- षष्टिवत्सरपर्यन्तं ब्रह्ममानेन विष्णुना ।
ततस्तत्स्थापिते लिङ्गे प्रादुर्भूतोऽस्म्यहं शिवे ॥ 548

ततो मां पूजयित्वैव स्तोत्रमेतच्चकार सः ॥

549

विष्णुरुवाचः -

नमामि विश्वेश्वरमादिदेवं

नमामि विश्वोत्तममीशमेकम् ।

नमामि सर्वाधिकमप्रमेयं

नमामि शम्भुं गिरिजासहायम् ॥

550

नमामि कालान्तकमुग्रमीशं

नमामि खट्वाङ्गधरं महेशम् ।

नमामि सोमानलभास्कराक्षं

नमामि वाहीकृतसन्महोक्षम् ॥

551

नमामि सर्वाधिककण्ठभूषं

नमामि नानाविधदिव्यवेषम् ।

नमामि शुद्धोत्तमभूतिभूषं

नमामि संरक्षितभूतशेषम् ॥

552

नमामि सर्वाङ्गमवेद्यमाद्यं

नमामि मायारहितं विशुद्धम् ।

नमामि लोकैकनिदानभूतं

नमामि नानाविधसृष्टिहेतुम् ॥

553

नमामि नागेशसमचिताङ्घ्रि
 नमामि शुद्धेन्दुकलावतंसम् ।
 नमाम्यनेकेन्दुरविप्रभासं
 नमामि नित्यं करुणार्द्रभाचम् ॥

554

नमामि रम्योत्तमवक्त्रचन्द्रं
 नमामि दीर्घोर्लहिरण्यबाहुम् ।
 नमामि शान्ताच्छहिरण्यरूपं
 नमामि दिव्योरुहिरण्यवर्णम् ॥

555

नमामि सोमं वृषराजकेतुं
 नमामि शर्वं बरधर्मसेतुम् ॥
 नमामि भीमं जगदेकनाथं
 नमामि रुद्रं जनमोक्षहेतुम् ॥

556

नमामि वीरेश्वरमुग्रवीर्यं
 नमामि देवं भवनीलकण्ठम् ।
 नमामि सर्वार्तिहरं सुरेशं
 नमामि दीर्घोरुजटाकलापम् ॥

557

शिव एव शरण्यपुण्यमूर्तिः
 शिव एवाखिलदेवचक्रवर्ती ।

जिव एव विदारितामरातिः

शिव एवाखिलवेदगीसकीतिः ॥

558

त्वदन्यं शरण्यं धरेण्यं न जाने

न जाने शिवामेयकुघ्रेड्जजाने ।

त्वदन्यो न देवस्त्वदन्यो न देव-

स्त्वदन्यो न देवस्त्वदन्यो न देवः ॥

559

त्वमेव प्रभुः सर्वलोकैकनाथ-

स्त्वमीशस्त्वमाराध्यभूतस्त्वमेव ।

त्वदन्यो न पूज्यस्त्वदन्यो न पूज्य-

स्त्वमेवासि पूज्यस्त्वमेवासि सेव्यः ॥

560

त्वदन्यत्परं वस्तु नास्त्येव लोके

त्वदन्यो न वेदान्तवेद्यः परेशः ।

त्वमेवासि सर्वं त्वदन्यन्न किञ्चि-

द्धुवं सत्यमेतद्धुवं सत्यमेतत् ॥

561

शिवात्परं नेति वदन्ति वेदाः

शिवात्परं नेति वदन्ति देवाः ।

शिवात्परं नेति वदन्ति सिद्धाः

शिवात्परं नेति वदन्ति शुद्धाः

562

- शिव एवाखिलाराध्यः शिव एव जगत्प्रभुः ।
न शिवात्परमस्त्येकं सत्यं सत्यं मयोच्यते ॥ 563
- शिवाज्ञयैव सूर्योऽयं तपति प्रतिवासरम् ।
शिवाज्ञयैव चन्द्रोऽयं दीपयत्यखिला दिशः ॥ 564
- शिवाज्ञयैव शैलेन्द्राः फणिदिक्करिणः सदा ।
धृत्वा तिष्ठन्ति पृथिवीं भोत्या कम्पितमानसाः ॥ 565
- शिवाज्ञयैव नितरां प्रज्वलत्यनलः सदा ।
शिवाज्ञयैव वान्त्येते वायवः सुखहेतवः ॥ 566
- शिवस्यैव प्रसादेन देवेन्द्रः सर्वपालकः ।
शिवस्यैव प्रसादेन सर्जकोऽपि प्रजापतिः ॥ 567
- शिवस्यैव प्रसादेन मया प्राप्तं परं पदम् ।
शिवस्यैव प्रसादेन शम्भुः शम्भुत्वमाप्तवान् ॥ 568
- एवं स्तुत्वा हरिः शम्भुं मामेव शिवमव्ययम् ।
भूयः प्रणम्य बहुधा तस्थौ सन्नतकन्धरः ॥ 569
- ततश्च बहुकालीनघोरोग्रतपसा कृशम् ।
विष्णुं प्रत्युप्तममलमेतदेव वचो मया ॥ 570
- त्वत्कृतेनोग्रतपसा सन्तुष्टोऽस्मि जनार्दन ।
वृणु दास्ये वरं श्रेष्ठं स्तोत्रेण प्रीतमानसः ॥ 571

- इत्युक्तो भगवान् विष्णुः प्रणम्येशं कृताञ्जलिः ।
ययाचे वरमुत्कृष्टं शिवेभक्तिर्दृढास्त्विति ॥ 572
- वरोत्तमं वरं देहि वरदोत्तम शङ्कर ।
अचञ्चला शिवे भक्तिर्ममास्त्विति पुनः पुनः ॥ 573
- अक्षमेण मया देव स्वल्पमेव तपः कृतम् ।
प्रसन्नोऽसि कथं शम्भो करुणाकर शङ्कर ॥ 574
- दीनबन्धो दयासिन्धो प्रसन्नोऽसि कथं मम ।
मया पूजाविधिः सम्यक् तव न ज्ञायते शिव ॥ 575
- तव स्वरूपं न ज्ञातं तत्त्वतोऽमेयविक्रम ।
तादृशस्य ममाद्य त्वं प्रसन्नः कथमीश्वरः ॥ 576
- वेदैरपि न ते तत्त्वं ज्ञातमस्ति महेश्वर ।
तादृशं शिवतत्त्वं ते कथं ज्ञेयं मयाधुना ॥ 577
- त्वन्यः करुणासिन्धुर्लोके नास्त्येव सर्वथा ।
यदल्पेनापि तपसा प्रीतोऽसि भगवन्शिव ॥ 578
- त्वदन्यच्छरणं नास्ति त्वमेव शरणं मम ।
रक्ष रक्ष महादेव रक्ष रक्ष शिवापते ॥ 579
- त्वदीयं पादकमलं निधेहि मम मूर्धनि ।
येन धन्यो भवाम्यद्य धन्यं मां कुरु शङ्कर ॥ 580

- त्वदीयं पादकमलं दृढं बद्धं मया शिव ।
 धन्योऽस्मि कृतकृत्योऽस्मि मत्तो धन्यो न विद्यते ॥ 581
- यन्न वेदपुराणाद्यैर्दृष्टं यत्पाद पङ्कजम् ।
 तदेवाद्य मया दृष्टं भाग्यस्यान्तो न मे शिव ॥ 582
- यन्न सिद्धैर्मुनिवरैः कपिलाद्यैर्निरीक्षितम् ।
 तादृशं शङ्करस्यैतद् दृष्टं पादाम्बुजं मया ॥ 583
- इत्युक्त्वा पतितं सद्यः पादमूले जनार्दनम् ।
 उत्थाप्याङ्गं विमृश्याथ दत्ताश्च बहवो वराः ॥ 584
- वैकुण्ठाख्यं महास्थानं सृष्टं पूर्वं मया शिवे ।
 तदाधिपत्यं सुखदं तदा दत्तं मया शुभे ॥ 585
- लोकान्धर्मेण सततं पालयेति परोऽपरः ।
 दत्तस्तदैव सन्तोषाददेयो दुर्लभो मया ॥ 586
- तदानीं पूजयामास कमलैरमलैः स माम् ।
 सहस्रनाममन्त्रैस्तु श्रद्धाभक्तिपुरः सरम् ॥ 587
- तद्भक्तिदर्शना(शोधना)र्थाय तदैकं कमलं मया ।
 दूरीकृतं तदेकोनं नाम साहस्रकस्य च ॥ 588
- तदा विचार्य कमलमदृष्ट्वासौ जनार्दनः ।
 स्वनेत्रकमलेनैव नामसङ्ख्यामपूरयत् ॥ 589

- तदात्यन्तमभूत्प्रीतिर्मम तस्मिन्वरानने ।
ततो नेत्रं मया दत्तं पुण्डरीकनिभं शुभम् ॥ 590
- पुण्डरीकाक्ष इत्येव नाम लब्धं च विष्णुना ।
तेन घोरतरं तप्तं तपस्तत्फलमीदृशम् ॥ 591
- तेनैव विष्णुना तत्र चक्रं लब्धं वरानने ।
सुदर्शनाख्यममलं कोटिसूर्यसमप्रभम् ॥ 592
- तेनैव सर्वशत्रूणां विनाशं स करिष्यति ।
पुरा मदङ्घ्रिलेखाभिः सृष्टं तच्चक्रमुत्तमम् ॥ 593
- वरोऽन्यो याचितस्तेन सर्वलोकहितावहः ।
इदं पापहरं भूयः कुण्डमस्तीति सादरम् ॥ 594
- इदं मणिगणाकीर्णं मणिकणिसमन्वितम् ।
मणिकर्णीति विख्यातिं कुण्डं यातु जगत्प्रभो ॥ 595
- अत्रैकमज्जनादेव मुक्ता यान्तु जनाः सदा ।
स्मरणेनापि पापानां विनाशो भवतु प्रभो ॥ 596
- यः करोति पितृश्राद्धमेतत्तीरे मनोहरे ।
यान्तु तत्पितरः सर्वे ब्रह्मलोकं महेश्वर ॥ 597
- अत्र यः शैवपुण्यात्मा तनुत्यागं करिष्यति ।
शैवं पञ्चाक्षरं तत्र स समाप्नोतु शङ्करम् ॥ 598

ततश्च त्वत्प्रसादेन स मोक्षमधिगच्छतु ।
अक्लेशेनैव देवेश पुनरावृत्तिदुर्लभम् ॥

599

इति पृष्टा वरास्तेन सर्वे दत्ता मया शिवे ।
तदा मन्दारकुसुमैरभूद्वृष्टिर्मनोहरा ॥

600

चैकुण्ठलोकं संप्राप्य तदनु प्रीतिमानसः ।
पूजयत्येव मां नित्यमभिवाद्य पुनः पुनः ॥

601

अन्तर्गृहे वासमनन्यलभ्यं
लब्ध्वा तपस्यां यदि सावधानम् ।
करोति यः कश्चन शैववर्ष-
स्तस्मै मया दीयते एवमिष्टः ॥

602

॥ इति श्रीशिवरहस्ये सप्तमांशे शिवगौरीसंवादे
काशीमाहात्म्ये विष्णुवरप्राप्तिर्नाम
एकादशोऽध्यायः ॥



॥ द्वादशोऽध्यायः ॥

श्रीशिव उवाच -

काश्यमन्यन्महत्स्थानं केदाराभिधमुत्तमम् ।
तत्रापि लिङ्गमस्त्येकं केदारेश्वरनामकम् ॥

कुण्डमस्त्येकममलं तत्रैव विमलोदकम् ।
तत्र स्नात्वा विधानेन केदारेशं प्रपूजयेत् ॥

तत्रापि मुनयो भक्त्या कृत्वा मल्लिङ्गपूजनम् ।
तिष्ठन्ति कोटिशः शुद्धास्तपोध्यानपरायणाः ॥

तत्कुण्डस्नानमनिशं कर्तव्यं प्रीतिपूर्वकम् ।
तिलैस्तु पितरो नित्यं तर्पणीयाः प्रयत्नतः ॥

तत्कुण्डकुहरान्नित्यं सोत्साहं नागकन्यकाः ।
मत्प्रियार्थं समायान्ति नानाभरणभूषिताः ॥

सहस्रजिह्वः शेषोऽपि प्रत्यहं भक्तिपूर्वकम् ।
सबन्धुस्तेन मार्गेण समायाति मदर्चकः ॥

कार्कोटकोऽपि तेनैव मार्गेणायाति सादरम् ।
अन्येऽपि बहवो नागाः समायान्त्यनिशं मुदा ॥

- तत्कुण्डद्वारि सततं तीक्ष्णशूलासिपाणयः ।
साष्टकोटमृणाधीशस्तिष्ठन्ति क्रूरविक्रमाः ॥ 8
- तानग्रे पूजयित्वैव प्रसाद्य तदनन्तरम् ।
नागलोकात्समायान्ति सर्वे शेषादयः सदा ॥ 9
- मामभ्यर्च्य यथाशास्त्रं कृत्वा चान्तर्गृहादिकम्¹ ।
कुर्वन्ति कालनाथस्य पूजनं भक्तिपूर्वकम् ॥ 10
- नृत्यन्ति नाट्यनिपुणास्सर्वास्ता नागकन्यकाः ।
कुर्वन्ति नागममलं नागशास्त्रानुरोधतः ॥ 11
- नागचम्पकपुन्नागरत्नविल्वादिमाधवैः ।
मामभ्यर्च्य पुनर्यान्ति पुनरायान्ति यान्ति च ॥ 12
- तस्य केदारनाथस्य श्रावणे सोमवासरे ।
पूजा कार्या विशेषेण साधनैर्विविधैः शुभैः ॥ 13
- सोमवारव्रतं कार्यं प्रयत्नेन यथाविधि ।
शक्तेनोपोषणं कार्यमन्यथा निशि भोजनम् ॥ 14
- तस्य दक्षिणदिग्भागे तिष्ठत्यर्कविनायकः ।
तस्मिन्नेव दिने सोऽपि पूजनीयः प्रयत्नतः ॥ 15

1 अन्तर्गृहयात्रादिकं कृत्वेत्यर्थः ।

- सर्वविघ्ननिवृत्त्यर्थं पूर्वमर्केण सादरम् ।
तपस्तप्तं महद्घोरमेकपादेन सादरम् ॥ 16
- अर्केणैव कृतं कुण्डमेकं तिष्ठति निर्मलम् ।
तत्तु रत्नौघखचितसोपानैस्तेन निर्मितम् ॥ 17
- लोलार्कशाभिधं लिङ्गं तत्रास्ति सकलार्थदम् ।
तत्पूजा विधिवत्कार्या भानुषष्ठि(?)दिने सुभे ॥ 18
- तत्प्रान्ते सन्ति लिङ्गानि सर्वाभीष्टप्रदानि च ।
तेषामपि यथायोग्यं पूजा कार्या प्रयत्नतः ॥ 19
- सिद्धेश्वराभिधं लिङ्गं काश्यां तिष्ठति कामदम् ।
तत्र पूजा विधानेन कर्तव्या प्रत्यहं जनैः ॥ 20
- तत्रैव पूज्याविमला तिष्ठत्यमललोचने ।
सर्वदुर्गहरा नित्यं स्वभक्ताभयदायिनी ॥ 21
- अश्विनीशुक्लपक्ष-(आश्वयुवच्छुक्लपक्ष)प्रतिपत्प्रभृति प्रिये ।
नवमीदिनपर्यन्तं पूजा कार्या प्रयत्नतः ॥ 22
- सा सर्वातिहरा देवि नित्यं काशीनिवासिनाम् ।
पूजिता भक्तवरदा भवत्येव न संशयः ॥ 23
- अत्रैवामृतकुण्डाख्यं तीर्थमस्त्येकमुत्तमम् ।
तत्र स्नानेन दुःखानि न भविष्यन्ति सर्वथा ॥ 24

- कामाक्षीस्थानमनघमेकमस्ति वरानने ।
तत्र कुण्डमभूद्व्यं तज्जलं चामृतोपमम् ॥ 25
- तत्रापि श्रावणे मासे प्रत्यहं विधिवज्जनैः ।
पूजा कार्या विधानेन सर्वथा भौमवासरे ॥ 26
- तत्रापि शिवलिङ्गानि सन्ति कोट्यवधि प्रिये ।
कुण्डान्यपि मनोज्ञानि निर्मलानि भवन्ति हि ॥ 27
- तान्यपि श्रद्धया नित्यं पूजनीयानि यत्नतः ।
निर्मलेषु च कुण्डेषु स्नानं कार्यं यथाविधि ॥ 28
- आदिदुण्डीश्वरो नाम गणेशस्तिष्ठति प्रिये ।
सर्वविघ्नहरो नित्यं सर्वाभीष्टप्रदायकः ॥ 29
- प्रतिशुक्लचतुर्थ्यां तु सदूर्वालङ्कुकादिभिः ।
पूजनीयः प्रयत्नेन काशी वासेप्सुभिर्नरैः ॥ 30
- कालेश्वराभिधं लिङ्गमेकमस्ति वरानने ।
तत्पूजा सर्वथा कार्या प्रत्यहं विधिवज्जनैः ॥ 31
- गोकर्णाभिधमस्त्येकं लिङ्गं पापौघनाशनम् ।
तत्रापि कुण्डमस्त्येकं तत्र स्नानमघापहम् ॥ 32
- शिवरात्रिदिने तत्र स्नानं कार्यं प्रयत्नतः ।
तल्लिङ्गपूजनं चापि कर्तव्यं तद्दिने शुभे ॥ 33

दिव्यलिङ्गान्यनन्तानि काश्यां तिष्ठन्ति सर्वथा ।
तेषां प्रभावः केनापि वक्तुमेव न शक्यते ॥

अग्रेऽपि मुनिभिर्दिव्यैर्भौमैश्च कमलानने ।
स्थापनीयानि लिङ्गानि काश्यामन्यैरपि ध्रुवम् ॥

कुण्डान्यपि च कार्याणि तैरेव मुनिसत्तमैः ।
तपश्चर्या करिष्यन्ति तथैवात्र सदा शुभे ॥

इतः शतोत्तरे कल्पे कन्या हिमवतः शुभे ।
भविष्यत्यमला साध्वी रूपलावण्यशोभिता ॥

शिवपत्नीभवामीति मामुद्दिश्य वसाशु भोः ।
पञ्चाग्निमध्यसंविष्टा तपश्चर्या करिष्यति ॥

द्वात्रिंशत्कल्पपर्यन्तं तपः कृत्वाऽतिदारुणम् ।
वह्निमध्यगता साध्वी जले कृत्वा तपः पुनः ॥

ततः कदाचिद्यत्नेन ब्रह्मलोकं गमिष्यति ।
ब्रह्मादयोऽपि तां दृष्ट्वा भविष्यन्त्येव मोहिताः ॥

ततस्तेभ्योऽपि विमला शापं दास्यति दारुणम् ।
शिवसायुज्यरूपो वो मोक्षो मास्त्विति सा प्रिये ॥

मदीयं रूपममलं सर्वेषां मोहकारणम् ।
त्यक्ष्याम्येतदिति प्रीत्या जलरूपा भविष्यति ॥

- ततस्तज्जलमालोक्य ब्रह्मा विस्मयसंयुतः ।
 वारुणैर्बहुभिः पाशैर्निरोधं च करिष्यति ॥ 43
- ततः पूर्वकृतानल्पतपसा तदनुग्रहात् ।
 जलरूपैव सा भव्या काशीमायास्यति प्रिये ॥ 44
- स्वतः प्रचलितां दृष्ट्वा तदा ब्रह्मादयः सुराः ।
 गङ्गा गङ्गेति सर्वेऽपि प्रवदिष्यन्ति तां शुभाम् ॥ 45
- तदा प्रभृति गङ्गेति नाम तस्या भविष्यति ।
 पावयिष्यति सा लोकान् स्मृताऽप्यघविनाशिनी ॥ 46
- सापि काश्यां स्वनाम्नैव लिङ्गं संस्थाप्य सादरम् ।
 ज्ञानवापीतटे रम्ये च तपश्चर्या करिष्यति ॥ 47
- काशीं संप्राप्य विमलामनर्घ्या शिवरूपिणीम् ।
 तपश्चर्या विना लोके कःस्थास्यति वरानने ॥ 48
- तत्काशीक्षेत्रमालोक्य बालकस्यापि सर्वथा ।
 तपश्चर्यारतिः शुद्धा भवत्येव न संशयः ॥ 49
- काश्यां तु बहवो विघ्नाः काशीवासवियोजकाः ।
 तच्छान्त्यर्थं दुण्डिराजः पूजनीयः प्रयत्नतः ॥ 50
- अष्टोत्तरशतं दिव्यैर्गणेशस्यैव नामभिः ।
 कर्तव्यमतियत्नेन नवदूर्वाङ्कुरार्पणम् ॥ 51

हिरण्मयतनुं शुद्धं सर्वातिहरमव्ययम् ।

वरदं गणपं ध्यात्वा पूजा कार्या प्रयत्नतः ॥

ऋषिविध्नेश इत्यादिनाम्नां सर्वेश्वरः शिवः ।

देवता विध्नराजोऽत्र छन्दोऽनुष्टुप् शुभप्रदम् ॥

सर्वप्रत्यूहशमनं फलं शक्तिः सुधात्मिका ।

कीलकं गणनाथस्य पूजा कार्येति कामदा ॥

विध्नेशो विश्ववरदो विश्वचक्षुर्जगत्पतिः ।

हिरण्यरूपः सर्वात्मा ज्ञानरूपो जगन्मयः ॥

सर्वज्ञः सर्वगः शान्तो गजास्यो विगतज्वरः ।

विश्वमूर्तिरमेयात्मा विश्वाधारः सनातनः ॥

सामगानप्रियो मन्त्री सत्वाधारः सुराधिपः ।

समस्तसाक्षी निद्वन्द्वो निर्लिप्तोऽमोघविक्रमः ॥

नियतो निर्मलः पुण्यकामदः कन्तिदः कविः ॥

कामरूपी कामवेषो कमलाक्षः कलाधरः ।

सुमुखः सर्वदः शुद्धो मूषिकाधिपवाहनः ॥

दीर्घतुण्डधनुः श्रीमाननन्तो मोहवर्जितः ।

वक्रतुण्डः शूर्मकर्णो परमः पावनेश्वरः ॥

- योगीशो योगवन्द्याङ्घ्रिरुमाजनुरयापहः ।
 एकदन्तो महाग्रीवः शरण्यः सिद्धसेवितः ॥ 61
- सिद्धिदः करुणासिन्धुः भगवान् भव्यविग्रहः ।
 विकटः कपिलो दुण्ठिरुग्रो भीमोदरः शुभः ॥ 62
- गणाध्यक्षो गणाराध्यो गणेशो गणनायकः ।
 ज्योतिः स्वरूपो भूतात्मा धूमकेतुरनाकुलः ॥ 63
- कुमारगुरुरानन्दो हेरम्बो वेदसंस्तुतः ।
 नागोपवीती दुर्धर्षो बालदूर्बाङ्कुरप्रियः ॥ 64
- फालचन्द्रो विश्वधामा शिवपुत्रो विनायकः ।
 लीलावलम्बितवपुः पूर्णः परमसुन्दरः ॥ 65
- विघ्नान्धकारमार्ताण्डो विघ्नारण्यदबानलः ।
 सिन्धूरवदनो नित्यो प्रभुः प्रथमपूजितः ॥ 66
- शरण्यदिव्यपादोब्जो भक्तमन्दारभूरुहः ।
 रत्नसिंहासनासीनो मणिकुण्डलमण्डितः ॥ 67
- भक्तकल्याणदोऽमेयः कल्याणगुणसंश्रयः ।
 एतानि दिव्यनामानि गणेशस्य महात्मनः ॥ 68
- पठनीयानि यत्नेन सर्वथा सर्वदेहिभिः ।
 नाम्नामेकैकमेतेषां सर्वसिद्धिप्रदायकम् ॥ 69

- सर्वविघ्नेशनाम्नां तु फलं वक्तुं न शक्यते ।
एकैकमेव तन्नाम दिव्यं जप्त्वा मुनीश्वराः ॥ 70
- प्रत्यूहमात्ररहितास्तिष्ठन्ति शिवपूजकाः ।
दूर्वायुग्मानि सङ्गृह्य नूतनान्यतियत्नतः ॥ 71
- पूजनीयो गणाध्यक्षो नाम्नामेकैकसङ्ख्यया ।
नभस्यशुक्लपक्षस्य चपुथ्यां विधिपूर्वकम् ॥ 72
- वक्रतुण्डेशकुण्डे तु स्नानं कृत्वा प्रयत्नतः ।
वक्रतुण्डेशमाराध्य सर्वाभीष्टप्रदायकम् ॥ 73
- ध्यायेदघहरं शुद्धकाञ्चनाभमनामयम् ।
ततः पूजां यथाशास्त्रं कृत्वा दूर्वाङ्कुरैर्नवैः ॥ 74
- पूजा कार्या विशेषेण नामोच्चारणपूर्वकम् ।
ततश्च मोदकैर्दिव्यैः सुगन्धिवृतपाचितैः ॥ 75
- नैवेद्यं कल्पयेद्दिव्यं गणेशाय शुभावहम् ।
अन्यैश्च परमान्नाद्यैर्भक्ष्यैर्भोज्यैर्मनोहरैः ॥ 76
- तोषणीयः प्रयत्नेन वक्रतुण्डविनायकः ।
प्रदक्षिणनमस्कारैर्दिव्यैस्तन्नामसङ्ख्यया ॥ 77
- कर्तव्या नियतं शुद्धैर्मौनव्रतपरायणैः ।
ततः सन्तर्प्य विधिच्छैवान्ब्राह्मणसम्भावान् ॥ 78

पुनरभ्यर्च्य विघ्नेशमिमं मन्त्रमुदीरयेत् ॥ 79

अथ मन्त्रः -

वक्रतुण्ड सुराराध्य सूर्यकोटिसमप्रभ ।
निर्विघ्नेनैव सततं काशीवासं प्रयच्छ मे ॥ 80

इति संप्रार्थ्य विधिवत्पूजां कृत्वा पुनर्मुदा ।
नमस्कृत्वा प्रसाद्यैनं गच्छेद्दुण्डुबिनायकम् ॥ 81

दुण्डिराजार्चनं सम्यकर्तव्यं विधिपूर्वकम् ।
तत्रैवार्चाविशेषेण पूजां कृत्वा ततः परम् ॥ 82

पूजनीयाः प्रयत्नेन सर्वथा मोदकप्रियाः ।
शिवप्रीतिकरा नित्यं शुद्धाः पञ्चविनायकाः ॥ 83

क्षिप्रसिद्धिकरं क्षिप्रं गणेशं सुरवन्दितम् ।
सम्पूज्य पूर्ववत्सम्यग्जगदीशं विनायकम् ॥ 84

आशाविनायकं सम्यक्पूजयित्वा ततः परम् ।
अर्कविघ्नेश्वरं (:) सम्यक्पूजनीयः प्रयत्नतः ॥ 85

पूर्ववत्पूजयित्वा तु तत्र सिद्धिविनायकम् ।
पूजनीयस्ततः सम्यक् चिन्तामणिविनायकः ॥ 86

- सेनाविनायकोऽप्येवं सम्पूज्य तदनन्तरम् ।
 दुर्गाविनायकस्यापि पूजा कार्या ततः परम् ॥ 87
- एवं संपूज्य विधिवद्भक्तिश्चद्वासमन्वितैः ।
 शैवाः शङ्करतत्त्वज्ञा भोजनीयाः प्रयत्नतः ॥ 88
- एवं सम्पूजिताः सम्यक्प्रीतास्ते गणनायकाः ।
 काशीवासं प्रयच्छन्ति निर्विघ्नेनैव सादरम् ॥ 89
- आज्येन कापिलेनैव सार्धलक्षत्रयाहुतीः ।
 हुत्वैतन्नामभिः सम्यक्सर्वविद्याधिपो भवेत् ॥ 90
- एतानि दिव्यनामानि प्रतिवासरमादरात् ।
 पठित्वा गणनाथस्य पूजा कार्या प्रयत्नतः ॥ 91
- यस्य कस्यापि सन्तुष्टो गणपः सर्वसिद्धिदः ।
 अत एव सदा पूज्यो गणनाथो विचक्षणैः ॥ 92
- गणेशादपरो लोके विघ्नहर्ता न विद्यते ।
 तस्मादन्वहमाराध्यो गणेशः सर्वसिद्धिदः ॥ 93
- काशीनिवाससिद्ध्यर्थं विष्णुना पूजितः पुरा ।
 पुरा विघ्नेश्वरः सम्यक्पूजितो दण्डपाणिना ॥ 94
- कार्कोटकैण नागेन गणेशः पूजितः पुरा ।
 शेषेण पूजितः पूर्वं गणेशः सिद्धिदायकः ॥ 95

- काशीयात्रार्थमुद्युक्तो विधिविघ्नकुलाकुलः ।
पूजयामास विघ्नेशं विधिवद्भक्तिपूर्वकम् ॥ 96
- सूर्येणाभ्यर्चितं पूर्वं चन्द्रेणेन्द्रेण च प्रिये ।
देवैरन्यैश्च विधिवत्पूजितो गणनायकः ॥ 97
- मर्त्यानाममराणां च मुनीनां च वरानने ।
न सिध्यन्त्येव कार्याणि गणेशाभ्यर्चनं विना ॥ 98
- काशी यात्राविधिं वक्ष्ये शृणुसादरमम्बिके ।
नियमा बहवः सन्ति काशीयात्रारतात्मनाम् ॥ 99
- ब्रह्मक्षत्रियविट्छूद्रैः स्वस्ववृत्त्या यथोचितम् ।
न्यायेनैव धनं सम्यगार्जनीयं प्रयत्नतः ॥ 100
- ब्राह्मणैः शुक्लवृत्त्यैव कर्तव्यो धनसङ्ग्रहः ।
शूद्रद्रव्यं न गृह्णीयाद्राजद्रव्यं च वर्जितम् ॥ 101
- अयाच्चयैव विप्रैश्च अयाच्चाजीविभिद्विजैः ।
दत्तमल्पमनल्पं वा ग्राह्यं वित्तं द्विजोत्तमैः ॥ 102
- गृहीत्वा तत्त्रिधाकृत्वा भागेनैकेन सादरम् ।
श्राद्धं कार्यं प्रयत्नेन ततो मुण्डनपूर्वकम् ॥ 103
- कालभैरवमुद्दिश्य तदन्येऽपिद्विजोत्तमाः ।
भोजनीयाः प्रयत्नेन शैवा एव शिव प्रियाः ॥ 104

भोजनीयाः प्रयत्नेन मदर्थमपि शाङ्कराः ।	
ततो गणेशमुद्दिश्य भोजनीयाः शिवद्विजाः ॥	105
ततश्चदुर्गां सम्पूज्य सर्वदुर्गविनाशिनीम् ।	
पुनर्मल्लिङ्गममलं पूजनीयं प्रयत्नतः ॥	106
द्विजेभ्यो बन्धुवर्गेभ्यः प्रतिगृह्याशिषस्ततः ।	
शिष्टं धनं गृहीत्वैव द्विजः सन्तुष्टमानसः ॥	107
पूर्णकुम्भं द्विजं लिङ्गं पूज्य कन्याद्वयं तथा ।	
दधिक्षीरफलान्नादि कृत्वाग्रे यत्नपूर्वकम् ॥	108
ततस्त्वयं समुच्चार्यो मन्त्रः सर्वार्थसाधकः ।	
पूजयित्वा विशेषेण लिङ्गरूपिणमीश्वरम् ॥	109
शिव गौरीपते श्रीमन् भक्तवत्सल शङ्कर ।	
काशीयात्रां करिष्येऽहं निर्विघ्नं कुरु सर्वदा ॥	110

अथ गणेश मन्त्रः -

विघ्नेश भक्तवरद विघ्नराज गणाधिप ।	
काशीयात्रां करिष्येऽहं निर्विघ्नं कुरु सर्वदा ॥	111

अथ भैरव मन्त्रः -

कालभैरव सर्वात्मन् कालनाशकर प्रभो ।	
काशीयात्रां करिष्येऽहं निर्विघ्नं कुरु सर्वदा ॥	112

- जय दुर्गे जगद्वन्द्ये जय दुर्गे शिवप्रिये ।
काशीयात्रां करिष्येऽयं निर्विघ्नं कुरु सर्वदा ॥ 113
- ततो मां वृषभारूढं दिव्यमङ्गलविग्रहम् ।
मुक्तादामपरीताङ्गं मङ्गलप्रदमुत्तमम् ॥ 114
- गौरीभूषितवामाङ्गमभयप्रदसत्तमम् ।
ध्यात्वा सम्यक्ततो गच्छेदन्यग्रामं शुभे दिने ॥ 115
- निराहारेण निर्गच्छेन्मौनव्रतपरायणः ।
अगृहीत्वोपानह्यादीन्कीटानस्पृश्य भूगतान् ॥ 116
- शिव गोरीपते श्रीमन् विश्वनाथ सदाशिव ।
कल्याणदेति सततं स्मरन् मन्त्रमिमं जपन् ॥ 117
- अदूरग्राममाश्रित्य प्रथमे दिवसे शुचिः ।
पुनः शुद्धान्वरान् शैवान्भोजयित्वा यथाविधि ॥ 118
- भोक्तव्यं नियमेनैव स्वेन शिष्टं ततःपरम् ।
सायमभ्यर्च्य विधिना शिवं सन्ध्यादिपूर्वकम् ॥ 119
- याममात्रं शिवध्यानं कर्तव्यं विधिपूर्वकम् ।
ततो निद्रा यथायोगं कर्तव्या विधिपूर्वकम् ॥ 120
- सम्प्रोक्ष्य भुवमत्यल्पान्कुशानास्तीर्य सादरम् ।
एकाकिनैव नियतं निद्रा कार्या प्रयत्नतः ॥ 121

- ततश्च पश्चिमे यामे निद्रां त्यक्त्वा ततः परम् ।
 कृत्वा शौचादिकं सम्यक् ध्यात्वा मां परमेश्वरम् ॥ 122
- स्नानादिकं ततः कार्यं लिङ्गं पूज्य विशेषतः ।
 विधनेशं भैरवं दुर्गां सम्पूज्य तदनन्तरम् ॥ 123
- शैवान् सम्पूज्यविधिवत् ततोगच्छेद्यथाविधि ।
 ध्यात्वा हृदि शिवं सम्यग्जपन् पञ्चाक्षरं शुभम् ॥ 124
- काशीमार्गगतैर्मर्त्यैर्न ग्राह्ये यानपादुके ।
 यात्राफलं चतुर्थांशो नष्टः स्यात्पादुकादिभिः ॥ 125
- अर्धं नश्यत्यश्वयानाद्यात्राफलमनुत्तमम् ।
 काष्ठखड्गादियानैस्तु(?) सर्वं नश्यति तत्फलम् ॥ 126
- मार्गे विलोक्य कीटादीन्गन्तव्यमतियत्नतः ।
 नोचेद्यात्राफलं न्यूनं भविष्यति न संशयः ॥ 127
- यात्राकाले विशेषेण यस्य कस्यापिदेहिनः ।
 न देयान्येव दुःखानि विचार्य विधिमादरात् ॥ 128
- मौनमेव सदाकार्यं कर्तव्यं शिवचिन्तनम् ।
 अनृतं नैववक्तव्यं कदाचिदपि सर्वथा ॥ 129
- निन्दाऽन्यस्य न कर्तव्या न श्रोतव्या च सर्वथा ।
 नग्नां स्त्रियं न बीक्षेत स्वीयामपि कदाचन ॥ 130

- ऋतुकालेऽपि संप्राप्ते स्वस्त्रिया सह सर्वथा ।
नैकत्र शयनं कार्यं ब्रह्मचर्यव्रतं चरेत् ॥ 131
- प्रतिग्रहो न कर्तव्यो यात्राकालेषु सर्वथा ।
नाऽशैवैरपि भाषेत प्रमादेनापि सर्वथा ॥ 132
- अशैव पतितव्रात्य चण्डालम्लेच्छपुल्कसैः ।
कदाचिदपि यात्रायां नाभिभाषेत सर्वथा ॥ 133
- कदाचिच्चेत्प्रमादेन यदि दृष्टा नराधमाः ।
तदा शिव शिवेत्युक्त्वा भानुं पश्येद्यथाविधि ॥ 134
- प्रमादेन कदाचित्तैः स्पृष्टश्चेद्वसनादिकम् ।
स्नानं कार्यं विधानेन मृत्तिकास्नानपूर्वकम् ॥ 135
- रुद्राध्यायस्य चावृत्तिः कर्तव्या विधिपूर्वकम् ।
ततो रुद्राक्षभस्मादि धृत्वा गच्छेद्यथाविधि ॥ 136
- एवं प्रयत्नतो नित्यं गन्तव्यं विधिपूर्वकम् ।
यात्राफलेप्सुभिर्मर्त्यैः शैवैः शिवपरायणैः ॥ 137
- कालत्रयेऽपि कर्तव्यं शिवलिङ्गस्य पूजनम् ।
मध्याह्ने शिवतुष्ट्यर्थं भोजनीयाः शिवार्चकाः ॥ 138
- ततः शिवकथाः श्राव्याः श्रोतव्याः पापनाशिकाः ।
आसायमतियत्नेन ततः सन्ध्याशिवार्चनम् ॥ 139

- एवं यात्रारतैः शैवैर्मद्भुक्तैस्तु पदे पदे ।
अश्वमेधफलं पूर्णं प्राप्यते नात्र संशयः ॥ 140
- यथा यात्रापरं शैवं दृष्ट्वा तत्पितरः प्रिये ।
अत्यन्तं मोदमानास्ते नृत्यं कुर्वन्ति यत्नतः ॥ 141
- नरके पतितानस्मानुद्धरिष्यत्ययं सुतः ।
काश्यां श्राद्धं विशेषेण करिष्यति न संशयः ॥ 142
- ज्ञानवापीजलं रम्यं ध्रुवकृतामृतमुत्तमम् ।
दास्यत्यस्मभ्यममलमयं नास्त्यत्र संशयः ॥ 143
- ज्ञानवापीतटे रम्ये सोऽयमस्मभ्यमोदरात् ।
श्राद्धं कृत्वा विधानेन पिण्डदानं करिष्यति ॥ 144
- स्नात्वाऽयं शिवगङ्गायां वंशोद्धारः सुतः ।
श्राद्धं कृत्वा विधानेन पिण्डदानं करिष्यति ॥ 145
- अयं कार्कोटके कुण्डे विषदुःखविनाशके ।
स्नात्वा श्राद्धं पिण्डदानं करिष्यति न संशयः ॥ 146
- श्रीमदोङ्करकुण्डेऽपि स्नात्वा श्राद्धं करिष्यति ।
पिण्डदानमयं कृष्णतिलैः सार्धं करिष्यति ॥ 147
- केदारकुण्डे विमले पिण्डदानं करिष्यति ।
जलं कृष्णतिलैः सार्धं बहुदास्यत्यसंशयम् ॥ 148

- पद्भ्यां वा यज्जलं स्पृष्ट्वा काशीस्थमघनाशनम् ।
दास्यत्यक्षय्यममलं दुःखं त्याज्यं ततः परम् ॥ 149
- काश्यां तु लीलया वायं मृत्पिण्डं च कदाचन ।
दास्यत्येव न सन्देहः पितृ नुद्दिश्य दुःखदम् ॥ 150
- अस्मद्गोत्र समुत्पन्नः काशीं यास्यत्ययं मुदा ।
अस्माभिः सावधानेन रक्षणीयः प्रयत्नतः ॥ 151
- एतस्य कीटकादिभ्यो यथा दुःखं न जायते ।
तथा प्रयत्नतः सम्यग्रक्षणीयोऽयमादरात् ॥ 152
- अत्यल्पैरेव दिवसैरघोरनरकादयम् ।
उद्धरिष्यति दत्त्वास्मान्काशीस्थजलमेव वा ॥ 153
- का घोरयातना भीतिरयमत्कुलोद्भवः ।
काशीं गच्छति तत्रायं सम्यक् श्राद्धं करिष्यति ॥ 154
- नास्मन्मार्गे समायान्तु यमदूता भयानकाः ।
अयं गच्छति मद्दंश्यः काशीं प्रति शिवार्चकः ॥ 155
- माऽऽयान्तु सर्वथाऽस्माकं निकटे यमकिङ्कराः ।
अयमस्मत्कुलोद्भूतः काशीं प्रति गमिष्यति ॥ 156
- कस्यचित्पितरः पूर्वं नरके पतिताः स्थिताः ।
घोराण्यनन्तपापानि तैःकृतानि पुरा बलात् ॥ 157

कैश्चिद्धेनुसहस्राणि निहतानि दिने दिने ।
गोमांसमेव बहुधा भक्षितं तैरहर्निशम् ॥ 158

ब्रह्महत्यासहस्राणि गोहत्यानां शतानि च ।
अश्वहत्यासहस्राणि पुरा तेन कृतानि हि ॥ 159

यावज्जीवं कदाचिद्वा तेनैव हि दुरात्मना ।
विप्रजन्मापि सम्प्राप्य न स्नातं तीर्थवारिणा ॥ 160

सन्ध्या न वन्दिता तेन सर्वपापापनोदिनी ।
न जप्तैव हि गायत्री निर्मला सा शिवात्मिका ॥ 161

सर्वपापहरं शुद्धं भक्षितं सितमुत्तमम् ।
न धृतं विधिवत्तेन शिवमन्त्राभिमन्त्रितम् ॥ 162

क्षणे क्षणऽपि रुद्राक्षाधृताः पापविनाशकाः ।
तेन पापात्मना शुद्धालीलयापि न ते धृताः ॥ 163

सर्वार्थदायकं नित्यं विहितं लिङ्गपूजनम् ।
सर्वाघशामकं तेन न कृतं च कदाचन ॥ 164

बिल्वैर्मनोहरैः शुद्धैः कोमलैः शिवसम्मतैः ।
न कृतं पूजनं शम्भोस्तेनैव हि कदाचन ॥ 165

धूपदीपादिभिः सम्यक्तेन नाभ्यर्चितः शिवः ।
अर्चितं शिवलिङ्गं चाप्यनेन न निरीक्षितम् ॥ 166

- प्रणामो दण्डवद्भूमावेको वा पापनाशकः ।
शिवार्चनं कृतं तेन कदाचिदपि सादरम् ॥ 167
- नृत्यप्रदक्षिणाद्यैश्च सर्वपापविनाशकैः ।
नाराधितो महादेवस्तेनैव हि दुरात्मना ॥ 168
- वेदोपगीतममलं मोक्षप्रदमनुत्तमम् ।
शिवनाम शिवाकारं न जप्तं तेन सर्वथा ॥ 169
- स्वहृत्सिन्हासनारूढं कृत्वा देवोत्तमं शिवम् ।
ध्यानं च न कृतं तेन कदाचिदपि सर्वथा ॥ 170
- दिव्याः शिवकथाः श्राव्याः सर्वपापापनोदकाः ।
तेनैव पापरूपेण कदाचिदपि न श्रुताः ॥ 171
- शिवलिङ्गार्चकैः शुद्धैः शैवैः शिवपरायणैः ।
मैत्री च न कृता तेन शैवा नाभ्यर्चिताः पुरा ॥ 172
- शिवतीर्थाटनं शुद्धमघघ्नं च क्षणेक्षणे ।
कदाचिदपि तेनैव न कृतं पापकारिणा ॥ 173
- शिवालयस्य निर्माणं स्वर्गादिफलसाधनम् ।
न कृतं तेन दुष्टेन धनिनापि कदाचन ॥ 174
- ईदृशा बहवो नष्टास्तत्रैव परितः स्थिताः ।
तेषामघोरनरके वासःक्षणमभूत्पुरा ॥ 175

- आचन्द्रार्कमघोरेषु नरकेषु कदा स्थितः ।
अनेकब्रह्मकल्पैर्वा न भविष्यति सर्वथा ॥ 176
- तत्कृतानेकपापानां निष्कृतिः शास्त्रमार्गतः ।
बहुकालमनेकेषु नरकेष्वेव सर्वदा ॥ 177
- वसतिः सम्मता तेषामशैवानां दुरात्मनाम् ।
ततस्तद्वंशजः शुद्धः शैवः शिवपरोयणः ॥ 178
- अयाचितव्रतेनैव वसन्नियमपूर्वकम् ।
न्यायेनाल्पं धनं शुद्धं सम्पाद्य तदनन्तरम् ॥ 179
- काशीं गन्तुं समुद्युक्तो व्रती नियममास्थितः ।
काशीमुद्दिश्य नियमात्कलेशार्थं समुपागतः ॥ 180
- तदा तत्पितरः सर्वे नरकेभ्यो विनिर्गताः ।
तेन काश्यां ज्ञानवाप्यां पिण्डदानं कृतं ततः ॥ 181
- तेन तत्पितरः सर्वे ब्रह्मलोकं ययुर्मुदा ।
अस्माभिरुच्यते तत्तु भवतां किं न संस्मृतिः ॥ 182
- चिन्तयन्तु न संस्कारो लुप्तः स भवतां ध्रुवम् ।
मया तु निकटे यूयमस्माकं यमकिङ्कराः ॥ 183
- तद्विचार्यैव बहुधा दूरं यान्त्वतिशीघ्रतः ।
यद्यस्मन्निकटे यूयमायास्यन्ति(थ) तदा यमः ॥ 184

- भवतां रक्षणं शास्ता न करिष्यति सर्वथा ।
यान्तु दूरं यमभटाः सशस्त्राः क्रूरविग्रहाः ॥ 185
- काशीं गच्छति तीव्रेण मद्वंश्यः पुरुषर्षभः ।
मा दर्शयन्तु शस्त्राणि तूष्णीं तिष्ठन्तु दूरतः ॥ 186
- अयं मद्वंशजो धन्यः काशीं प्रति गमिष्यति ।
वक्तव्योऽद्य यमोऽस्माभिर्मद्वंश्यः शैवपुङ्गवः ॥ 187
- काशीं गच्छति तीव्रेणेत्यतो यान्तु यमप्रियाः ।
यमोऽप्यस्मद्वचः श्रुत्वा भीतिं यास्यत्यसंशयम् ॥ 188
- भवन्तो दूरतो यान्तु प्राणेषु यदि वः स्पृहा ।
इदानीमेव शमनं समायास्यति सादरम् ॥ 189
- पूजामस्मभ्यममलः करिष्यति न संशयः ।
शैवो मद्वंशजः सम्यक्काशीं गच्छति सादरम् ॥ 190
- पूर्वमस्मत्कृताः सर्वे दग्धाः पातककोटयः ।
इति तत्पितरः सर्वे वदन्तः सादरं मुहुः ॥ 191
- नृत्यं कुर्वन्ति सततं प्रस्तुवन्ति च तादृशम् ।
एवं नियममासाद्य काशीं सम्प्राप्य सादरम् ॥ 192
- काशीं सम्प्राप्य विधिवत्कुर्यात्तदनु मुण्डनम् ।
दण्डपाणिप्रसादेन तस्मिन्नेव दिने शुभे ॥ 193

- स्नानं कार्यं प्रयत्नेन ज्ञानवापीजले शुभे ।
आमद्रव्येण विधिवच्छ्राद्धं कर्तव्यमादरात् ॥ 194
- हिरण्येनाथवा श्राद्धं कुर्यात्तिद्दिन एव हि ।
हव्यश्यामाकनीकारयवचूर्णादिभिः क्रमात् ॥ 195
- पिण्डदानं यथाशास्त्रं कर्तव्यं नियमेन च ।
पितुः पिण्डत्रयं देयं मातुरप्यादरात्तथा ॥ 196
- अन्येषां तु यथा योग्यमेकैकं स्याद्यथाक्रमम् ।
ततः कृष्णतिलैः शुद्धैः कृत्वा तु पितृतर्पणम् ॥ 197
- ज्ञानवापीं समभ्यर्च्य ज्ञानेशं च समर्चयेत् ।
विनायकान् दुण्डिराजं समभ्यर्च्य ततः परम् ॥ 198
- मुक्तिमण्डपमासाद्य ध्यात्वा मामजमव्ययम् ।
नन्दिकेशं समभ्यर्च्य द्वारपालानपि क्रमात् ॥ 199
- ततो मत्पूजनं कार्यं स्वशक्त्या च यथाविधि ।
ततो वीरेशकुण्डादौ स्नानं कृत्वा यथाक्रमम् ॥ 200
- श्राद्धं पिण्डप्रदानादि कर्तव्यं विधिपूर्वकम् ।
श्राद्धावशिष्टान् द्वित्वान्वा भक्षयित्वा तिलांस्ततः ॥ 201
- कुर्याज्जागरणं सम्यङ्निराहारेण सादरम् ।
ततस्तु पश्चिमे यामे पञ्चक्रोशाद्विर्भजेत् ॥ 202

कृत्वा शौचादिकं तत्र यथाशास्त्रं यथाविधि ।
ततः काश्यां समागम्य स्नात्वा तीर्थोदके शुभे ॥ 203

सन्ध्यादिनित्ययात्रान्तं कर्म कृत्वा यथाक्रमम् ।
शैवान्द्विजवरान् श्रेष्ठानाहूय शिवविग्रहान् ॥ 204

तेषामामन्त्रणं देयं यथाशास्त्रं यथाक्रमम् ।
ततः स्नात्वा विधानेन श्राद्धं कार्यं प्रयत्नतः ॥ 205

स्वाट्टन्नैः शिवभक्तास्ते भोजनीया यथाविधि ।
शैवं भोक्तारमुत्कृष्टं निकटस्थमनुत्तमम् ॥ 206

त्यक्त्वा यः कुरुते श्राद्धं तद्वचर्थं नात्र संशयः ।
अष्ट दिक्ष्वष्टतीर्थानि ज्ञानवाप्यां वसन्ति च ॥ 207

तेषु स्नानं यथाशास्त्रं कर्तव्यं प्रीतिपूर्वकम् ।
अष्टदिक्ष्वपि कर्तव्यमेकैकत्र यथाक्रमम् ॥ 208

पञ्चधा श्राद्धमनघैरन्नैश्चापि यथाविधि ।
पूर्वदिग्भागमारंभ्य सव्येनैव यथाक्रमम् ॥ 209

स्नानश्राद्धादि कर्तव्यमप्रमादेन सर्वथा ।
वेद गौरी ज्ञान धर्म मोक्ष पुण्य कराणि च ॥ 210

पितृकार्याणि तीर्थानि ज्ञेयान्यष्टौ शुभानि मे ।
चत्वारिंशद्यथाशास्त्रं ज्ञानवापीतटे शुभे ॥ 211

श्राद्धानि नियमेनैव कर्तव्यानि न संशयः ।

एतेषु च समाप्तेषु तदनन्तरमादरात् ॥ 212

पञ्च श्राद्धानि कार्याणि विधिवन्मुक्तिमण्डपे ।

एकैकं श्राद्धमेकैकदिने कार्यं यथाक्रमम् ॥ 213

नैऋस्मिन् दिवसेऽनेकं कर्म श्राद्धं विधीयते ।

श्राद्धान्येवं विधायैव ज्ञानवापीतटे शुभे ॥ 214

मणिकर्णितटे कुर्यात्ततः श्राद्धं यथाविधि ।

वीरेशकुण्डनिकटे ततः कार्यं प्रयत्नतः ॥ 215

ततः पशुपतीशस्य कुण्डप्रान्ते मनोहरे ।

कालकुण्डतटे कार्यं तदनन्तरमादरात् ॥ 216

शिवगङ्गातटे कार्यं ततः सम्यग्यथाविधि ।

कार्कोटकस्यापि कुण्डे तटप्रान्ते मनोहरे ॥ 217

ततः पिशाचतीर्थेऽपि कर्तव्यं विधिपूर्वकम् ।

ॐकारकुण्डप्रान्तेऽपि कर्तव्यं तदनन्तरम् ॥ 218

ततः पिलिप्पपिलाकुण्डे कर्तव्यं विधिपूर्वम् ।

हंसतीर्थतटे कार्यं तदनन्तरमादरात् ॥ 219

शक्रकुण्डेशकुण्डेऽपि तत्र कार्यं प्रयत्नतः ।

ततः केदारकुण्डेऽपि कर्तव्यं विधिपूर्वकम् ॥ 220

- अर्ककुण्डे ततः कार्यं चन्द्रकूपे ततः परम् ।
ततः सिद्धेशकुण्डेपि दुर्गाकुण्डे ततः परम् ॥ 221
- कामाक्षीकुण्डनिकटे ततः कर्तव्यमादरात् ।
सार्धाष्टकोटिलिङ्गानि कुण्डान्यपि वरानने ॥ 222
- श्रीमदन्तर्गृहे रम्ये सन्ति दिव्यानि भूरिगः ।
अन्तर्गोहाद्वहिर्देवि लिङ्गसङ्ख्या न विद्यते ॥ 223
- कुण्डानामपि दिव्यानां सङ्ख्या नास्त्येव सर्वथा ।
तेषु सर्वत्र कर्तव्यं श्राद्धं यद्यपि सर्वथा ॥ 224
- तथापि शक्तिहीनैस्तु श्राद्धं कार्यं क्वचित्क्वचित् ।
उक्तस्थलेषु कर्तव्यमवश्यं पितृतत्परैः ॥ 225
- श्राद्धमन्नेन विमले यथाशास्त्रं यथाक्रमम् ।
उक्तस्थलेषु सर्वत्र पञ्चवारं यथाक्रमम् ॥ 226
- श्राद्धं कर्तव्यमन्नेन सर्वथैवाप्रमादतः ।
अशक्तैस्तु त्रिवारं वा श्राद्धं कर्तव्यमादरात् ॥ 227
- द्विवारमधमेनापि कर्तव्यं नात्र संशयः ।
श्राद्धान्येवं यथाशास्त्रं कृत्वा तदनु सादरम् ॥ 228
- स्वशक्त्या शैववर्याणां पूजा कार्या प्रयत्नतः ।
शैवक्षेत्रमिति ज्ञात्वा काशीं शैवजनाश्रयाम् ॥ 229

- शैवानुरागः कर्तव्यो धनधान्यादिभिः शुभैः ।
तुष्टो भवाम्यहं नित्यं शैवानामेव पूजया ॥ 230
- तस्मान्मदर्थं शैवानां पूजा कार्या प्रयत्नतः ।
काश्यां शैवोत्तमे दत्तमेकं वा ग्रासमुत्तमम् ॥ 231
- अनन्तफलदं नूनं भवत्येव न संशयः ।
दुर्लभेयं यथशास्त्रं तथा शैवोऽपि दुर्लभः ॥ 232
- अनेकजन्मतपसा शैवो भ्रमति मानवः ।
यथा सदाशिवादन्यो नास्ति देवोत्तमः शिवे ॥ 233
- तथा शिवद्विजादन्यो नास्ति विप्रोत्तमो भुवि ।
यथा काशीसमं क्षेत्रं नास्ति ब्रह्माण्डगोलके ॥ 234
- तथा शैवसमो विप्रो नास्ति ब्रह्माण्डगोलके ।
चरलिङ्गाय शैवाय यः पूजां न करिष्यति ॥ 235
- स एव यातनाभोक्ता स एवाघकुलाश्रयः ।
तस्मात्काश्यां विशेषेण शैवाः शिवपरायणाः ॥ 236
- पूजनीयाः प्रयत्नेन शिवप्रीत्यर्थमादरात् ।
पुरा कश्चिद् द्विजवरो विश्रुतः शैवपुङ्गवः ॥ 237
- शिवैकशरणो नित्यं लिङ्गपूजापरायणः ।
दीर्घपिङ्गजटाधरी सदा रुद्राक्षभूषणः ॥ 238

- भसितोद्धूलितवपुस्त्रिपुण्ड्राङ्कितमस्तकः ।
शैवशास्त्रार्थतत्त्वज्ञः शिवतत्त्वैकचिन्तकः ॥ 239
- निर्ममो निर्मलः शान्तो बीतरागो विचक्षणः ।
मलयाचलदेशेषु निवसन् स कदाचन ॥ 240
- क्व स्थातव्यं मया नित्यमिति चिन्तापरोऽभवत् ।
क्व वा मुक्तिप्रदं क्षेत्रं क्व वा सर्वार्थसाधकम् ॥ 241
- क्व सर्ववेदवेद्यं तद् वेद्यमाद्यन्तवर्जितम् ।
क्व वा बहूनि लिङ्गानि सन्ति दिव्यानि सर्वदा ॥ 242
- क्व वा तीर्थोदकं रम्यं स्नानयोग्यमघापहम् ।
क्व वा शिवपराः शैवाः शिवलिङ्गार्चनप्रियाः ॥ 243
- क्व वा शिवकथास्लापाः श्राव्याः पापविनाशकाः ।
क्व वा शिवशिवेत्येवं ध्वनिः सम्श्रूयते सदा ॥ 244
- क्व वा बिल्ववनं रम्यं शिवप्रियकरं शुभम् ।
क्व वा रम्यं शिवस्थानं नेत्रोत्सवकरं परम् ॥ 245
- क्व वा शिवेति सर्वेऽपि वदन्तः सन्ति साधकाः ।
क्व वा पाशुपताः शुद्धाः शिवैकपरदेवताः ॥ 246
- क्वा वा कर्णगलभ्राजदुद्राक्षाभरणाः शुभाः ।
क्व वा भस्मलसत्फालाः फाललोचनपूजकाः ॥ 247

- क्व वा ब्रह्मादयो देवाः पूजयन्ति सदाशिवम् ।
 क्व वा गन्धर्वयक्षाद्याः पूजयन्ति महेश्वरम् ॥ 248
- क्व वा वसन्ति सर्वेऽपि वामदेवादयो द्विजाः ।
 क्व वा तिष्ठति शैवेन्द्रः कपिलः सिद्धसेवितः ॥ 249
- क्व वा घोरं तपस्तप्तं विष्णुना सर्वसिद्धिदम् ।
 क्व वा पूर्वं तपस्तप्तं सर्वैरपि मुमुक्षुभिः ॥ 250
- क्व वा पञ्चाक्षरो मन्त्रो महेशेनोपदिश्यते ।
 क्व वा मरणमात्रेण मुक्तिः शैवैरवाप्यते ॥ 251
- क्व वा लीलां महादेवः करोति शिवया सह ।
 क्व वा श्रीनन्दिकेशादिगणनाथाः शिवप्रियाः ॥ 252
- क्व वा धर्मरताः शुद्धाः शिवलिङ्गाचनप्रियाः ।
 उक्तसर्वगुणोपेतमन्यत्क्षेत्रं न सर्वथा ॥ 253
- उक्तसर्वगुणोपेता काशी तिष्ठति सा ध्रुवम् ।
 शीर्णं शरीरमेतन्मे पादे नास्ति बलं मम ॥ 254
- मया दूरस्थिता काशी प्राप्तव्या कथमुत्तमा ।
 निकटोच्चारितोऽपीष्टैः शब्दो न श्रूयते तथा ॥ 255
- मया दूरस्थिता काशी प्राप्तव्या कथमुत्तमा ।
 भुज्यते स्वल्पमप्यन्नं तन्न जीर्यति सर्वथा ॥ 256

- मया दूरस्थिता काशी प्राप्तव्या कथमुत्तमा ।
वक्तुं वाक्यानि नो यान्ति मार्गप्रश्नार्थमाशु मे ॥ 257
- मया दूरस्थिता काशी प्राप्तव्या कथमुत्तमा ।
वित्तं नास्त्येव भक्षार्थं न पूर्वं धनमार्जितम् ॥ 258
- मया दूरस्थिता काशी प्राप्तव्या कथमुत्तमा ।
काशीयात्रार्थमुद्योगो यौवने न कृतो मया ॥ 259
- अतः परं कथं प्राप्या काशी मोक्षप्रदा शुभा ।
काशीप्रभावो न मया पूर्वज्ञातः कथंचन ॥ 260
- इदानीं जीर्णदेहेन काशी प्राप्या कथं मया ।
यावदङ्घ्रिबलं यावच्छ्रोत्रनेत्रबलं परम् ॥ 261
- यावद्बाहुबलं तावत्काशी प्राप्या नरोत्तमैः ।
यावन्नाशो न देहस्य यावन्न्यायार्जितं धनम् ॥ 262
- तावदेव नरैः काशी प्राप्तव्या मुक्तिदायिनी ।
यावत्पुष्टिः शरीरस्य यावन्न व्याधिपीडनम् ॥ 263
- यावदत्यन्तसन्तोषस्तावत्काशीं समाश्रयेत् ।
येन नालोकिता काशी स नरो न नरः स्मृतः ॥ 264
- किन्तु विड्भक्षणप्रीतः सारमेयो न संशयः ।
अदूरस्थमपि स्पृष्टं वस्तु नैव हि दृश्यते ॥ 265

- निकटोच्चारितोऽपीष्टैः शब्दो न श्रूयते तथा ।
 येन नाभ्यर्चितं लिङ्गं श्रीमद्विश्वेश्वराभिधम् ॥ 266
- स कुलीनोऽपि तज्जन्म व्यर्थं नास्त्यत्र संशयः ।
 काको वा न्योऽपि यद्वंशे काशीं प्रति न गच्छति ॥ 267
- तत्कुलं पुलकसकुलं भवत्येव न संशयः ।
 अनेकधनदो नित्यं महादानप्रदोऽपि वा ॥ 268
- येन नालोकिता काशी येन नाभ्यर्चितः शिवः ।
 सोऽपि किं मनुजः किन्तु कृमिः कीटोऽपि वा तथा ॥
- सर्वराष्ट्राधिपो राजा जितक्रोधोऽपि सर्वथा ।
 न काशीदेशकीटेन सहस्रः सत्यमुच्यते ॥ 270
- अधीतवेदशास्त्रोऽपि काशीदर्शनवर्जितः ।
 न काशीदेशकीटेन सहस्रः सत्यमुच्यते ॥ 271
- वरं भिक्षाटनं काश्यां नात्र राष्ट्रेऽशनं वरम् ।
 वरं शाकाशनं काश्यां नात्र सात्यशनं वरम् ॥ 272
- जलपानं करं काश्यां सर्वाधौघविनाशनम् ।
 वरं नात्त्रामृतस्यापि पानं सत्यं न संशयः ॥ 273
- अत्र पुष्टिकरं भैक्षं (भैक्षं) न वरं धृतपाक्वितम् ।
 देहशुद्धिकरं काश्यां जीर्णपणशिनं वरम् ॥ 274

मां नयाखिलदेवेश काशीं विश्वेश्वरप्रभो ।

दीनाऽनाथैकशरण करुणाकर शङ्कर ॥ 275

हर धीरामराधीश मामनाधारमुद्धर ।

अघोराघोरसंसारपारावारादतिद्रुतम् ॥ 276

नोपेक्षा मयि कर्तव्या सर्वदा सर्वथा प्रभो ।

काशीं प्रापय मामीश शरणागतवत्सल ॥ 277

कदा काशीं गमिष्यामि द्रक्ष्ये विश्वेश्वरं प्रभुम् ।

कदा धन्यो भविष्यामि कदा शम्भुः प्रसीदति ॥ 278

कदा वाऽशेषपापौघविनाशकरमुत्तमम् ।

श्रीविश्वेश्वरलिङ्गस्य पास्ये निर्णेजनोदकम् ॥ 279

दण्डपाणिप्रसादेन ज्ञानवाप्यां कदा मुदा ।

एकं वा मज्जनं सम्यक्करिष्याम्यघशान्तये ॥ 280

कदाऽवधीरितसुखैर्ज्ञानवापीजलैरिह ।

पितृमुक्तिप्रदः शुद्धैः करिष्ये तर्पणं मुदा ॥ 281

प्रदक्षिणत्रयं वापि कृत्वा सम्यग्यथाविधि ।

कदा वा विश्वनाथस्य प्रणामं करवाण्यहम् ॥ 282

कदा शिवप्रसादेन मणिमण्डपमण्डितम् ।

मुक्तिमण्डपमासाद्य वसामि क्षणमादरात् ॥ 283

- कदा ढुण्ढीशममलमुमापुत्रमघापहम् ।
नवदूर्वाङ्कुरैः शुद्धैः पूजयामि मनोहरैः ॥ 284
- श्रीमद्विश्वेश्वरे लिङ्गे ब्रह्मविष्ण्वादिपूजिते ।
कदा पूजां करिष्यामि बहुबिल्वदलैः शुभैः ॥ 285
- वीरेश्वराभिधं लिङ्गं कदा द्रक्ष्ये मनोहरम् ।
कदा पशुपतीशं च पश्यामि सकलार्थदम् ॥ 286
- श्रीकालभैरवं देवं देवानामपि शासकम् ।
कदा पापौघशान्त्यर्थं द्रक्ष्ये यक्षादिसेवितम् ॥ 287
- विघ्नान्धकारमार्ताण्डमण्डलोपममुत्तमम् ।
वक्रतुण्डेशमनघं कदा द्रक्ष्ये शिवप्रियम् ॥ 288
- शिवगङ्गाजले रम्ये सन्मङ्गलकरे शुभे ।
कदा स्नानं करिष्यामि तर्पणं च यथाविधि ॥ 289
- अशेषविषशान्त्यर्थं जन्मरोगौषधे परे ।
कदा कार्कोटके तीर्थे करिष्ये स्नानमादरात् ॥ 290
- श्रीमदोङ्कारनाथं च कदा पश्यामि सादरम् ।
ओङ्कारतीर्थे च कदा करिष्ये स्नानमादरात् ॥ 291
- कदा पिलिपिलातीर्थे स्नात्वा सन्तर्प्य पूर्वजान् ।
त्रिलोचनेशमाराध्यं कदा द्रक्ष्ये मनोहरम् ॥ 292

- कदा स्नात्वा हंसतीर्थे कृत्तिवासेश्वरं प्रभुम् ।
पूजयित्वा विधानेन ध्वस्तपापो भवाम्यहम् ॥ 293
- कदा केदारकुण्डेऽपि स्नात्वाभ्यर्च्य पितृन्मुदा ।
केदारेश्वरमभ्यर्च्य तुष्टचित्तो भवाम्यहम् ॥ 294
- स्नात्वा लोलार्ककुण्डेऽपि लोलार्केशं प्रणम्य च ।
कदा पुण्यप्रभावेण द्रक्ष्याम्यर्कविनायकम् ॥ 295
- नत्वा सिद्धेश्वरं सम्यग्दुर्गाकुण्डे मनोहरे ।
स्नात्वा दुर्गां जगद्वन्द्यां कदा द्रक्ष्ये शिवप्रियाम् ॥ 296
- सर्वसिद्धिप्रदः सिद्धैः कामाक्षीतीर्थवारिभिः ।
स्नात्वा तत्र करिष्यामि कदा तर्पणमादरात् ॥ 297
- नवबिल्वदलैः शुद्धैः कामाक्षीं कामदायिनीम् ।
कदा समर्चयिष्यामि सर्वाभीष्टप्रदायिनीम् ॥ 298
- अन्नपूर्णामनन्तानामन्नदात्रीं भयापहाम् ।
कदा द्रक्ष्यामि सुभगां वरदानविचक्षणाम् ॥ 299
- कदा तपः करिष्यामि ज्ञानवापीतटे शुभे ।
शिवभावं प्रपद्येऽहं शङ्करानुग्रहात्कदा ॥ 300
- कदा शिव महेशान पार्वतीरमण प्रभो ।
महादेवेति विलपन् काश्यां त्यक्ष्ये तनुं मुदा ॥ 301

एवं विलप्य वृद्धोऽसौ कृत्वा शङ्करपूजनम् ।
शनैः शनैराजगाम काशीं प्रति शिवार्चकः ॥ 302

काशीमागत्य स ततो दण्डपाणिप्रसादतः ।
ज्ञानवापीजले शुद्धे चकार स्नानमादरात् ॥ 303

ततश्चकार विमलैः श्राद्धमन्नेन सादरम् ।
पिण्डदानं च पिष्टेन चकार विधिपूर्वकम् ॥ 304

तदा तत्पितरः पूर्वमघोरनरकस्थिताः ।
नरकादुत्थिताः सद्यः सार्धाबुद्धिमितास्तदा ॥ 305

ततो यमभटाः सर्वे यममूचुर्भयानकाः ।

यमभटा ऊचुः -

विनैव कारणं किञ्चिन्नरकादुत्थिता इति ॥ 306

ततो विलोक्य तान् शुद्धान् नरकादुत्थितान् पितृन् ।
यमः प्रोवाच वचनं कृताञ्जलिपुटस्तथा ॥ 307

किं भवद्वंशजैः शैवैः पुण्यं कृतमघापहम् ।
कथमुद्धरणं जातं भवतां ब्रूत सादरम् ॥ 308

पितर ऊचुः -

शैवेनास्मद्वंशजेन काशीं प्रति समागतम् ।
ज्ञानवाप्यां कृतं श्राद्धं यथाशास्त्रं यथाक्रमम् ॥ 309

शैवोत्तमेन शैवेन वयं पापकुलाश्रयाः ।
उद्धृता यम सर्वज्ञ यास्यामो ब्रह्मणः पदम् ॥ 310

इति तद्वचनं श्रुत्वा यमः सन्तुष्टमानसः ।
पूजां चकार सर्वज्ञो यथाक्रममतन्द्रितः ॥ 311

ततो रत्नविमानानि दत्वा तेभ्यो यमः स्वयम् ।
देवेन्द्रलोकपर्यन्तं तैः सहैव जगाम सः ॥ 312

तदा कोलाहलो भूयानभूदत्यद्भुतस्वनः ।
पुष्पवृष्टिरभूद्दिव्या दिव्यगन्धसमन्विता ॥ 313

ततस्तानमलान् दृष्ट्वा देवेन्द्रः प्रीतमानसः ।
रत्नासनेषूपविश्य चक्रे पूजां यथाक्रमम् ॥ 314

ततस्ते पूजितास्तेन देवेन्द्रेणापि सादरम् ।
ब्रह्मलोकं ययुः प्रीता देवेन्द्रेणापि संयुताः ॥ 315

पितॄन् दृष्ट्वा विमानस्थान् ब्रह्मा प्रत्युज्जगास तान् ।
ततोऽतिश्रद्धया युक्तो ननाम विधिवत्क्रमात् ॥ 316

- रत्नासनेषूपविश्य पूजाद्रव्येण सादरम् ।
चकार विधिवत्पूजां विधिज्ञो विधिवत्क्रमात् ॥ 317
- ततो ब्रह्मसभासद्भिरतिविस्मयपूर्वकम् ।
एते क इति संपृष्टो जगाद वचनं मुदा ॥ 318
- अतिधोरतपोलभ्यो ब्रह्मलोक इति प्रथा ।
पूर्वमासीन्न चेदानीं किं वक्तव्यमतः परम् ॥ 319
- वनपर्णकुटीवायं ब्रह्मलोको मदाश्रयः ।
सुलभोऽभून्मनुष्याणामपि पातकिनामपि ॥ 320
- एतत्पातकसङ्घानामियत्ता नास्ति सर्वथा ।
तादृशान्यपि घोराणि कृतानि बहुलानि हि ॥ 321
- सिकतावर्षधाराणां तारकाणां कदाचन ।
शक्यते गणनां कर्तुमेतेषां पातकस्य ॥ 322
- आब्रह्मकल्पपर्यन्तं नरके यदि सङ्कुले ।
तथापि नैतत्पापानां नाशो नवति सर्वथा ॥ 323
- ईदृशानां तु नरके क्षणमात्रमपि स्थितिः ।
अदिदुःखकरा घोरा न ज्ञातैव कदाचन ॥ 324
- एतेषां भूरिभाग्येन कश्चिच्छैवोऽभवत्कुले ।
तेन विध्युक्तमार्गेण काशीयात्रा कृता शुभा ॥ 325

- ज्ञानवाप्यां पिशेषेण पितृनुद्दिश्य शाङ्करः ।
चकार विधिवच्छ्राद्धं पिण्डदानं च सादरम् ॥ 326
- तिरस्कृतामृतैर्दिव्यैर्ज्ञानिवापीजलैः शुभैः ।
चकार तर्पणं शैवः शुद्धकृष्णतिलान्वितैः ॥ 327
- तेनैव पुण्यलेशेन तस्यैते पितरस्ततः ।
अघोरनरकं हित्वा मल्लोकं समुपागताः ॥ 328
- काश्यां शैवकृतं श्राद्धं ज्ञानवाप्यां विशेषतः ।
पितृमुक्तिप्रदं नूनं सत्यमेवोच्यते मया ॥ 329
- काश्यां तत्कुलजातेन कृतं श्राद्धमघापहम् ॥
पितृणां मुक्तिदं श्रेष्ठं महापातकिनामपि ॥ 330
- देवगन्धर्वमनुजयक्षाणामपि सर्वथा ।
काश्येव मुक्तिदा नान्यन्मुक्तिदं जगतीतले ॥ 331
- काश्यां मृदा वा यः कुर्यात् पिण्डदानं पितृन् प्रति ।
सोऽपि धन्यः पितृन् स्वीयानुद्धरिष्यत्यसंशयम् ॥ 332
- काश्यां पादे वाऽधस्ताज्जलं दास्यति मानवः ।
पित्रर्थं तेन स पितृनुद्धरिष्यत्यसंशयम् ॥ 333
- काश्यां पिण्डप्रदानेन पितृणामृणबन्धनात् ।
मुक्तो भवति पुण्यात्मा स तद्भूषणभागभवेत् ॥ 334

- यः काश्यामति यत्नेन स्वपितृभ्यो यथाविधि ।
श्रद्धया भजति प्रीत्या स्वपितृभ्यश्च सर्वदा ॥ 335
- पुत्रः पितृविमुक्त्यर्थं काश्यां श्राद्धं करिष्यति ।
यथाविधि प्रयत्नेन स पुत्रः पुत्र उच्यते ॥ 336
- पुत्रः श्राद्धं विधानेन यः काश्यां न करिष्यति ।
स पुत्रो न भवत्येव पुत्रलक्षणवर्जितः ॥ 337
- अस्मद्गोत्रसमुद्भूतः काश्यां यः कश्चनादरात् ।
न करिष्यति किं श्राद्धं स्वाद्वन्मैर्भक्ति पूर्वकम् ॥ 338
- काश्यां मत्कुलजो मर्त्यः पितृणां मुक्तिकारणम् ।
सतिलं विमलं भक्त्या जलं किं वा न दास्यति ॥ 339
- काश्यां भोजनकाले वा स्वपितृभ्यः स्वधास्तिवति ।
मुष्टिमात्रमपि प्रीत्या किमन्नं नैव दास्यति ॥ 340
- काश्यां क्रीडारतो वापि मद्वंश्यः कश्चिदुत्तमः ।
मृद्गोलकं वा सजलं किञ्चिद्दास्यति सादरम् ॥ 341
- अस्माभिर्दुरदृष्टेन नरके स्थीयते सदा ।
काश्यां पिण्डप्रदानेन को वाऽस्मानुद्धरिष्यति ॥ 342
- अघोरयातनामेत्य स्थीयतेऽस्माभिरन्वहम् ।
कश्चित्काश्यां जलं दत्वा किमस्मान्नोद्धरिष्यति ॥ 343

- इति घोरतरे क्रूरे नरके पतिताः सदा ।
चरन्ति पितरः सर्वे विलुठन्तो रुदन्ति च ॥ 344
- एतद्वंशेऽपि सुभगः शैवः शिववरार्चकः ।
काश्यां विरक्तिमार्गेण पूर्वन्यायार्जितैर्धनैः ॥ 345
- स चक्रे विधिवच्छ्राद्धं ज्ञानवापीतटे शुभे ।
तेनैव घोरनरकादेते सर्वे समुद्धृताः ॥ 346
- पुनरावृत्तिरहितं स्थास्यन्त्यत्रैव सर्वदा ।
तृप्ता भवन्ति पितरः काशीसलिलतर्पणात् ॥ 347
- विना तेन न हि प्रीतिः सुधापानेऽपि सर्वथा ।
एते पूज्यतमा नित्यं भवतामपि सादरम् ॥ 348
- मया तु निश्चयेतेषां पूजा कार्या यथाक्रमम् ।
इत्युक्त्वा सोऽपि तद्वाक्यं पितॄणां तु यथाक्रमम् ॥ 349
- पूजां चक्रुर्यथाशास्त्रं ततस्तत्रैव ते स्थिताः ।
अतो नियमतः कार्या काशीयात्रा वरानने ॥ 350
- काशीतपःप्रभावेण इतो लक्ष्या नरोत्तमैः ।
शृणु वक्ष्ये विधिं सम्यक्पञ्चक्रोशप्रदक्षिणाम् ॥ 351
- मत्प्रदक्षिणमात्रेण नश्यत्यघकुलं क्षणात् ।
उपवासः प्रवृत्तेन कार्यो मुण्डनपूर्वकम् ॥ 352

- पञ्चद्रव्यं ततो ग्राह्यं स्नात्वा ज्ञानेशसन्निधौ ।
ततोऽन्तर्गृह्यात्रापि कर्तव्या विधिपूर्वकम् ॥ 353
- मुक्तिमण्डपमासाद्य ततः सङ्कल्पमाचरेत् ।
करिष्ये विश्वनाथाहं पञ्चक्रोशप्रदक्षिणम् ॥ 354
- आज्ञां देहि कृपासिन्धो सर्वपापापनुत्तये ।
निष्ठीवनं कृतं काश्यां दत्तश्च चरणो मया ॥ 355
- लिङ्गेष्वेव सदा शम्भो तत्पापं शान्तिमेष्यतु ।
काश्यां जलचराः केचित्पादघातेन संहताः ॥ 356
- भिन्नरूपाः महादेव तत्पापं शान्तिमेष्यतु ।
काश्यां जलचराः कीटाः पादघातेन संहताः ॥ 357
- भिन्नरूपा महादेव तत्पापं शान्तिमेष्यतु ।
काश्यामन्नार्थिनामन्नं शक्तेनापि मया शिव ॥ 358
- न दत्तं लोभमासाद्य तत्पापं शान्तिमेष्यतु ।
अशक्तेनैकदा सम्यगन्तर्गेहप्रदक्षिणम् ॥ 359
- मया न कृतमीशान तत्पापं शान्तिमेष्यतु ।
कदाचिदनृता वाणी व्याहृता स्वमुखाच्छिव ॥ 360
- सर्वपुण्यहरा शम्भो तत्पापं शान्तिमेष्यतु ।
कदाचिन्न कृतं दैवाच्छैववर्यस्य वन्दनम् ॥ 361

- कदाचिदुदकं पीतमकृत्वा भस्मधारणम् ।
प्रमादेन महादेव तत्पापं शान्तिमेष्यतु ॥ 362
- कदाचिच्छिवलिङ्गस्य निर्णेजनजलं शुभम् ।
न पीतं पार्वतीनाथ तत्पापं शान्तिमेष्यतु ॥ 363
- कदाचिद्वित्पत्रेण भ्रमादेव हि सर्वथा ।
लिङ्गं नाभ्यर्चितं शम्भो तत्पापं शान्तिमेष्यतु ॥ 364
- ज्ञानवापीजले रम्ये भ्रमेणैव कदाचन ।
न स्नानं कृतमीशान तत्पापं शान्तिमेष्यतु ॥ 365
- कदचिन्न कृतं शम्भो दण्डपाण्यर्चनं मया ।
नार्चितो दुण्डिपालोऽपि तत्पापं शान्तिमेष्यतु ॥ 366
- वीरेश्वरो भ्रमेणैव कदाचिन्नार्चितो मया ।
सर्वार्थतः कृपासिन्धो तत्पापं शान्तिमेष्यतु ॥ 367
- श्रीमत्पशुपतीशोऽपि पशुपाशविमोचकः ।
कदाचिन्नार्चितः शम्भो तत्पापं शान्तिमेष्यतु ॥ 368
- श्रीकालभैरवः शास्ता भ्रमैणैव कदाचन ।
नाराधितो महादेवस्तत्पापं शान्तिमेष्यतु ॥ 369
- प्रचण्डविघ्नसंहर्ता वक्रतुण्डेश्वरो मया ।
कदाचिन्नार्चितः शम्भो तत्पापं शान्तिमेष्यतु ॥ 370

- शिवगङ्गाजलस्नानं कदाचिन्न कृतं मया ।
अलसेन विरूपाक्ष तत्पापं शान्तिमेष्यतु ॥ 371
- ओङ्काराख्यं महालिङ्गं भ्रान्तेनैव कदाचन ।
मया नाभ्यर्चितं शम्भो तत्पापं शान्तिमेष्यतु ॥ 372
- केदारेश्वरमाराध्यमनाराध्यैव संस्थितम् ।
मयाकदाचिद्विश्वेश तत्पापं शान्तिमेष्यतु ॥ 373
- एवमुच्चार्य सकलानपराधान्यथाक्रमम् ।
ततः स्नात्वा ज्ञानवाप्यां पुनः सम्पूज्य मां ततः ॥ 374
- वीरेश्वरादिस्थानेषु गत्वा सम्पूज्य सादरम् ।
पुनरभ्यर्चनं कार्यं मयि भक्तिपुरःसरम् ॥ 375
- ततो मौनेन नियमात्कृताञ्जलिपुटेर्नरैः ।
दण्डपाणिं प्रणम्यैव गन्तव्यं मुक्तिमण्डपात् ॥ 376
- दिनाष्टकेन विधिवत्पञ्चक्रोशप्रदक्षिणम् ।
कर्तव्यमतियत्नेन भक्तिश्रद्धासमन्वितैः ॥ 377
- मध्ये सर्वेषु तथेषु स्नात्वा सम्यग्यथा विधि ।
श्राद्धं कार्यं प्रयत्नेन स्वाद्वन्नैरतिशोभनैः ॥ 378
- पूजनीयाः प्रयत्नेन पञ्चक्रोशस्य रक्षकाः ।
यात्राविघ्नहराः सर्वे वन्दनीयाः प्रयत्नतः ॥ 379

- सहस्रकोटिलिङ्गानि दिव्यान्यत्यद्भुतानि च ।
पञ्चक्रोशमहामार्गे इष्टान्ति कमलानने ॥ 380
- बिल्वपत्राक्षताद्यैस्तु तानि यत्नेन सर्वथा ।
पूजनीयानि लिङ्गानि यथालिङ्गं यथा क्रमम् ॥ 381
- भैरवाणां गणेशानां दुर्गाणां च वरानने ।
सङ्ख्या न वर्तते तेषां दर्शनं चातिदुर्लभम् ॥ 382
- निराहारेण कुर्वन्ति देवगन्धर्वदानवाः ।
केचिन्मुनीश्वरा दिव्याः पञ्चक्रोशप्रदक्षिणम् ॥ 383
- पञ्चक्रोशस्य यात्रायां तिलमात्रमपि प्रिये ।
नातिक्रमेद्यथामार्गं गन्तव्यमपि यत्नतः ॥ 384
- करसञ्चलनं त्यक्त्वा कृताञ्जलिपुटैः सदा ।
मौने नैव हि कर्तव्यं पञ्चक्रोश प्रदक्षिणम् ॥ 385
- मामेव सर्वदा ध्यात्वा शिवमद्वयमव्ययम् ।
मत्कथाश्रवणासक्तैस्तत्कर्तव्यं प्रयत्नतः ॥ 386
- रात्रौ जगरणं कार्यमादिनाष्टकमादरात् ।
भोजनीयाः प्रयत्नेन शैवा ब्राह्मणपुङ्गवाः ॥ 387
- ततो ममान्तिकं प्राप्य मामभ्यर्च्य सदाशिवम् ।
यात्रां निवेद्य शुभदां ततः स्वगृहमाविशेत् ॥ 388

- प्रति पक्षेऽपि कर्तव्यं पञ्चक्रोशप्रदक्षिणम् ।
 एवं तु स्थूलमार्गेण पञ्चक्रोश प्रदक्षिणम् ॥
 यथाकथञ्चित्कर्तव्यं मनुजैरल्प साधनैः ॥ 389
- यथाशास्त्रं तु तत्कर्तुं देवैरपि न शक्यते ।
 यथाशास्त्रं कृतं चेत्स्यान्मोक्षः स्यादेव तत्क्षणात् ॥ 390
- ब्रह्मविष्णवादयो देवाः पञ्चक्रोश प्रदक्षिणम् ।
 एकवारं यथाशास्त्रं कर्तव्यमिति निर्ययुः ॥ 391
- साङ्गं प्रत्येकमेकैकं लिङ्गं सम्पूज्य सादरम् ।
 भैरवान् गणपान्सम्यक्पूजयाम इति प्रियात् ॥ 392
- पञ्चक्रोशस्य यात्रार्थं सङ्कल्प्य विधित्ततः ।
 निर्ययुश्चामराः सर्वे ब्रह्मविष्णु पुरोगमाः ॥ 393
- प्रत्येकं दिव्यलिङ्गानां कुर्वन्तः पूजनं मुदा ।
 रविरक्ताक्षगन्धर्वाः प्रापुर्विशतिवत्सरैः ॥ 394
- ततो विश्रान्तचित्तास्ते प्रत्येकं विस्मयं गताः ।
 यात्रेयं विधिवत्कर्तुं न शक्यत इति प्रिये ॥ 395
- स्थितानि पञ्चाल्लिङ्गानि स्वल्पान्येव पुरः सरम् ।
 बहूनि सन्ति लिङ्गानि दिव्यान्यत्यद्भुतानि च ॥ 396
- गणेश भैरवादीनां गणनैव न सर्वथा ।
 प्रत्येकं पूजनात्कालो भूयानेव गमिष्यति ॥ 397

- चव तावदायुरस्माकं ववतावत्पादयोर्बलम् ।
 यावद्देशं यथाशास्त्रं पूजनं मोक्षसाधकम् ॥ 398
- यथाशास्त्रं कृतं चेत्स्यात्पञ्चक्रोश प्रदक्षिणम् ।
 मोक्षोभवति शीघ्रेण तत्तु कर्तुं न शक्यते ॥ 399
- सङ्कल्पस्तु कृतः पूर्वं किङ्कर्तव्यमतः परम् ।
 सङ्कल्पप्रच्युतिर्नाम पातकं च समागतम् ॥ 400
- घोरं पञ्चाग्नि मध्येऽपि तपः कर्तुं हि शक्यते ।
 पञ्चक्रोशस्य यात्रेयं कर्तुमेव न शक्यते ॥ 401
- इत्युक्त्वा दुःखिताः सर्वे पञ्चक्रोश प्रदक्षिणम् ।
 स्थूलमार्गेण सर्वे ते कृत्वा काशीमुपागताः ॥ 402
- एकवारं कृतं पूर्वं पञ्चक्रोश प्रदक्षिणम् ।
 शक्तेन नन्दिकेशेन यथा शास्त्रं यथाक्रमम् ॥ 403
- गणेशेनापि यत्नेन यथाशास्त्रं यथाक्रमम् ।
 कृतं तद्भ्रैरवेणापि पञ्चक्रोश प्रदक्षिणम् ॥ 404
- काशीनिवासिनां धर्माविहिताः सन्ति भूरिशः ।
 तान् कृत्वा विधिब्रत्काश्यां वासः कार्यो नरोत्तमैः ॥ 405
- उक्ताचार रतैःकाश्यां स्थातव्यं धर्मतत्परैः ।
 अन्यैर्नस्थेयममले सत्यं सत्यं न संशयः ॥ 406

- बहुयत्नेन साकाशी प्राप्तव्या मोक्षदा परा ।
विना काशीनिवासेन मोक्षस्तु न भविष्यति ॥ 407
- काश्यामप्यति यत्नेन स्थातव्यं धर्मतत्परैः ।
अधर्मलेशरहितैः सर्वदा शिवपूजकैः ॥ 408
- काशीतिस्मरणादेव महापातक कोटयः ।
क्षणाच्छिबे विनश्यन्ति सा काशी क्वोपमीयते ॥ 409
- यस्याः स्मरणमात्रेण पुनर्जन्म न विद्यते ।
दुष्टस्यापि महादेवि सा काशी क्वोपमीयते ॥ 410
- यस्याः स्मरणमिच्छन्ति ब्रह्मविष्णवादयः सुराः ।
शिवाकारासुराराध्या साकाशी ॥ 411
- काकादयोऽपि काशीस्था गणयन्त्येव नामरान् ।
तादृशी दिव्यरूपाहि साकाशी ॥ 412
- यस्यां काश्यां मृतानां तु मरणं मङ्गलायते ।
दिव्याशनायते पर्णं सा काशी क्वोपमीयते ॥ 413
- यस्यां काश्यां जलं पीत्वा सोमपान् प्रतिवासरम् ।
तिरस्करोति काकोऽपि सा काशी ॥ 414
- यस्यां क्षौमायते चीरं बिभ्रूतिश्चन्दनायते ।
दिव्यामृतायते नीरं साकाशी क्वोपमीयते ॥ 415

- यस्यां रुद्राक्षमालापि रत्नमालायते सदा ।
सुखशय्यायते घासः साकाशी ॥ 416
- यस्यां तृणासनं शुभ्रं रत्नसिंहासनायते ।
चक्रेश्वरायते दीनः सा काशी ॥ 417
- यस्यां धन विहीनोऽपि दरिद्रोऽमनुजाधमः ।
तिरस्करोति धनदं सा काशी ॥ 418
- यावन्तो मुक्तिमिच्छन्ति देवर्षिमुनिमानवाः ।
तावतामपि सर्वेषां गतिः काश्येव सर्वथा ॥ 419
- काशी कल्पतरुनित्यं मुक्तिपुष्पफलान्वितः ।
मुमुक्षवोऽनिशं तत्र वसन्ति समुपाश्रिताः ॥ 420
- काश्यामेव मुनिश्रेष्ठैः स्थातव्यं धर्मतत्परैः ।
विना काशीं न चान्यत्र मोक्षो भवति सर्वथा ॥ 421
- अनन्तकालममलेऽनन्तजिह्वाभिरेव वा ।
काशी प्रभावो न मया शक्यते वक्तुमम्बिके ॥ 422
- वैदैरपि न विज्ञातं काशीतत्त्वं वरानने ।
किं पुनर्विधिविष्ण्वाद्यैः शुद्धैर्मुनिवरैरपि ॥ 423
- काशीस्तुतिपरा जिह्वा धन्या धन्या वरानने ।
काशीध्यानं परं धन्यं धन्यं धन्यं मनः सदा ॥ 424

- इदं पुण्य समृद्धयर्थं कथा पापौघ नाशिनी ।
श्रोतव्या नियतैः काश्यामतियत्नेन मानवैः ॥ 425
- यस्त्वेतान्नित्यमध्यायान्पठिष्यति शिवालये ।
स महापातकेभ्योऽपि मुच्यते नात्र संशयः ॥ 426
- यः काश्यां कृतपापोऽपि मानुष्यो नित्यमादरात् ।
एतान्पठित्वाह्यध्यायान्सपापेभ्यो विमुच्यते ॥ 427
- काश्यां तु कृतपापानि प्रत्यहं मुदितानने ।
प्रत्यहाध्यायपाठेन विनश्यन्ति न संशयः ॥ 428
- सहस्रवारमध्यायाः पठिता मुनि सत्तमैः ।
काश्यां पुराकृतं पापं नाशयन्त्यग्नि सन्निभाः ॥ 429
- सहस्रवारमध्यायान्पठित्वैव तिलादिभिः ।
तन्मन्त्रैर्लक्षहोमोऽपि कार्यस्तत्पापनाशकः ॥ 430
- काशीमाहात्म्यममलमिदं प्रत्यहमादरात् ।
यः पठेद्यातना तस्य न भविष्यति भैरवि ॥ 431
- इदं माहात्म्यममलं कालभैरव सन्निधौ ।
प्रत्यष्टम्यां प्रयत्नेन पठनीयं विशेषतः ॥ 432
- एतच्छ्लोक महामन्त्रं लक्षावृत्त्या तिलादिभिः ।
शिवनिन्दाघशान्त्यर्थं होमः कार्यः प्रयत्नतः ॥ 433

बिल्वाश्वत्थपलाशादि समिदाज्यान्वितास्तिलाः ।

तद्धोम साधनीभूता शुद्धाः कीटाद्यदूषिताः ॥ 434

स्वस्वशाखोक्तमार्गेण प्रतिष्ठाप्य हुताशनम् ।

तस्मिन्नग्नौ यथा शास्त्रं होमः कार्यो द्विजोत्तमैः ॥ 435

काशीमाहात्म्य मन्त्रस्य महादेवः स्वयमृषिः ।

काश्येव देवता शक्तिर्भैरवी यातनापहा ॥ 436

कीलकं सर्वयत्नेन काशीप्राप्तिरिहेप्सिता ।

छन्दोऽनुष्टुप्फलं दिव्यं मोक्षरूपमुदाहृतम् ॥ 437

सहस्रवदनां दिव्यां सहस्राक्षि करान्विताम् ।

विराड् पधरां नित्यां ध्यायेत्काश्यधिदेवताम् ॥ 438

श्लोकमुच्चार्य तदनु काश्यैस्वाहेति चाहुतिः ।

देवा भवन्ति यज्ञेन याज्ञिकैर्होमकर्मणि ॥ 439

दश षट् द्वादशावृत्या तच्छोकानां यथाक्रमम् ।

भोजनीयाः द्विजाः श्रेष्ठा देयास्यादक्षिणा यथा ॥ 440

काशीमाहात्म्यममलं लिखित्वा पुस्तके शुभे ।

देयं शैवाय लिङ्गं च ससाधनमनुत्तमम् ॥ 441

श्रीपार्वत्युवाच -

एवं केन कृतोहोमः केन किं पातकंकृतम् ।
तत्सर्वं वद सर्वज्ञ शिवलिङ्गार्चन प्रिय ॥ 442

शिव उवाच -

वसिष्ठेन पुरा काश्यामन्तर्गहे शिवात्मके ।
शिवलिङ्गार्चको दृष्टः शैवः शिवपरायणः ॥ 443

वसिष्ठः शिवतत्त्वज्ञस्तदा शैवं शिवार्चकम् ।
विलोक्य निजगादैवं ज्ञातुं तस्य मनस्तदा ॥ 444

वसिष्ठ उवाच -

किमर्थं पूज्यते लिङ्गमेतत्किं ते प्रयच्छति ।
अदृष्टेन विना लोके वस्तुप्राप्तिर्न सर्वथा ॥ 445

किमर्थमतियत्नेन क्रियते भस्मधारणम् ।
चन्दनं शीतलं रम्यमङ्गे सम्यग्विलेपनम् ॥ 446

किमर्थं स्थीयते काश्यां निराहारेण सर्वदा ।
भुङ्क्ष्व नानाविधान्नानि रसवन्ति यथेप्सितम् ॥ 447

किमाराध्यो हरो नित्यं श्मशाननिलयस्तव ।
शूली कपालमालाङ्गः सर्वदा वृषवाहनः ॥ 448

न दृष्टोऽस्ति मया विप्र लोके पाषाणपूजकः ।
अभाष्योऽसि भवान्त्नं कृतं चाघमहर्निशम् ॥ 449

इति श्रुत्वा वसिष्ठस्य वाक्यं दुःखकरं द्विजः ।
रुरोद दुःखसङ्क्रान्तो हा हा शिवशिवेति सः ॥ 450

तदा तद्रोदनं श्रुत्वा ब्रह्मा शिवपरायणः ।
तमुवाच कृपाविष्टः किमासीदिति सादरम् ॥ 451

द्विज उवाच -

शिवनिन्दा कृताऽनेन श्रुता सा पुण्यनाशिनी ।
अशौचो दुरदृष्टेन दृष्टोऽयं पातकाश्रयः ॥ 452

इति तद्वचनं श्रुत्वा दुःखितो विधिरुत्तमम् ।
पुरःस्थितं वसिष्ठं तं दृष्ट्वा वचनमब्रवीत् ॥ 453

ब्रह्मोवाच -

हा वसिष्ठ त्वयामूढ शिवनिन्दा कथं कृता ।
दुःखितोऽयं महाशौचः शङ्करस्यैव निन्दया ॥ 454

भूलोके स्वर्गलोके वा पाताले वा कदाचन ।
एतावत्कालपर्यन्तं न दृष्टः शिवनिन्दकः ॥ 455

अंधोरपातकौघस्य परिपाकस्तवाधुना ।
 जातस्त्वयो यतोनिन्दा शङ्करस्य कृताध्रुवम् ॥
 यस्यां पुत्रो महादेवं दूषयिष्यति दुर्भगः ॥
 दुर्भगा तस्य जननी जन्म तस्य वृथा ध्रुवम् ।
 शैवदुःखप्रदोमर्त्यो तथा शङ्कर निन्दकः ।
 अनेकजन्मपर्यन्तं पुरीषे जायते कृमिः ।
 विष्ठायां कृमिरूपेण बहुदुःखो न सर्वदा ॥
 भविष्यति महादुःखं तव शङ्कर निन्दक ।
 इति ब्रह्मवचः श्रुत्वा वसिष्ठो भयविह्वलः ॥
 प्रणिपत्य वचः प्राह चतुर्वक्त्रं शिवार्चकम् ।

वसिष्ठः -

एतस्य हृदयं ज्ञातुं मयैवोक्तं चतुर्मुख ॥
 शिवस्य देवदेवस्य निन्दा कार्या कथं मया ।

ब्रह्मा -

भ्रमेण परिहासेन शाठ्येनान्येन वा द्विज ॥

शिवनिन्दा कृता येन प्राप्तव्या यातनाऽमुना ।

भ्रमेणापि करस्पृष्टो वह्निर्दुःखकरो यथा ॥ 463

तथैव दुःखदं मन्ये कृतं शङ्करदूषणम् ।

कृतस्पर्शं दहत्यग्निः शिवदूषकपातकम् ॥ 464

शिवदूषक पापिष्ठः कुलं दहति सर्वथा ।

ब्रह्महत्यार्जितं पापं न नश्यत्येव सर्वथा ॥ 465

शिवनिन्दकजिह्वाग्रं यमस्तप्तासि धारया ।

सदा दहति तीव्रेण क्षुभितः क्रोधसङ्कुलः ॥ 466

धिकत्वांमूर्खातिदुर्वृत्त हा महापातकाश्रय ।

धिकच्छीलं तव दुःशील शिवदूषक दुर्भग ॥ 467

त्वत्तो न पातकी लोके न त्वत्तो नारकी ध्रुवम् ।

असम्भाष्योऽनिरीक्ष्योऽसि यतस्त्वं शिवनिन्दकः ॥ 468

अस्माभिपि पापानि कृतान्येव न संशयः ।

महेशनिन्दकेनाद्य मन्मया भाषणं कृतम् ॥ 469

इति तद्वचनं श्रुत्वा वसिष्ठो दुःखितः सदा ।

रुरोदोच्चैस्तदा वाचमुवाच च कृताञ्जलिः ॥ 470

वसिष्ठ उवाच -

प्रायश्चित्तं वद श्रीमन्महापातकनाशकम् ।

प्रायश्चित्तं यदस्त्यत्र तत्करिष्यामि सर्वथा ॥ 471

ब्रह्मोवाच -

उपवासेन विधिवदादौ मुण्डन पूर्वकम् ।

पञ्चगव्यं च विधिवद्ग्राह्यं शङ्करदूषकैः ॥ 472

ततोऽन्तर्गृह्यात्त्राणां कार्यं सार्धशतत्रयम् ।

ततः पञ्चक्रोशयात्राशतकं कार्यमादरात् ॥ 473

ततः शिवरहस्यस्थकाशीमाहात्म्यमुत्तमम् ।

सहस्रवारं यत्नेन पठितव्यं समाहितैः ॥ 474

ततस्तच्छ्लोकमन्त्रेण तिलहोमो यथाक्रमम् ।

कर्तव्यो लक्षपर्यन्तं तिलाज्यादिभिरुत्तमैः ॥ 475

तं दृष्ट्वा विशदावृत्त्या शैवाः शिवपरायणाः ।

भोजनीयाः प्रयत्नेन दद्याच्च स्वर्णदक्षिणाः ॥ 476

एतावदति यत्नेन क्रियते श्रद्धया यदि ।

तदा तत्पापशान्तिस्ते भविष्यति न संशयः ॥ 477

इदं पुरा महादेवः पृष्टः सन् जगदम्बया ।

प्रायश्चित्तं जगादैवं शिवनिन्दाघनाशकम् ॥ 478

- शिवनिन्दा श्रुता येन कारिता च भविष्यति ।
तेनापि यत्नतः कार्यं प्रायश्चित्तमिदं क्रमात् ॥ 479
- शिवलिङ्गस्थानभङ्गः कृतो येन भ्रमाद्भवेत् ।
तदा दशगुणं कार्यं प्रायश्चित्तमिदं क्रमात् ॥ 480
- भ्रमेण चरणाघात शिवलिङ्गे कृतो यदि ।
तदा दशगुणं कार्यं प्रायश्चित्तमिदं क्रमात् ॥ 481
- एवमुक्तस्तदा देवि वसिष्ठो ब्रह्मणा ततः ।
तदुक्तं तत्प्रकारेण प्रायश्चित्तं चकार सः ॥ 482

सूत उवाच -

- काशीमाहात्म्यं पीयूषवर्षधारा परिप्लुताम् ।
संश्लिष्य गौरीं विश्वेशः प्राधानन्दं जगत्पिता ॥ 483
- ततो वृषेशमारुह्य काशीदर्शनलोलुपः ।
कैलासादगमत्काशीमुमया सह सर्वगः ॥ 484
- भवद्भिरपि विप्रेन्द्राः काशी विश्वेशसंश्रया ।
सम्यगाश्रयणीयैव मोक्षार्थभिरहनिशम् ॥ 485

- इदं माहात्म्यममलम् यः शृणोति पठिष्यति ।
स सर्वपापनिर्मुक्तः शिवलोकं गमिष्यति ॥ 486
- इदं माहात्म्यममलं लिखित्वा पुस्तके यदि ।
यः पूजयेदतिप्रीत्या तस्याघं संप्रणश्यति ॥ 487
- इदमेव हि माहात्म्यं यत्र कुत्रापि यः पठेत् ।
तत्रैव काशीविश्वेशो निवसेन्नात्र संशयः ॥ 488
- इदं माहात्म्यमनिशमिन्दाद्यैरमरैर्मुदा ।
श्रूयते सुखदं प्रीत्या सर्वपापौघनाशकम् ॥ 489
- इदमेव हि माहात्म्यं ब्रह्मा शिवपरायणः ।
ब्रह्मलोके सदा सम्यक् पठति प्रीतमानसः ॥ 490
- विष्णुरप्यनिशं भक्त्या शिवलिङ्गार्चनप्रियः ।
पठति प्रीतहृदयो माहात्म्यमिदमादरात् ॥ 491
- येनेदं पठ्यते प्रीत्या माहात्म्यमति शोभनम् ।
तेन प्राप्ता मुक्ति कान्ता सत्यं सत्यं न संशयः ॥ 492
- देशान्तरेऽपि वा स्थित्वा माहात्म्यमिदमुत्तमम् ।
यः पठिष्यति पुण्यात्मा स काश्यां संस्थितो भवेत् ॥ 493
- अशक्तैः पङ्गुभिर्वृद्धैरिदं माहात्म्यमन्वहम् ।
काश्यन्यदेशे स्थित्वाऽपि पठनीयं प्रयत्नतः ॥ 494

ये जन्मदुःखादि विनाशकं सदा

शृण्वन्ति माहात्म्यमिदं मनोहरम् ।

ते शङ्करस्यातिहिताः शिवार्चकाः

शिवैकदेवाः शिवसम्मताः सदा ॥

495

संसार दावानलदह्यमानैः

काशीसुधाब्धि सुरवृन्दसेव्यः ।

सेन्यो हि सर्वैरपि सर्वदायं

पापापनुत्यै जनदुःखशान्त्यै ॥

496

॥ इति श्रीशिवरहस्ये सप्तमांशे शतसहस्रसंहितायां

काशीमाहात्म्ये द्वादशोऽध्यायः ॥



AN APPEAL

Manuscripts on Palm Leaf or Paper of the ancient works of the wise men of the past, are the great treasures, solely inherited by the Nation and it is the moral obligation of persons who possess them to preserve them safely for the future generations of mankind.

Probably you have some of these in your possession or you know friends or neighbours who possess them. you can make a great contribution to the cause of the preservation not only of our National Culture but also to the Culture of Humanity as a whole by arranging to present such manuscripts to the famous T. M. S. S. M Library, Thanjavur.

The manuscripts so presented will be accepted and acknowledged with pleasure and gratitude by the authorities of the Library, preserved with meticulous care and made available to successive generations of readers and scholars for study and research. The hitherto unpublished works found among them, will be printed and published in due course, as facilities occur, with the expression of the Library's gratitude for your gift

The great Scholar-King of Tanjore, Rajah Serfoji, has attained immortal fame by dedicating enormous time and wealth to the expansion and firm establishment of this World-famous 'Sarasvati Mahal Library'. It is open to you to share the honour of Serfoji, in your own measure by contributing your manuscripts to the great institution built by him.

This great Honour is beckoning to you to accept it. Will you hasten to take it up? The Library waits for your answer.

DIRECTOR.
Sarasvati Mahal Library, Thanjavur.



STAR PRINT & PACK
THANJAVUR-7
